

الحمد لله الذي هدانا لهذا  
 ما كنا لنهتدي لہذا  
 لو لم یکن فیہ حرم  
 وحریم

ایلیٰ حضرت امام احمد رضا خان قادری بریلوی رحمۃ اللہ علیہ  
 کی صوفیانہ سیرت اور شریعت و طریقت میں  
 آپؒ کے مرتبہ و مقام پر مثل و تحقیقی مقالے

مصطفیٰ  
 رحمت اللہ علیہ  
 علیہ السلام

بنام

# امام احمد رضا اور تصوف



مولانا محمد مصباحی عظمیٰ

مقالہ نگاران

محی رضا الحسن قادری

استاذ جامعہ اسلامیہ بریلوی  
 و ذریعہ التعلیم الاسلامیہ مبارکپور انڈیا

پروفیسر سید عیاز احمدی

برہانی کالج ممبئی

کرمانیہ پبلشرز



بِسْمِ اللَّهِ الرَّحْمَنِ الرَّحِيمِ

الصَّلَاةُ وَالسَّلَامُ عَلَيْكَ يَا سَيِّدِي يَا رَسُولَ اللَّهِ  
وَعَلَى آلِكَ وَأَهْلِكَ يَا سَيِّدِي يَا حَبِيبَ اللَّهِ

مکتبہ اہل سنت  
لاہور

علیٰ حضرت اہم احمد رضا خان قادری بریلوی رحمہ اللہ  
کی صوفیانہ سیرت اور شریعت و طہارت میں  
آپ کے مرتبہ و مقام پر نقل و تحقیقی مقالے

بجاء

مکتبہ اہل سنت  
لاہور

# امام احمد رضا رحمہ اللہ تصوف

مولانا محمد احمد مصباحی عظمیٰ

استاذ جامعہ اسلامیہ مدرسہ اسلامیہ  
دعوتِ اسلامی، لاہور

مقالہ نگاران

پروفیسر سید عجاز احمدی


برہانی کالج ممبئی

مترجم

محمد رضا علی حسن قادری

دوکان نمبر ۲۰ دربار مارکیٹ لاہور  
Voice: 042-7249515  
کرمانوالہ بک شاپ

بَفِیضَانِ کَرَم



حضرت سید محمد امجد علی شاہ بخاری رحمۃ اللہ علیہ

امروز حضرت کرمانوالے آستانہ عالیہ حضرت کرمانوالہ شریف - اوکاڑہ

84722

حضرت سید

محمد عثمان علی شاہ بخاری رحمۃ اللہ علیہ

حضرت سید محمد علی شاہ بخاری رحمۃ اللہ علیہ

حضرت سید

محمد غضنفر علی شاہ بخاری رحمۃ اللہ علیہ

حضرت سید

صمصام علی شاہ بخاری رحمۃ اللہ علیہ

پیشکش

بِظَلِّ الْعَالِی

پیر سید طیب علی شاہ بخاری

سجادہ نشین حضرت کرمانوالہ شریف

زیر اہتمام

جلد حقوق محفوظہ

قیمت 90 روپے

حاجی انعام اللہ بی نقشبندی برکاتی

شائع

25 مارچ 2007

زیر اہتمام

سمیع اللہ برکت

# فہرست

| صفحہ نمبر | مضمون  |
|-----------|--|
| 8         | حرفِ آغاز  |
| 10        | سببِ تالیف   |
| 11        | حیاتِ امام احمد رضا ماہِ وسال کے آئینے میں         |
| 15        | امام احمد رضا رحمۃ اللہ علیہ اور تصوف              |
| 15        | تصوف کا اجمالی تعارف                               |
| 18        | امام احمد رضا رحمۃ اللہ علیہ کے تصوف پر اجمالی نظر |
| 21        | امام احمد رضا رحمۃ اللہ علیہ کے تصوف پر تفصیلی نظر |
| 22        | اقسامِ عقائد                                       |
| 25        | <b>باب اوّل - تصوف اعتقادی</b>                     |
| 25        | وحدۃ الوجود  |
| 28        | صفاتِ باری تعالیٰ                                  |
| 29        | کلامِ الہی   |
| 30        | مقامِ مصطفیٰ                                       |
| 33        | علمِ مصطفیٰ  |
| 35        | اختیاراتِ مصطفیٰ                                   |
| 38        | تعظیمِ رسول  |
| 43        | <b>باب دوم - تصوف عملی</b>                         |
| 43        | عشقِ رسول  |



|     |   |
|-----|---|
| 48  | غیرتِ عشق                                   |
| 52  | تعظیمِ سادات                                |
| 55  | مجاہدہ                                      |
| 57  | ایمان و یقین                                |
| 64  | تقویٰ                                       |
| 66  | تقویٰ کا اجمالی منظر                        |
| 75  | تواضع اور محاسبہ نفس                        |
| 79  | اخلاص اور حسن نیت                           |
| 84  | تجدید و اصلاح                               |
| 93  | بارگاہِ قادریہ                              |
| 104 | کرامات                                      |
| 111 | <b>باب سوم - تصوف علمی اور تعلیمات تصوف</b> |
| 111 | فنِ تصوف میں تصانیف                         |
| 112 | وحدت وجود و شہود و معبود                    |
| 112 | تنزیہ مع تشبیہ بلا تشبیہ                    |
| 113 | علم رسالت                                   |
| 113 | افعالِ نماز کے اسرار و حکم                  |
| 115 | ادائے نماز کی باطنی کیفیت اور دفع و سوسہ    |
| 117 | بغیر پیر کے فلاح نہیں؟                      |
| 118 | فلاح کی قسمیں                               |
| 118 | نجات بعد عذاب                               |
| 118 | نجات بے عذاب                                |
| 118 | امیدِ نجات                                  |

|     |                        |
|-----|------------------------|
| 119 | فلاح ظاہر و فلاح تقویٰ |
| 119 | فلاح باطن و فلاح احسان |
| 120 | مرشد عام               |
| 120 | مرشد خاص               |
| 120 | شیخ اتصال              |
| 122 | شیخ ایصال              |
| 122 | بیعت برکت              |
| 123 | بیعت ارادت             |
| 124 | حکم مسئلہ              |
| 131 | اکابر کی شہادت         |
| 134 | کتابیات                |

|     |   |
|-----|---|
| 138 | امام احمد رضا رحمۃ اللہ علیہ اور تعلیمات تصوف |
|-----|---|



## حرفِ آغاز

بِسْمِ اللّٰهِ الرَّحْمٰنِ الرَّحِیْمِ

حَامِداً وَ مُصَلِّیاً

پیش نظر مقالہ کئی سال پہلے مولانا سید صغیر اشرف بستوی اور حافظ قمر الدین رضوی آف بھونڈی کی تحریک پر فل اسکیپ سائز کے قریباً تیس صفحات پر لکھا گیا اور بھونڈی میں ”امام احمد رضا سمپوزیم“ (9 جنوری 1984ء) میں پیش ہوا پھر میں اس کی اشاعت سے بے فکر ہو گیا مگر جب سمپوزیم کے دوسرے مقالات کی طرح یہ بھی (بھونڈی کے فسادات اور کچھ مجبوریوں کے باعث) تشنہ اشاعت رہا تو مجھ سے متعدد احباب و اعزہ نے اس کی اشاعت کا تقاضا کیا۔ ان میں سید ریاست علی قادری صاحب آف کراچی، مولانا عبدالمبین نعمانی، مولانا نصر اللہ رضوی، بھیروی زیدت مگارمہم اور برادر عزیز مولانا احمد القادری عزیز، مولوی جمال اشرف ولید پوری، مولوی اختر کمال قادری گھوسوی، عزیز مولوی مبارک حسین رامپوری سَلَّمَهُمُ اللّٰهُ تَعَالٰی خاص طور سے قابل ذکر ہیں مگر اپنی عدیم الفرستی کے باعث عرصہ دراز تک ان احباب و اعزہ کی فرمائش کی تکمیل سے قاصر رہا۔ محرم 1408ھ میں اس طرف توجہ کا موقع ملا تو میں نے پورے مقالے پر نظر ثانی کی اور ترمیم و اضافہ بھی کیا جس سے وہ فل اسکیپ سائز کے قریباً ستر صفحات تک پہنچ گیا۔

خدا کا شکر ہے کہ آج کی ظاہر ہیں دنیا اور مادہ پرست ماحول میں بھی کچھ بندگانِ خدا ایسے ہیں جو اخلاصِ عمل، احتیاط و تقویٰ اور احسان و تصوف سے دلچسپی رکھتے ہیں۔ امام احمد رضا بریلوی رحمہ اللہ کے اہل سلسلہ اور ان کے عقیدت مندوں میں بھی ایسے بہت سے مضطرب قلوب ہیں جو امام موصوف کے احسان و تصوف کا تفصیلی مطالعہ کرنے کے خواہشمند ہیں اور اس کی روشنی میں اپنی عملی دنیا اور اخروی لمحات سنوارنے کے آرزو مند



بھی۔ مجھے امید ہے کہ ایسے تمام حضرات اس کتاب میں انشاء اللہ تعالیٰ اپنے قلب و روح کی تسکین کا بہت سا سامان بہم پائیں گے۔  
وَاللّٰهُ الْهَادِي وَالْيَه الْمَابِدُ

محمد احمد مصباحی غفرلہ

استاذ جامعہ اشرفیہ ”مصباح العلوم“

بھیرہ، ولید پور، اعظم رڑھ

پیر 17 صفر 1408ھ / 12 اکتوبر 1987ء



## سبب تالیف

بِسْمِ اللّٰهِ الرَّحْمٰنِ الرَّحِیْمِ ط

اس مقالہ کی تحریر کا خاص محرک یہ ہوا کہ ضیائے حرم لاہور کے اعلیٰ حضرت بریلوی نمبر میں سید اعجاز احمد مدنی صاحب کا مضمون ”امام احمد رضا رحمۃ اللہ علیہ اور تعلیمات تصوف“ میری نظر سے گزرا جس میں انہوں نے امام احمد رضا رحمۃ اللہ علیہ جیسے عظیم صوفی کے تصوف پر علماء کے مضامین اور نگارشات نہ ہونے کا شکوہ کیا تھا لیکن نہ لکھنے کا سبب دوسرے موضوعات اور دوسری خدمات میں علماء کی مصروفیت کو قرار دینے کی بجائے موصوف نے یہ سمجھا کہ امام احمد رضا کے تلامذہ اور تلامذہ کے تلامذہ چونکہ صرف درسگاہی اور ظاہری عالم تھے، اس لیے تصوف پر کچھ نہ لکھ سکے۔ خانقاہی بزرگ کی اس تحریر سے راقم کو صدمہ ہوا۔ دراصل وہ شریعت و طریقت اور معقول و منقول میں ہمارے اکابر کی جامعیت سے بے خبری میں جو سمجھ میں آیا، کہہ گئے۔ مزید کرم یہ کہ خود بھی موضوع کا حق ادا نہ کیا اور صرف چند شواہد پر قصہ تمام کر دیا۔ اسی دوران مجھے بھونڈی سے ”امام احمد رضا سمپوزیم“ میں شرکت کا دعوت نامہ ملا تو میں اسی موضوع پر مقالہ لکھ کر گیا۔ حسن اتفاق کہ سید صاحب موصوف (پروفیسر برہانی کالج بمبئی) بھی اس تقریب میں مدعو تھے۔ انہوں نے میرے سنانے سے پہلے ہی میرا مقالہ بہت حیرت کے ساتھ پڑھا اور مسرور بھی ہوئے کیوں کہ صاف دل اور نیک طبع بزرگ ہیں۔ مجھ سے فرمایا کہ آپ نے زبردست مطالعہ کیا ہے۔ دوسری باتیں بھی رہیں۔ اب یہ اضافہ کے ساتھ نذر قارئین ہے۔ رب کریم شرف قبولیت سے نوازے۔ آمین۔

محمد احمد مصباحی غفرلہ

بھیرہ، ولید پور، اعظم گڑھ

پیر 17 صفر 1408ھ / 12 اکتوبر 1987ء



۱۔ یہ مضمون کتاب کے آخر میں منظرِ نظر فرمائیں۔



## حیاتِ امام احمد رضا ماہ و سال کے آئینے میں

- ✽ ولادت باسعادت (محلہ جسولی بریلی، بھارت) ۱۰ اشوال ۱۲۷۲ھ / ۱۲ جون ۱۸۵۶ء
- ✽ ختم قرآن کریم ۱۲۷۶ھ / ۱۸۶۰ء (بیم ۳ سال)
- ✽ پہلی تقریر (میلا در رسول مقبول) ربیع الاول ۱۲۷۸ھ / ۱۸۶۱ء (بیم ۶ سال)
- ✽ پہلی عربی تصنیف (شرح ہدایۃ النحو) ۱۲۸۰ھ / ۱۸۶۳ء (بیم ۸ سال)
- ✽ دستار فضیلت شعبان ۱۲۸۶ھ / ۱۸۶۹ء (بیم ۱۳ سال)
- ✽ آغاز فتویٰ نویسی ۱۳ شعبان ۱۲۶۸ھ / ۱۸۶۹ء (بیم ۱۴ سال)
- ✽ آغاز درس و تدریس ۱۲۸۶ھ / ۱۸۶۹ء
- ✽ ازدواجی زندگی ۱۲۹۱ھ / ۱۸۷۴ء (بیم ۱۸ سال)
- ✽ فرزند اکبر مولانا محمد حامد رضا خاں کی ولادت ربیع الاول ۱۲۹۲ھ / ۱۸۷۵ء
- ✽ فتویٰ نویسی کی مطلق اجازت ۱۲۹۳ھ / ۱۸۷۶ء
- ✽ بیعت و خلافت ۱۲۹۴ھ / ۱۸۷۷ء (بیم ۲۱ سال)
- ✽ پہلی اردو تصنیف ۱۲۹۴ھ / ۱۸۷۷ء
- ✽ پہلا حج اور زیارتِ حرمین شریفین ۱۲۹۵ھ / ۱۸۷۸ء
- ✽ شیخ احمد بن زین بن دحلان مکی سے اجازتِ حدیث ۱۲۹۵ھ / ۱۸۷۸ء
- ✽ مفتی مکہ شیخ عبدالرحمن سرانج مکی سے اجازتِ حدیث ۱۲۹۵ھ / ۱۸۷۸ء
- ✽ امام کعبہ شیخ حسین بن صالح جمل اللیل مکی سے ۱۲۹۵ھ / ۱۸۷۸ء
- ✽ اجازتِ حدیث
- ✽ آپ کی پیشانی میں شیخ موصوف کا مشاہدہ انوار البیہ ۱۲۹۵ھ / ۱۸۷۸ء
- ✽ مسجد حنیف (مکہ معظمہ) میں بشارتِ مغفرت ۱۲۹۵ھ / ۱۸۷۸ء

- ✽ زمانہ حال کے یہود و نصاریٰ کی عورتوں سے ۱۲۹۸ھ/۱۸۸۱ء
- ✽ نکاح کے عدم جواز کا فتویٰ
- ✽ تحریک ترک گاؤ کشی کا سبب باب ۱۲۹۸ھ/۱۸۸۱ء
- ✽ پہلی فارسی تصنیف ۱۲۹۹ھ/۱۸۸۲ء
- ✽ اردو شاعری کا سنگھار (قصیدہ معراجیہ کی تصنیف) قبل ۱۳۰۳ھ/۱۸۸۵ء
- ✽ فرزند اصغر مفتی اعظم محمد مصطفیٰ رضا خاں کی ولادت ۲۲ ذوالحجہ ۱۳۱۰ھ/۱۸۹۲ء
- ✽ ندوۃ العلماء کے جلسہ تاسیس (کانپور) میں شرکت ۱۳۱۱ھ/۱۸۹۳ء
- ✽ تحریک ندوہ سے علیحدگی ۱۳۱۵ھ/۱۸۹۷ء
- ✽ مقابر پر عورتوں کے جانے کی ممانعت میں فاضلانہ ۱۳۱۶ھ/۱۸۹۸ء
- ✽ تحقیق (جمل النور فی نبی النساء عن زیارة القبور)
- ✽ قصیدہ عربیہ امال الابرار والالام الاشرار ۱۳۱۸ھ/۱۹۰۰ء
- ✽ ندوۃ العلماء کے خلاف مفت روزہ اجلاس پٹنہ رجب ۱۳۱۸ھ/۱۹۰۰ء
- ✽ میں شرکت
- ✽ علمائے ہند کی طرف سے خطاب ۱۳۱۸ھ/۱۹۰۰ء
- ✽ "مَجْدِدِ مِائَةِ حَاضِرَةِ"
- ✽ تاسیس دارالعلوم منظر اسلام بریلی ۱۳۲۲ھ/۱۹۰۴ء
- ✽ دوسرا حج اور زیارت حرمین شریفین ۱۳۲۳ھ/۱۹۰۵ء
- ✽ امام کعبہ شیخ عبداللہ میرداد اور ان کے استاد حامد ۱۳۲۴ھ/۱۹۰۶ء
- ✽ احمد محمد جدادی مکی کا مشترکہ استفتاء اور امام احمد رضا کا فاضلانہ جواب
- ✽ علماء مکہ مکرمہ اور مدینہ منورہ کے نام سندات ۱۳۲۴ھ/۱۹۰۶ء
- ✽ اجازت نامہ و خلافت
- ✽ کراچی آمد اور مولانا محمد عبدالکریم درس سندھی ۱۳۲۴ھ/۱۹۰۶ء
- ✽ سے ملاقات



- ✽ عربی فتوے کو محافظ کتب الحرم سید اسماعیل خلیل ۱۳۲۵ھ/۱۹۰۷ء
- ✽ مکی کا زبردست خراج عقیدت
- ✽ شیخ ہدایت اللہ بن محمد بن محمد سعید السندھی مہاجر ۱۴ ربیع الاول ۱۳۳۰ھ/۱۹۱۲ء
- ✽ مدنی کا اعتراف مجتہدیت
- ✽ قرآن کریم کا اردو ترجمہ (کنز الایمان فی ترجمۃ القرآن) ۱۳۳۰ھ/۱۹۱۲ء
- ✽ شیخ موسیٰ علی الشامی الازہری کی طرف سے یکم ربیع الاول ۱۳۳۰ھ/۱۹۱۲ء
- ✽ خطاب ”امام الائمہ المجدد والہند الائمہ“
- ✽ حافظ کتب الحرم سید اسماعیل خلیل مکی کی طرف ۱۳۳۰ھ/۱۹۱۲ء
- ✽ سے خطاب ”خاتم الفقہاء والمجددین“
- ✽ علم المربعات میں ڈاکٹر سر ضیاء الدین کے قبل ۱۳۳۱ھ/۱۹۱۳ء
- ✽ مطبوعہ سوال کا فاضلانہ جواب
- ✽ ملت اسلامیہ کیلئے اصلاحی و انقلابی پروگرام کا اعلان ۱۳۳۱ھ/۱۹۱۳ء
- ✽ بہاولپور ہائیکورٹ کے جسٹس محمد دین کے استفتاء ۲۳۲ رمضان المبارک ۱۳۳۱ھ/۱۹۱۳ء
- ✽ اور احمد رضا کا فاضلانہ جواب
- ✽ مسجد کانپور کے قضیے پر برطانوی حکومت سے ۱۳۳۱ھ/۱۹۳۱ء
- ✽ معاہدہ کرنے والوں کے خلاف ناقدانہ رسالہ
- ✽ ڈاکٹر سر ضیاء الدین (وائس چانسلر مسلم یونیورسٹی مابین ۱۳۳۲ھ/۱۹۱۳ء اور ۱۳۳۵ھ
- ✽ علی گڑھ) کی آمد اور استفادہ علمی ۱۹۱۶ء
- ✽ انگریزی عدالت میں جانے سے انکار اور حاضری ۱۳۳۲ھ/۱۹۱۶ء
- ✽ سے استثناء
- ✽ صدر الصدور صوبہ جات دکن کے نام ارشاد نامہ ۱۳۳۴ھ/۱۹۱۶ء
- ✽ تاسیس جماعت رضائے مصطفیٰ بریلی تقریباً ۱۳۳۶ھ/۱۹۱۷ء
- ✽ سجدہ تعظیسی کی حرمت پر فاضلانہ تحقیق ۱۳۳۷ھ/۱۹۱۸ء
- ✽ (الزبدۃ الزکیۃ فی تحریم سجود الخیہ)

● امریکی ہیئت دان پروفیسر البرٹ ایف پورٹا کو ۱۳۳۸ھ/۱۹۱۹ء  
شکست فاش

● آنرک نیوٹن اور آئن سٹائن کے نظریات کے ۱۳۳۸ھ/۱۹۲۰ء  
خلاف فاضلانہ تحقیق

● رد حرکت زمین پر ۱۰۵ ادلائل اور فاضلانہ تحقیق ۱۳۳۸ھ/۱۹۲۰ء

● فلاسفہ قدیمہ کا ردِ بلیغ ۱۳۳۸ھ/۱۹۲۰ء

● دوقومی نظریہ پر حرفِ آخر ۱۳۳۹ھ/۱۹۲۱ء

● تحریک خلافت کا افشائے راز ۱۳۳۹ھ/۱۹۲۱ء

● تحریک ترک موالات کا افشائے راز ۱۳۳۹ھ/۱۹۲۱ء

● انگریزوں کی معاونت اور حمایت کے الزام کے ۱۳۳۹ھ/۱۹۲۱ء  
خلاف تاریخی بیان

● وصال ۲۵ صفر ۱۳۴۰ھ/۲۸ اکتوبر ۱۹۲۱ء

● مدیرِ پیسہ اخبار کا تعزیتی نوٹ یکم ربیع الاول ۱۳۴۰ھ/۳ نومبر ۱۹۲۱ء

● سندھ کے ادیب شہیر سرشار عقلی تنوی کا تعزیتی مقالہ ۱۳۴۱ھ/۱۹۲۲ء

● بمبئی ہائیکورٹ کے جسٹس ڈی۔ ایف۔ ملا کا ۱۳۴۹ھ/۱۹۳۰ء  
خراج عقیدت

● شاعر مشرق علامہ ڈاکٹر محمد اقبال کا خراج عقیدت ۱۳۵۱ھ/۱۹۳۲ء

پروفیسر ڈاکٹر مسعود احمد

پرنسپل ٹھٹھہ کالج سندھ

(معارف رضا شمارہ ہفتم ۱۴۰۸ھ/۱۹۸۷ء صفحہ ۱۴ تا ۹)





## امام احمد رضا اور تصوف

بِسْمِ اللّٰهِ الرَّحْمٰنِ الرَّحِیْمِ  
الْحَمْدُ لِلّٰهِ وَالصَّلٰوةُ وَالسَّلَامُ عَلٰی نَبِیِّہِ وَعَلٰی اٰلِہٖ وَصَحْبِہٖ وَجُنُودِہٖ  
امام احمد رضا رحمۃ اللہ علیہ کے تصوف پر گفتگو سے پہلے میں چاہتا ہوں کہ تصوف کا اجمالی  
تعارف کرادوں تاکہ اصل موضوع پر کما حقہ روشنی پڑ سکے۔ یہ تعارف بھی قصداً امام احمد رضا  
رحمۃ اللہ علیہ کی تصنیف ”مقال غر فاء باعز از شرع و علماء“ (1327ھ) سے اخذ کیا گیا ہے تاکہ  
اصل موضوع کی مزید تقویت کا سامان ہو سکے۔

### تصوف کا اجمالی تعارف

عارف باللہ سیدی عبدالوہاب شعرانی رحمۃ اللہ علیہ فرماتے ہیں:  
التَّصَوُّفُ إِنَّمَا هُوَ زُبْدَةُ عَمَلِ الْعَبْدِ بِأَحْكَامِ الشَّرِيعَةِ  
”تصوف کیا ہے؟ بس احکام شریعت پر بندہ کے عمل کا خلاصہ ہے۔“

(الطبقات الکبریٰ جلد 1 صفحہ 4، مقال غر فاء باعز از شرع و علماء جلد 1 ص 30)

سیدی ابو عبد اللہ محمد بن خفیف ضحیٰ رحمۃ اللہ علیہ فرماتے ہیں:  
التَّصَوُّفُ تَصْفِیَةُ الْقُلُوبِ وَاتِّبَاعُ النَّبِیِّ صَلَّی اللّٰهُ تَعَالٰی عَلَیْہِ وَسَلَّمْ فِی  
الشَّرِیْعَةِ

”تصوف اس کا نام ہے کہ دل صاف کیا جائے اور شریعت میں نبی صلی اللہ علیہ وسلم کی

پیروی ہو۔“ (الطبقات الکبریٰ جلد 1 صفحہ 121، مقال غر فاء باعز از شرع و علماء جلد 1 ص 21)

تصوف طریقت ہی کا دوسرا نام ہے اور طریقت اُس راہ کا نام ہے جو خدا تک  
پہنچانے والی ہو۔ اب خدا تک پہنچانے والی راہ کون سی ہے؟ اُسے سیدنا غوث اعظم شیخ عبد

القادر جیلانی رضی اللہ عنہ کی زبان فیض ترجمان سے سنئے:

أَقْرَبُ الطَّرِيقِ إِلَى اللَّهِ تَعَالَى لَزُومُ قَانُونِ الْعِبَادِيَّةِ وَالِاسْتِمْسَاكِ بِعُرْوَةِ الشَّرِيعَةِ

”اللہ وکل کی طرف سب سے زیادہ قریب راستہ قانون بندگی کو لازم پکڑنا اور شریعت کی گرہ کو تھامے رہنا ہے۔“

(ہجۃ الاسرار صفحہ 50، مقال عرفاء باعز از شرع و علماء صفحہ 16)

ہر صوفی کامل درجہ ولایت پر فائز ہوتا ہے اور ہر ولی صوفی کامل ضرور ہوتا ہے۔ ولی کون ہے؟ اس کی تعریف میں بھی بہت سے اقوال ہیں لیکن قرآن کریم ارشاد فرماتا ہے:

الَّذِينَ آمَنُوا وَكَانُوا يَتَّقُونَ (یونس: 63)

”(اولیاء اللہ وہ ہیں) جو ایمان اور تقویٰ کے کمال سے سرفراز ہوں۔“

دوسری بات یہ ہے کہ ولایت کیلئے کرامت لازم ہے مگر کرامت دو طرح کی ہے:

i- جس میں کسی دھوکہ کا دخل نہیں ہو سکتا۔

ii- جس میں استدراج اور شعبدہ کا شبہ ہو سکتا ہے۔

تو اصل کرامت وہی ہے جو شبہ سے پاک ہو۔ اسی لئے سیدنا غوث اعظم رضی اللہ عنہ فرماتے ہیں:

كَرَامَةُ الْوَلِيِّ اسْتِقَامَةٌ فَعَلِهِ عَلَى قَانُونِ قَوْلِ النَّبِيِّ صَلَّى اللَّهُ تَعَالَى عَلَيْهِ وَسَلَّمَ۔

”ولی کی کرامت یہ ہے کہ اس کا فعل نبی صلی اللہ علیہ وسلم کے قول کے قانون پر ٹھیک

اُترے۔“ (ہجۃ الاسرار صفحہ 39، مقال عرفاء باعز از شرع و علماء صفحہ 15)

حضرت شیخ اکبر محی الدین محمد بن العربی رحمہ اللہ فرماتے ہیں:

”ایک کرامت تو حسی ہوتی ہے جسے عوام بھی جانتے ہیں جیسے ہوا میں اڑنا، پانی پر چلنا، گذشتہ و آئندہ حالات کی خبر دینا، سینکڑوں منزل بیک قدم طے کر لینا۔“

دوسری کرامت معنوی ہوتی ہے جسے صرف خواص پہچانتے ہیں جیسے اپنے نفس پر آداب شرعیہ کی حفاظت رکھے، عمدہ خصلتیں حاصل کرنے اور بُری عادتوں



سے بچنے کی توفیق پائے۔ تمام واجبات ٹھیک وقت سے ادا کرنے کا التزام رکھے۔ ان کرامتوں میں مکر و استدراج کو دخل نہیں اور وہ کرامتیں جنہیں عوام پہچانتے ہیں ان سب میں مکر نہاں کی مداخلت ہو سکتی ہے۔“

(فتوحات مکیہ جلد 2 صفحہ 369، مقال عرفاء، باعز از شرع و علم، صفحہ 27)

علمائے باطن کے ان ارشادات کی روشنی میں تصوف، صاحب تصوف، کرامت، صاحب کرامت اور ولی کا اجمالی نقشہ ذہن میں آ جاتا ہے کہ اصل تصوف تصفیۂ قلب اور اتباع شریعت ہے۔ حقیقی اور اعلیٰ کرامت شریعت پر استقامت ہے۔ سچا ولی وہی ہوگا جو سید الکونین صلی اللہ علیہ وسلم کی اطاعت و پیروی میں سچا ہو۔

حضرت ابو القاسم قشیری رحمہ اللہ رسالہ مبارکہ قشیریہ میں سیدی ابوالعباس احمد بن محمد الادبی معاصر سیدنا جنید بغدادی قدس سرہما کا فرمان نقل کرتے ہیں:

مَنْ الزَّمَ نَفْسَهُ آدَابَ الشَّرِيعَةِ نَوَّرَ اللَّهُ قَلْبَهُ بِنُورِ الْمَعْرِفَةِ وَلَا مَقَامَ أَشْرَفُ مِنْ مَقَامِ مُتَابَعَةِ الْحَبِيبِ فِي أَوْامِرِهِ وَأَفْعَالِهِ وَأَخْلَاقِهِ

”جو اپنے اوپر آداب شریعت لازم کرے اللہ تعالیٰ اس کے دل کو نور معرفت سے روشن کر دے گا اور کوئی مقام اس سے بڑھ کر معظم نہیں کہ نبی صلی اللہ علیہ وسلم کے احکام، افعال، عادات سب میں حضور صلی اللہ علیہ وسلم کی پیروی کی جائے۔“

(رسالہ قشیریہ صفحہ 18، مقال عرفاء، باعز از شرع و علم، صفحہ 20)

حضرت بایزید بسطامی رحمہ اللہ فرماتے ہیں:

لَوْ نَظَرْتُمْ إِلَى رَجُلٍ أُعْطِيَ مِنَ الْكَرَامَاتِ حَتَّى يَرْتَقِيَ فِي الْهَوَاءِ فَلَا تَغْتَرُّوْا بِهِ حَتَّى تَنْظُرُوْا كَيْفَ تَجِدُوْنَهُ عِنْدَ الْأَمْرِ وَالنَّهْيِ وَحِفْظِ الْحُدُودِ وَآدَابِ الشَّرِيعَةِ

”اگر تم کسی شخص کو دیکھو کہ جسے ایسی کرامت دی گئی کہ ہوا پر چار زانو بیٹھ سکے تو اس سے فریب نہ کھانا جب تک یہ نہ دیکھو کہ فرض و واجب، مکروہ و حرام اور محافظت حدود و آداب شریعت میں اس کا حال کیسا ہے؟“

(رسالہ قشیریہ صفحہ 15، مقال عرفاء، باعز از شرع و علم، صفحہ 18)

یہاں تک تصوف و ولایت اور صوفی دلی کا مختصر تعارف تھا۔ اب میں چاہتا ہوں کہ ان اقوال کی روشنی میں امام احمد رضا رحمۃ اللہ علیہ کا صاحب تصوف، حامل طریقت، صاحب کرامت اور ولی کامل ہونا اجمالاً ثابت کر لیا جائے پھر کچھ تفصیلات پیش ہوں۔

## امام احمد رضا رحمۃ اللہ علیہ کے تصوف پر اجمالی نظر

اعلیٰ حضرت امام رضا رضی اللہ عنہ کی زندگی پر ایک طائرانہ نظر ڈالنے ہی سے یہ حقیقت روز روشن کی طرح عیاں ہو کر سامنے آتی ہے کہ انہوں نے پوری زندگی شریعت پر سختی سے عمل کیا۔ ہر فرض و واجب کی محافظت اور اتباع سنت و شریعت میں کوئی دقیقہ فرو گزاشت نہ ہونے دیا جس کے نتیجے میں ان کا قلب مبارک ایسا پاکیزہ اور مزگی و مصطفیٰ ہو چکا تھا کہ نور معرفت کی تابندگی اوائل زندگی ہی میں نظر آنے لگی۔

امام احمد رضا رحمۃ اللہ علیہ 1294ھ میں جب محبت رسول مولانا عبدالقادر بدایونی رحمۃ اللہ علیہ کے ایماء پر اپنے والد گرامی عمدة المحققین مولانا نقی علی خاں رحمۃ اللہ علیہ کی معیت میں مارہرہ شریف سیدنا شاہ آل رسول مارہروی رضی اللہ عنہ کی بارگاہ میں حاضر ہو کر بیعت سے شرف یاب ہوئے تو اسی وقت والد گرامی کے ساتھ اجازت و خلافت سے بھی سرفراز کئے گئے۔

حضرت مولانا سید شاہ آل رسول مارہروی رحمۃ اللہ علیہ ان ارباب سلوک اور اہل ایصال مرشدین کرام میں سے تھے جو اپنے مسترشدین و مریدین کو ریاضت و مجاہدہ کی سخت منزلوں سے گزارتے، ان کے قلوب کا بھرپور تزکیہ و تصفیہ کرتے پھر جب انہیں سجادہ مشیخت اور مسند ارشاد پر جلوہ آرائی کے قابل دیکھتے تو خلافت و اجازت سے سرفراز کرتے مگر امام احمد رضا رحمۃ اللہ علیہ اور ان کے والد گرامی رحمۃ اللہ علیہ کو بلا ریاضت و مجاہدہ، بیعت کے ساتھ ہی خلافت بھی دے دی گئی۔ یہ اس بارگاہ کا ایک عجیب و غریب واقعہ تھا۔

حضرت ”خاتم الاکابر“ (1296ھ) سیدنا شاہ آل رسول کے ولی عہد، پوتے اور خلیفہ باکمال سیدنا ابوالحسین احمد نوری رحمۃ اللہ علیہ نے عرض کیا: حضور! آپ کے یہاں تو بڑی ریاضت و مجاہدہ کے بعد خلافت دی جاتی ہے، ان کو ابھی کیسے دے دی گئی؟ فرمایا:



”اور لوگ میلا کچلا زنگ آلود دل لے کر آتے ہیں، اس کے تزکیہ کیلئے ریاضت و مجاہدہ کی ضرورت ہوتی ہے۔ یہ مُصَفِّی و مُزِکِّی قلب لے کر آئے، انہیں ریاضت و مجاہدہ کی کیا ضرورت تھی؟ صرف اتصالِ نسبت کی حاجت تھی جو بیعت کے ساتھ ہی حاصل ہو گیا۔“

مزید فرمایا:

”مجھے بڑی فکر تھی کہ بروزِ حشر اگر احکم الحاکمین نے سوال فرمایا کہ آلِ رسول! تو میرے لئے کیا لایا ہے؟ تو میں کیا پیش کروں گا مگر خدا کا شکر ہے کہ آج وہ فکر دور ہو گئی۔ اُس وقت میں ”احمد رضا“ کو پیش کروں گا۔“

حضرت ولی عہد موصوف (معروف بہ میاں صاحب) سے یہ بھی فرمایا:

”دیکھو! اب ہماری اور ہمارے خاندان کے اکابر کی جو کتابیں شائع ہوں ان

دونوں عالموں (مولانا عبدالقادر بدایونی رحمۃ اللہ علیہ اور مولانا احمد رضا خان رحمۃ اللہ علیہ)

کو دکھائی جائیں اور یہ جیسے اصلاح کریں، قبول کی جائے پھر اشاعت ہو۔“

1294ھ میں امام احمد رضا رحمۃ اللہ علیہ کی عمر صرف بائیس (22) سال تھی لیکن ان کا قلب

مبارک ایسا روشن و مزگی ہو چکا تھا کہ اُس بارگاہِ عالی میں ایسی قدردانی و عزت افزائی ہوئی۔

ایک تو فوراً خلافتِ عطا کی گئی۔ دوسرے یہ عظیم امتیاز ملا کہ روزِ قیامت احکم الحاکمین رحمۃ اللہ علیہ کی

بارگاہ میں اپنی کمائی پیش کرنے کا موقع آیا تو فرمایا: ”احمد رضا کو پیش کروں گا۔“ تیسرے یہ

کہ توجہِ تشبہی سے نوازے گئے۔ امام احمد رضا رحمۃ اللہ علیہ اپنے مرشدِ گرامی کے ساتھ خانقاہ کے

داروازہٴ شگینی سے برآمد ہوئے تو ایسا معلوم ہوتا تھا کہ حضرت سیدنا آلِ رسول مارہ وی نبیہ

عنفوانِ شباب میں رونق افروز ہیں۔ داڑھی کی سپیدی اور سیاہی سے سیدنا آلِ رسول اور مولانا

احمد رضا میں امتیاز کیا جا سکا۔ (ترجمانِ اہلسنت پہلی بھیت شمارہ پنجم تا دہم اور دوسری کتب و روایات)

جب ابتداء کا یہ حال و کمال ہے تو انتہاء کا عروج و ارتقاء کیا ہوگا؟ اصل تو مرشد کی

عنایت ہے جس کے بغیر راہِ سلوک طے نہیں ہوتی اور مرشد نے اُسی دن بلکہ اُسی وقت توجہ

تشبہی اور دوسری عنایات سے یہ عیاں کر دیا کہ ہم نے احمد رضا کو سب معارف و حقائق

سپرد کر دیے، اُسے اپنا نائب و خلیفہ ہی نہیں بلکہ اپنا مظہر اتم اور پرتو کامل بنا دیا۔ اب وہ اس کا اہل ہے کہ میرے بیان کردہ اور تحریر فرمودہ حقائق و معارف پر نظر ثانی کر سکے اور اس کی نظر کے بغیر کوئی کتاب شائع نہ کی جائے۔ یہی وجہ ہے کہ اہل شریعت ہوں یا اہل طریقت، اصحاب مدارس ہوں یا ارباب خانقاہ، سبھی امام احمد رضا رحمہ اللہ کی بارگاہ میں استفادہ و استصواب کرتے ہوئے نظر آتے ہیں۔ اگر ایک طرف وہ صدر الشریعہ مولانا امجد علی اعظمی اور محدث اعظم مولانا سید محمد کچھو چھوی کے استاذ جلیل حافظ صحیح بخاریؑ مولانا وصی احمد محدث سورتی زبیر کے بلند پایہ درس گاہی سوالات کا حل لکھ رہے ہیں تو دوسری طرف مولانا سید شاہ احمد اشرف رحمہ اللہ کے اہم خانقاہی سوالات کے جوابات دے کر رہے ہیں۔ عظیم مفتی و محقق مولانا ارشاد حسین رامپوری (متوفی ۱۳۱۱ھ) کے فتوے کی تنقید و تصحیح کرتے ہوئے دیکھے جا رہے ہیں مکتو سید نور الدین حسین رئیس اعظم بڑودہ کے دقیق سوالات

- 1- استاذ محترم حافظ ملت مولانا شاہ عبدالعزیز صاحب رحمہ اللہ شیخ الحدیث دارالعلوم اشرفیہ مبارک پور (۱۳۱۲ھ تا ۱۳۹۶ھ) فرماتے تھے کہ محدث سورتی رحمہ اللہ کو صحیح بخاری شریف اس طرح حفظ تھی کہ اگر شبینہ میں قرآن کی طرح اسے پڑھنا روا ہوتا تو وہ پوری پڑھ کر سنا سکتے تھے۔ ۱۲ محمد احمد
- 2- فتاویٰ رضویہ جلد 3 صفحہ 76 تا 80 تعلق لکھنؤ شرح مدیہ المصنئی از محدث سورتی، مختلف مقامات۔ ۱۲ محمد احمد
- 3- یہ جوابات اعلیٰ حضرت امام احمد رضا بریلوی رحمہ اللہ کی کتاب ”نقاء السلاف فی احکام البیعة والخلافہ“ (۱319ھ) میں ملاحظہ ہوں۔ ۱۲ محمد احمد

4- غالباً یہ وہی فتویٰ ہے جو فتاویٰ رضویہ جلد سوم کے صفحہ 168 اور 169 پر ہے چونکہ اعلیٰ حضرت رحمہ اللہ اکابر علماء اہلسنت کا بڑا احترام کرتے تھے، اس لئے مولانا رامپوری رحمہ اللہ کا مکمل فتویٰ نقل نہ کیا بلکہ نہایت اختصار کے ساتھ سوال اور فتویٰ میں ذکر شدہ دلیل قلمبند فرمائی اور اپنا جواب اعلیٰ حاکم رکھا ہے۔ یہ استفتاء مولانا ارشاد حسین رحمہ اللہ کے بھائی مولانا امداد حسین کا نمبر سلسلہ 1294ھ کا لکھا ہے جب اعلیٰ حضرت امام احمد رضا بریلوی رحمہ اللہ کی عمر صرف بائیس (22) سال تھی۔ حیات اعلیٰ حضرت میں ملک العلماء مولانا ظفر الدین قادری بہاری رحمہ اللہ نے اتنا تو یقین کے ساتھ لکھا ہے کہ یہ واقعہ (فتویٰ لکھنا پھر رامپور تشریف لے جانا) شادی کے بعد کا ہے مگر عمر کی تعیین حتمی طور پر نہیں فرمائی ہے۔ اس لئے کوئی بعید نہیں کہ یہ واقعہ مذکورہ فتویٰ 1294ھ سے ہی متعلق ہو۔ واللہ اعلم۔ ۱۲ محمد احمد

تصوف کی برجستہ شرح فرماتے ہوئے بھی نظر آرہے ہیں لہٰذا کہ اعلیٰ حضرت رحمۃ اللہ علیہ کے مربی طریقت حضرت سیدنا شاہ ابوالحسین احمد نوری رحمۃ اللہ علیہ کے اہم علمی و خانقاہی سوالات کے جوابات بھی لکھ رہے ہیں۔ اعتقادی رضویہ کی جلدوں اور مختلف رسائل کے صفحات پر اس سے زیادہ مثالیں دیکھی جاسکتی ہیں جو یہ ثبوت فراہم کرنے کیلئے کافی سے زائد ہیں کہ یہ عبقری زمانہ شریعت و طریقت دونوں کا عالم اور علماء و صوفیہ دونوں کا امام ہے۔

## امام احمد رضا رحمۃ اللہ علیہ کے تصوف پر تفصیلی نظر

اب میں امام احمد رضا رحمۃ اللہ علیہ کے تصوف پر مفصل گفتگو کرنے کیلئے چاہتا ہوں کہ اس مقالہ کو تین ابواب میں تقسیم کروں اور ہر ایک کے شواہد الگ الگ پیش کروں۔

### 1۔ تصوف اعتقادی:

جس میں یہ بیان ہوگا کہ امام احمد رضا رحمۃ اللہ علیہ اعتقادات میں عرفائے کاملین اور صوفیہ و واصلین ہی کے مسلک پر کاربند رہے۔ یاد رہے کہ اعتقاد صرف خیال و ادراک کا نام نہیں بلکہ اعتقاد ایک عمل بھی ہے لیکن خاص عمل قلب ہے یعنی دل کا کسی نظریہ کو راسخ و مضبوط طور پر قبول کر لینا اور اس کے اذعان و یقین سے سرشار ہو جانا۔ قارئین امام احمد رضا رحمۃ اللہ علیہ کے اعتقادات میں وہی سرشاری اور وہی یقین و اذعان پائیں گے جو خاص عرفاء اور اہل دل کا حصہ ہے۔

### 2۔ تصوف عملی:

اس سے مراد صوفیہ کے قلبی اعمال اور ان کا ورع و تقویٰ ہے جسے رب العلمین نے اپنے اولیاء کا علامتی نشان بتایا ہے۔ **الَّذِينَ آمَنُوا وَكَانُوا يَتَّقُونَ** (یونس: 63)

1۔ کشف حقائق و اسرار و دقائق 1308ھ

2۔ فتاویٰ رضویہ جلد 11 صفحہ 93-100



## 3- تصوف علمی:

امام احمد رضا رحمہ اللہ نے فن تصوف میں جو گراں قدر حقائق و معارف بیان کئے ہیں اور اہل سلوک کی جو عظیم رہنمائی فرمائی ہے وہ سب ”تصوف علمی“ یا ”تعلیمات تصوف“ سے عبارت ہیں۔

## اقسام عقائد

باب العقائد پر نظر ڈالنے سے پہلے یہ سمجھ لینا ضروری ہے کہ تمام عقائد ایسے قطعی اور یقینی نہیں ہوتے جن کو اگر کوئی تسلیم نہ کرے تو اسلام سے خارج ہو جائے گا بلکہ اس حیثیت کے حامل صرف وہی عقائد ہوتے ہیں جو قطعی یقینی دلیلوں سے ثابت ہوں اور ان پر اجماع مسلمین قائم ہو۔ جس طرح بہت سے اعمال و عبادات دین و شریعت میں داخل ہیں لیکن ان سب کی حیثیت یکساں نہیں اور سب کی بجا آوری لازم و ضروری نہیں بلکہ ان اعمال کے درجات و مراتب ہیں اور وہ فرض، واجب، سنت، مستحب، حرام، مکروہ تحریمی، إساءات وغیرہ قسموں میں منقسم ہیں۔ ان کے دلائل اور احکام دونوں میں تفاوت ہے جن کی بجا آوری یا ترک کا وجوب قطعی دلیلوں سے ثابت ہوا۔ وہ علی الترتیب فرض یا حرام قطعی قرار دیے گئے اور جو کم درجہ کی دلیلوں سے ثابت ہوئے ان کا حکم کم درجہ کا ہوا۔

اسی طرح عقائد کا بھی معاملہ ہے۔ بعض ایسی قطعی یقینی اجماعی دلیلوں سے ثابت ہیں جن میں سے کسی ایک کا بھی منکر اسلام سے خارج ہو جاتا ہے مثلاً اللہ تعالیٰ کی وحدانیت، اس کا کذب اور عیب سے پاک ہونا، نبی کریم صلی اللہ علیہ وسلم کی رسالت، ان کا آخری نبی ہونا، توہین رسول کا منافی ایمان ہونا، ہر نبی کا بعطائے الہی غیب پر مطلع ہونا وغیرہ وغیرہ۔

بعض عقائد احادیث مشہورہ یا قابل تاویل آیات قرآنیہ سے ثابت ہوئے، ان کیلئے ویسی قطعی یقینی دلیلیں فراہم نہ ہو سکیں تو ان کا منکر مجتہد، بد دین، گمراہ قرار پاتا ہے اور بعض ان سے بھی کم درجہ کی دلیلوں سے ثابت ہوئے، ان کا منکر گمراہ بھی نہیں کہا جاتا بلکہ فاسق فی الاعتقاد قرار پاتا ہے اور کچھ ان سے بھی کم درجہ کے ہو سکتے ہیں جن کے منکر پر فسق فی

الاعتقاد کا بھی حکم نافذ نہ ہو۔

ان اقسام عقائد کی مثالیں اور ان کی تفصیلات یہاں بیان کرنے کی کوئی گنجائش نہیں۔  
ان کا اصل میدان علم کلام اور کتب عقائد ہیں۔

صوفیہ کرام اُن تمام عقائد کے معتقد ہوتے ہیں جو قطعی یقینی دلیلوں سے ثابت ہیں۔  
کسی بھی مسئلہ میں اور کسی بھی جگہ وہ ان سے سرِ مؤخراف نہیں کر سکتے۔ اسی طرح جو اہلسنت  
کے مسلمہ عقائد ہیں، انہیں بھی وہ مانتے ہیں لیکن عقائد کی بعض فروع میں، کشف و شہود کے  
نتیجہ میں ان پر بہت سی ایسی باتیں عیاں ہوتی ہیں جن تک عام عقلوں کی رسائی نہیں ہوتی  
اور وہ متفقہ عقائد کے خلاف بھی نہیں ہوتیں بلکہ ان میں پختگی اور تقویت کا سامان ہوتی  
ہیں۔ ان باتوں کو وہ مانتے ہیں اور انہیں اپنا عقیدہ قرار دیتے ہیں لیکن اہل ظاہر اور اس مقام  
سے قاصر لوگوں پر وہ ان عقائد کو مسلط نہیں کرتے بلکہ وہ ان کا اپنا ادراک اور اپنا اعتقاد ہوتا  
ہے جو اس منزلِ بلند پر فائز ہونے اور مظاہرِ ذات و صفات میں فکر و تدبر کے نتیجہ میں رونما  
ہوتا ہے، اس پر وہ قرآن و احادیث سے دلائل بھی رکھتے ہیں کیونکہ ان کا یہ مسلمہ اصول ہے  
کہ جو کشف بھی نصوص قرآن و حدیث کے خلاف ہو، رد کر دیا جائے گا۔ پہلے وہ اپنے ہر  
انکشاف کو ان نصوص و اصول پر پیش کر کے پرکھ لیتے ہیں۔ جب اسے کلامِ باری اور حدیث  
نبوی کے مطابق پاتے ہیں تو قبول کرتے ہیں ورنہ رد کر دیتے ہیں۔

قرآن و حدیث کے لطائف و معانی کی انتہاء نہیں۔ وَفَوْقَ كُلِّ ذِي عِلْمٍ عَلِيمٌ۔  
(یوسف: 12) ”اور ہر علم والے سے اوپر ایک علم والا ہے“۔ اس لئے یہ کوئی مقام حیرت نہیں  
کہ بہت سے معانی تک عام عقلوں کی رسائی نہ ہو سکے اور اربابِ کشف و مشاہدہ کو صفائے  
قلوب اور فصلِ ربانی کے نتیجہ میں ان معانی کا بدیہیات و محسوسات کی طرح ادراک ہو  
جائے اور اربابِ ظاہر کسی دیدہ ور کی تفہیم و تلقین کے بغیر انہیں سمجھنے سے بھی قاصر ہوں۔ یہ  
عام عقلوں کا قصور ہے، اُن اجلہ اولیاء اور ان کے پاکیزہ و بلند عقائد و افکار کا نہیں۔

عامی یا تو ان کے علم و تقویٰ اور کشف و مشاہدہ پر اعتماد کرتے ہوئے قبول کرے یا  
خاموش رہے کیونکہ وہ ایسے لازمی عقائد نہیں جن کا قبول جزوِ ایمان اور لازمِ اسلام ہو۔

بہت سے لوگ ان مخصوص عقائدِ صوفیہ و مشاہداتِ اولیاء کی اس حیثیت کو بھول جاتے ہیں اور یہ سمجھنے لگتے ہیں کہ یہ سب وہ قطعیات ہیں جن کے بغیر صوفیہ کے نزدیک کوئی مسلمان نہیں ہو سکتا حالانکہ یہ محض خام خیالی اور اقسامِ عقائد سے بے خبری کا نتیجہ ہے۔ خود وہ عقائد جو تمام اہلسنت کی کتابوں میں مدون ہیں، ان میں کتنے ایسے ہیں جن کو آج تک کسی عالم نے عقائدِ قطعیہ ضرور یہ سے شمار نہ کیا اور نہ ان کے منکر پر حکمِ کفر عائد ہوا۔ ہاں! بے شمار عقائدِ قطعی یقینی اجماعی بھی ہیں جن میں سے کسی ایک کا بھی صریح انکار حکمِ تکفیر کیلئے کافی ہے۔

یہ سب عقائد کی مبسوط کتابوں کے مطالعہ اور ان پر اچھی طرح غور و فکر کرنے سے منکشف ہو سکتا ہے۔ اب آپ اس تمہید کو ذہن میں رکھیں اور نگاہِ عرفان و بصیرت اور دیدہٴ عشق و عقیدت کے ساتھ اگلے اوراق کا مطالعہ کریں۔





باب اول:

## تصوف اعتقادی

وحدة الوجود:

صوفیہ کرام اور اہل عرفان ”لَا مَوْجُودَ إِلَّا اللَّهُ“ کے قائل ہوتے ہیں۔ اُن کی نظر میں خدا تعالیٰ کے سوا سب معدوم ہیں، موجود وہی ذاتِ احد ہے۔ اہل ظاہر نے ہمیشہ یہی کہا کہ یہ معنی عقولِ متوسطہ کی دنیا سے ماورا ہے اور عقلاً اس کا ادراک ہونا ممکن نہیں لیکن علامہ فصلِ حق خیر آبادی رحمہ اللہ غالباً وہ پہلے عالمِ ربانی ہیں جنہوں نے اپنے رسالہ ”الروض المجوہ فی تحقیق وحدة الوجود“ میں اس مسئلہ کی حقانیت پر دلیل عقلی قائم کی اور فرمایا کہ یہ دلائل عقولِ متوسطہ ہی کی دنیا میں ہیں جنہیں کوئی فلسفی رد کرنے کی جرأت نہیں کر سکتا۔

پورا رسالہ قابلِ دید ہے۔ حکیم سید محمد احمد برکاتی کے اردو ترجمہ کے ساتھ مکتبہ قادریہ لاہور سے دوسری بار شائع ہو چکا ہے۔

علامہ خیر آبادی رحمہ اللہ نے اپنے حاشیہ قاضی مبارک میں بھی جا بجا اس کی طرف اشارہ کیا ہے اور بہت کچھ تفصیل بھی فرمائی ہے۔

امام احمد رضا رحمہ اللہ اپنی زندگی بھر وحدة الوجود کی حقانیت کے معتقد رہے اور متعدد تصانیف میں بھی اس کا ذکر فرمایا۔ ایک جگہ لکھتے ہیں:

”مرتبہ وجود میں صرف حق ﷻ ہے کہ ہستی حقیقہ اُسی کی ذاتِ پاک سے خاص ہے۔ وحدتِ وجود کے جس قدر معنی عقل میں آسکتے ہیں، یہی ہیں کہ وجود واحد موجود واحد۔ باقی سب مظاہر ہیں کہ اپنی حد ذات میں اصلاً وجود و ہستی بہرہ نہیں رکھتے۔

كُلُّ شَيْءٍ هَالِكٌ إِلَّا وَجْهَهُ (قصص: 88)

”ہر چیز فانی ہے سوا اُس کی ذات کے۔“

اور حاشا یہ معنی ہرگز نہیں کہ من و تو، زید و عمرو ہر شے خدا ہے۔ یہ اہل اتحاد کا قول ہے جو ایک فرقہ کافروں کا ہے اور پہلی بات اہل توحید کا مذہب ہے جو اہل اسلام و ایمان حقیقی ہیں۔ (کشف حقائق و اسرار و دقائق صفحہ 15)

دوسری جگہ ایک تقریبی مثال سے یہ مسئلہ اور اس میں تین فرقوں کا بیان قدرے تفصیل سے لکھا ہے۔ فرماتے ہیں:

”ایک بادشاہ اعلیٰ جاہ آئینہ خانہ میں جلوہ فرما ہے جس میں تمام مختلف اقسام و اوصاف کے آئینے نصب ہیں۔ آئینوں کا تجربہ کرنے والا جانتا ہے کہ ان میں ایک ہی شے کا عکس کس قدر مختلف طوروں پر متجلی ہوتا ہے۔ بعض میں صورتیں خلاف نظر آتی ہیں، بعض میں دھندلی، کسی میں سیدھی، کسی میں الٹی، ایک میں بڑی، ایک میں چھوٹی، بعض میں پتلی، بعض میں چوڑی، کسی میں خوشنما، کسی میں بھونڈی۔ یہ اختلاف آئینوں کی قابلیت کا ہوتا ہے، ورنہ وہ صورت جس کا اُس میں عکس ہے، خود واحد ہے ان میں جو حالتیں پیدا ہوئیں، متجلی ان سے منزہ ہے۔ ان کے الٹے، بھونڈے، دھندلے ہونے سے اس میں کوئی قصور نہیں ہوتا۔ وَلِکُلِّهِ الْمَثَلُ الْأَعْلٰی۔ اب اس آئینہ خانہ کو دیکھنے والے تین قسم کے ہوئے:

**اول:** نا سمجھ بچے، انہوں نے گمان کیا کہ جس طرح بادشاہ موجود ہے یہ سب عکس بھی موجود ہیں کہ یہ بھی تو ہمیں ایسے ہی نظر آتے ہیں جیسے وہ۔ ہاں! یہ ضرور ہے کہ یہ اُس کے تابع ہیں، جب وہ اٹھتا ہے یہ سب کھڑے ہو جاتے ہیں، وہ چلتا ہے یہ سب چلنے لگتے ہیں، وہ بیٹھتا ہے یہ سب بیٹھ جاتے ہیں۔ تو عین یہ بھی اور وہ بھی مگر وہ حاکم ہے یہ محکوم اور اپنی نادانی سے یہ نہ سمجھا کہ وہاں تو بادشاہ ہی بادشاہ ہے۔ یہ سب اسی کے عکس ہیں۔ اگر اس سے جواب ہو جائے تو یہ سب صفحہ ہستی سے معدوم محض ہو جائیں گے، ہو کیا جائیں گے، اب بھی تو حقیقی وجود سے کوئی حصہ ان میں نہیں۔ حقیقۃً بادشاہ ہی موجود ہے

باقی سب پر تو کی نمود ہے۔

**دوم:** اہل نظر و عقلِ کامل، وہ اس حقیقت کو پہنچے اور اعتقاد بنائے کہ بے شک وجود ایک بادشاہ کیلئے ہے۔ موجود ایک ہی ہے۔ یہ سب ظل و عکس ہیں کہ اپنی حد ذات میں اصلاً وجود نہیں رکھتے اس تجلی سے قطع نظر کر کے دیکھو کہ پھر ان میں کچھ رہتا ہے؟ حاشا عدم محض کے سوا کچھ نہیں اور جب یہ اپنی ذات میں معدوم وفانی ہیں اور بادشاہ موجود۔ یہ اس نمود وجود میں اسی کے محتاج ہیں اور وہ سب سے غنی، یہ ناقص ہیں وہ تام۔ یہ ایک ذرہ کے بھی مالک نہیں اور وہ سلطنت کا مالک، یہ کوئی کمال نہیں رکھتے۔ حیات، علم، سمع، بصر، قدرت، ارادہ، کلام سب سے خالی ہیں اور وہ سب کا جامع۔ تو یہ اس کا عین کیونکر ہو سکتے ہیں؟ لاجرم یہ نہیں کہ وہ سب وہی ہیں بلکہ وہی وہ ہے اور یہ صرف اس تجلی کی نمود۔ یہی حق و حقیقت ہے اور یہی وحدۃ الوجود۔

**سوم:** عقل کے اندھے، سمجھ کے اوندھے اُن نا سمجھ بچوں سے بھی گئے گزر گئے۔ انہوں نے دیکھا کہ جو صورت بادشاہ کی ہے وہی ان کی۔ جو حرکت وہ کرتا ہے یہ سب بھی۔ تاج جیسا اس کے سر پر ہے بعینہ ان کے سروں پر بھی۔ انہوں نے عقل و دانش کو پیٹھ دے کر بکنا شروع کیا کہ یہ سب بادشاہ ہیں اور اپنی سفاہت سے وہ تمام عیوب و نقائص جو نقصانِ قواہل کے باعث ان میں تھے، خود بادشاہ کو ان کا موردِ کردیا کہ جب یہ وہی ہیں تو ناقص، عاجز، محتاج، الٹے، بھونڈے، بدنما، دھندلے کا جو عین ہے، قطعاً انہیں ذمائم سے متصف ہے۔ تَعَالٰی اللہ عَمَّا يَقُولُ الظَّالِمُونَ عَلَواً کَبِیْرًا۔

انسان عکس ڈالنے میں آئینے کا محتاج ہے اور وجود حقیقی احتیاج سے پاک۔ وہاں جسے آئینہ کہئے وہ خود بھی ایک ظل ہے پھر آئینہ میں انسان کا صرف سطحِ مقابل کا عکس پڑتا ہے جس میں انسان کے صفات مثل کلام و سمع و بصر و علم و ارادہ و حیات و قدرت سے اصلاً نام کو بھی کچھ نہیں آتا لیکن وجود حقیقی عز و جلال۔



کی تجلی نے اپنے بہت ظلال پر نفس ہستی کے سوا ان صفات کا بھی پر تو ڈالا۔ یہ  
وجوہ اور بھی ان بچوں کی نا فہمی اور ان اندھوں کی گمراہی کا باعث ہوئیں اور جن  
کو ہدایت ہوئی وہ سمجھ لئے کہ

۔ یک چراغیت دریں خانہ کہ از پر تو آں

ہر کجا می نگری انجمنے ساخته اند

انہوں نے صفات اور خود وجود کی دو قسمیں کیں:

1- حقیقی ذاتی کہ متجلی کیلئے خاص ہے۔

2- ظلی عطائی کہ ظلال کیلئے ہے۔

اور حاشا یہ تقسیم اشتراک معنی نہیں بلکہ محض موافقت فی اللفظ۔

یہ ہے حق حقیقت و عین معرفت وَلِلّٰهِ الْحَمْدُ۔ (فتاویٰ رضویہ جلد 6 صفحہ 133 و 134)

### صفات باری تعالیٰ:

صفات باری تعالیٰ سے متعلق بھی اعلیٰ حضرت رحمہ اللہ مسلک عرفاء کی حقانیت کے قائل  
ہیں۔ ظاہر ہے کہ صوفیہ کرام جب لَا مَوْجُودَ إِلَّا اللّٰہ کے قائل ہیں تو صفات باری کو غیر  
ذات یا لاعین لا غیر کیسے کہہ سکتے ہیں۔ جب سارا عالم ان کی نظر میں وجود واحد کا پر تو ہے تو  
خود صفات باری کو لاعین کیونکر کہہ سکتے ہیں؟

امام احمد رضا رحمہ اللہ جس ماحول میں کلام فرماتے تھے، وہ عوام اہل سنت اور اہل ظاہر کا  
ماحول تھا۔ اس مقام پر انہوں نے متکلمین کی طرح صفات باری تعالیٰ کو لاعین ولا غیر ہی ہی  
بتایا ہے مگر المعتقد المنتقد (1270ھ) للعلامة فضل الرسول البدریونی رحمہ اللہ کے حاشیہ  
”المعتمد المستند بناء نجاۃ الابد“ (1320ھ) میں مسلک صوفیہ کی کامل تحقیق فرمائی ہے اور  
آخر میں فرماتے ہیں:

فالذی نعتقده فی دین اللہ تعالیٰ انّ له عزّوجلّ صفات ازلیة قديمة

وهی الکمالات الحاصلة للذات بنفس الذات فلا مصداق لها الا

الذات فلها حقيقة بها هی هی وهی المعانی القائمة القديمة

المقتضیات للذات و حقيقة بهاہی وما ہی الاعین الذات من دون  
زیادة اصلافا فہم و تثبت و ایاک ان تزل فان المقام مزلة الاقدام و  
باللہ التوفیق و بہ الاعتصام۔ (المعتمد المستند بناء نجاۃ الابد صفحہ 49 ملخصاً)

### کلام الہی:

کلام الہی جو صفت باری ہے اس کے بارے میں امام احمد رضا بریلوی رحمہ اللہ اپنی  
تحقیق المعتمد المستند میں پھر ”الکشف شافیا حکم فونو جرافیا“ میں تحریر فرمائی ہے۔ حاشیہ  
المعتمد المستند میں فرماتے ہیں:

”ہمارے نزدیک حق یہ ہے کہ نفسی اور لفظی کی تقسیم متاخرین نے معتزلہ کو  
خاموش کرنے اور پست عقول کو سمجھانے کی خاطر کی ہے جیسے کہ متاخرین نے  
متشابہات میں تاویل کی راہ اختیار فرمائی ہے اور مذہب وہی ہے جس پر ائمہ  
سلف ہیں کہ کلام باری واحد ہے جس میں اصلاً کوئی تعدد نہیں۔“

(المعتمد المستند بناء نجاۃ الابد صفحہ 36 متہ جہا)

یہاں اور ایک دوسری جگہ فرماتے ہیں:

”وہی قرآن جو باری تعالیٰ کی صفت قدیمہ ہے جو اس کی ذات پاک سے ازلاً  
لبدا قائم و مستحیل الانفکاک ہے وہی ہماری زبانوں سے متلو ہمارے کانوں سے  
مسموع ہمارے اوراق میں مکتوب ہمارے سینوں میں محفوظ ہے۔ نہ یہ کہ کوئی  
اور جدائے قرآن پر دال ہے۔ نہیں نہیں یہ سب اسی کی تجلیاں ہیں، حقیقت وہی  
متجلی ہے بغیر اس کے کہ وہ ذات الہی سے جدا ہو یا کسوتوں (لباسوں) کے  
حدوث سے اُس کے دامن قدم پر کوئی داغ آیا ہو یا ان کے تکثر سے اس کی  
طرف تعدد دے راہ پایا ہو۔“

ہمبدم گر لباس گشت بدل

شخص صاحب لباس را چہ خلل

عارف باللہ سیدی عبدالوہاب شعرانی قدس سرہ الربانی ”میزان الشریعہ“

الکبریٰ میں فرماتے ہیں:

قد جعله (ای المكتوب والمصحف) اهل السنة والجماعة حقيقة  
كلام الله تعالى و ان كان النطق به واقعا منا فافهم واكثر من ذلك  
لا يقال ويسطر في كتاب

”اہلسنت نے قرآن مکتوب کو حقیقت کلام اللہ ہی قرار دیا ہے اگرچہ اس کا نطق  
ہماری زبان سے واقع ہے تو اچھی طرح سمجھ لیجیے کہ اس سے زیادہ کچھ بولنے یا  
کسی کتاب میں لکھنے کی گنجائش نہیں۔“ (الکشف شافیا حکم فونوجرافیا صفحہ 26 تا 29 تلخیصا)  
حاشیہ المعتقد المعتقد میں فرماتے ہیں:

عَرَفَ هَذَا مَنْ عَرَفَ و من لم يقدر على فهمه فعليه ان يؤمن بالله  
وسائر صفاته من دون ادراك الكنه (المعتمد المستند بقاء نجات الابد صفحہ 36)

اس پر ایمان لانا بھی ایک علم ہے۔ ملفوظات میں حضرت شیخ اکبر اور اکابرین کا قول نقل  
فرماتے ہیں:

”علم باطن کا ادنیٰ درجہ یہ ہے کہ اس کے علموں کی تصدیق کرے۔ اگر نہ جانتا  
ان کی تصدیق نہ کرتا۔ پھر حدیث بیان کرتے ہیں کہ اس حالت میں صبح کر کہ تو  
خود عالم ہے یا علم سیکھتا ہے یا علم کی باتیں سنتا ہے یا ادنیٰ درجہ یہ کہ علم سے محبت  
رکھتا ہے اور پانچواں نہ ہونا کہ ہلاک ہو جائے گا۔“ (الملفوظ حصہ 1 صفحہ 7 ملخصا)

### مقام مصطفیٰ:

مقام مصطفیٰ سے متعلق امام احمد رضا رحمہ اللہ نے اپنی تصانیف میں بہت کچھ لکھا ہے۔  
اہل نثر کے یہاں حقیقت محمدیہ علیہ السلام و جوب وامکان کے درمیان برزخ کبریٰ ہے۔ وہ  
فرماتے ہیں:

”جس طرح مرتبہ وجود میں صرف ذات حق ہے باقی سب اسی کے پر تو  
وجود سے موجود، یوں ہی مرتبہ ایجاد میں صرف ایک ذات مصطفیٰ ہے باقی  
سب پر اسی کے عکس کا فیض وجود۔ مرتبہ کون میں نور اُحدی آفتاب ہے اور



تمام عالم اس کے آئینے اور مرتبہ تکوین میں نور احمدی آفتاب اور سارا جہان اس کے آگینے۔ وَفِي هَذَا أَقُولُ۔

خالق كُلِّ الوری ربُّكَ لا غیرہ  
نورِ كُلِّ الوری غیرُكَ لم یسَ لَنُ

ای لم یوجد و لیس موجودا ولن یوجد ابدا۔

نور محمدی صلی اللہ علیہ وسلم کا عالم جس طرح اپنی ابتداء وجود میں محتاج تھا کہ وہ نہ ہوتا تو کچھ نہ بنتا۔ یوں ہی ہر شے اپنی بقا میں اس کی دست نگر ہے۔ آج اس کا قدم در میان سے نکال لیں تو عالم دفعۃً فنائے محض ہو جائے۔

وہ جو نہ تھے تو کچھ نہ تھا وہ جو نہ ہوں تو کچھ نہ ہو

جان ہیں وہ جہان کی جان ہے تو جہان ہے“

(صلوات الصفائی نور المصطفیٰ 61 تا 59 ملخصاً)

اسی مضمون کو قدرے اختصار کے ساتھ کشف ”حقائق و اسرار و دقائق“ میں لکھا ہے اور ”سلطنت المصطفیٰ فی ملکوت کل الوری“ میں مزید تفصیل کا حوالہ دیا ہے۔ ”صلوات الصفاء فی نور المصطفیٰ“ میں بھی علمائے ربانیین و عرفائے کاملین کے بعض اقوال نقل فرمائے ہیں اور بڑے انوکھے انداز میں حقائق بخشش میں اظہار فرمایا ہے:

ممكن میں یہ قدرت کہاں واجب میں عبدیت کہاں

حیراں ہوں یہ بھی ہے خطا، یہ بھی نہیں وہ بھی نہیں

حق یہ کہ ہیں عبد الہ اور عالم امکان کے شاہ

برزخ ہیں ہو برز خدا، یہ بھی نہیں وہ بھی نہیں

1۔ حقیقت محمدیہ علیہ السلام ممکنات اور ذات واجب الوجود کے درمیان برزخ اور واسطہ ہے۔ اس مسئلہ کو شاعرانہ لطافت کے ساتھ بیان کرنے کی کامیاب کوشش کی گئی ہے اور فرمایا گیا ہے کہ ہم نے موجود کی دو ہی قسمیں جانیں:

1۔ واجب۔

2۔ ممکن۔

ذات رسالت کو ہم کس میں شامل کریں۔ اگر واجب کہیں (بقیہ حاشیہ اگلے صفحہ پر)

دوسری جگہ فرماتے ہیں:

محمد مظہر کامل ہے حق کی شان عزت کا  
نظر آتا ہے اس کثرت میں کچھ انداز وحدت کا  
یہی ہے اصل عالم مادہ ایجاد خلقت کا  
یہاں وحدت میں برپا ہے عجب ہنگامہ کثرت کا

(بقیہ حاشیہ صفحہ سابقہ) تو واجب بندہ نہیں ہو سکتا اور مصطفیٰ ﷺ زندہ ہیں اور اگر ممکن کہیں تو ممکنات میں تصرفات و اختیارات کی وہ قدرت کہاں جو ہم مصطفیٰ ﷺ میں دیکھ رہے ہیں۔ انہوں نے چشم زدن میں زمین سے آسمان اور آسمان سے لامکاں تک سیر کی پھر اسی وقت لامکاں سے زمین تک واپس بھی آ گئے۔ اس عالم امکان میں ایک سے ایک ارباب فضل و کمال اور ارباب حکومت و اقتدار رونما ہوئے لیکن یہ قدرت اور یہ کمال کسی میں نہ تھا۔ مصطفیٰ ﷺ نے انگلی کے اشارے سے چاند دو ٹکڑے کر دیا۔ سورج کو روک دیا۔ ان کی مرضی پر ڈوبا ہوا سورج واپس آیا۔ ان کی انگلیوں سے پانی کا چشمہ رواں ہوا جس سے پورا ایک لشکر سیراب ہوا۔ نہ جانے کتنے تصرفات و اختیارات ہیں جو ان کی ذات سے چشم عالم نے ملاحظہ کئے، کسی اور ممکن میں دیکھے نہ گئے۔ ایسے بین اور عظیم تفاوت کے باوجود انہیں ممکن کہیں تو کیسے کہیں؟ عقل حیران ہے کہ اگر یہ کہیں کہ وہ واجب بھی نہیں، ممکن بھی نہیں تو یہ بھی خطا اور غلط ہے۔ وہ واجب نہیں تو ممکن ضروری ہیں۔ اس لئے حق یہ ہے کہ وہ خدا کے بندے اور ممکن ہونے کے ساتھ علم امکان کے بادشاہ ہیں نہ تو وہ خدا ہیں نہ عالم امکان یعنی عام ممکنات میں سے ہیں بلکہ وہ اللہ کے راز سر بستہ اور خالق و مخلوق کے درمیان واسطہ اور برزخ ہیں۔

پہلے شعر میں ”یہ بھی نہیں وہ بھی نہیں“ کا اشارہ ممکن اور واجب کی طرف ہے یعنی ان کی ذات سے ممکن و واجب دونوں کی نفی کرنا خطا ہے کیوں کہ وہ واجب قطعاً نہیں اور ممکن ضرور ہیں اگرچہ قدرت و اختیار میں سارے ممکنات سے برتر و بالا ہیں۔

دوسرے شعر میں عالم امکان سے مراد عام ممکنات ہیں جیسے ہم کہیں کہ سکندر سارے انسانوں کا بادشاہ اور پوری دنیا کا حکمران تھا۔ اس کا یہ مطلب نہیں کہ وہ خود دنیا سے باہر اور انسانوں سے ماوراء کوئی ہستی تھا بلکہ مراد یہی ہے کہ وہ تمام انسانوں کا بادشاہ ہونے کے باعث ان عام انسانوں کی صف میں شامل نہ تھا۔ اس میں اور دیگر انسانوں میں بین فرق تھا۔ سارے انسان اس کے سامنے ملکیت اور رعایا کی حیثیت رکھتے تھے اور وہ ان کے سامنے بادشاہ اور فرماں روا کی حیثیت رکھتا تھا۔ اس لئے اس کو ان محکوم انسانوں کی فہرست میں لانا درست نہیں۔ اگرچہ بذات خود وہ بھی انسان ہی تھا۔ (بقیہ حاشیہ اگلے صفحہ پر)

غور کیجئے کس قدر ذوق و عرفان سے لبریز اور حقیقت و معرفت سے بھرپور کلام فرمایا۔  
مزید فرماتے ہیں:

|                         |                     |
|-------------------------|---------------------|
| کوئی کیا جانے کہ کیا ہو | عقلِ عالم سے ورا ہو |
| کنزِ مکتومِ ازل میں     | دورِ مکنونِ خدا ہو  |
| سب سے اول سب سے آخر     | ابتدا ہو انتہا ہو   |
| تھے وسیلے سب نبی، تم    | اصل مقصودِ ہدا ہو   |
| سب تمہاری ہی خبر تھے    | تم موخر مبتدا ہو    |

”امام احمد رضا رحمہ اللہ نے تجلی الیقین بان نبینا سید المرسلین“ (۱۳۰۵ھ) وغیرہ رسائل میں احادیث کریمہ اور اقوالِ علماء سے ثابت فرمایا ہے کہ مصطفیٰ صلی اللہ علیہ وسلم اول و آخر، ظاہر و باطن اور ہر چیز کے جاننے والے ہیں۔ حضرت شیخ محقق عبدالحق محدث دہلوی رحمہ اللہ نے مدارج النبوة کے دیباچہ میں بھی اسے ذکر کیا ہے۔

علم مصطفیٰ:

اس بارے میں بھی امام احمد رضا رحمہ اللہ نے خاص صوفیہ و عرفاء کا مسلک اختیار فرمایا ہے وہ مصطفیٰ صلی اللہ علیہ وسلم کو تمام ماکان و مایکون کا عالم مانتے ہیں اور اصحابِ معرفت سے اس پر بہت سے دلائل اپنی تصانیف خالص الاعتقاد، الفیوضات المملکیہ لمحبت الدولۃ المملکیہ وغیرہ (بقیہ حاشیہ صفحہ سابقہ) اب یہ بات واضح ہو گئی کہ دوسرے شعر میں ”عالم امکان“ سے مراد عام ممکنات ہیں اور دوسرے شعر میں ”یہ بھی نہیں وہ بھی نہیں“ کا اشارہ عام ممکنات اور الہ و خدا کی طرف ہے، شعر اول میں مذکور لفظ ممکن و واجب کی طرف نہیں یعنی جب وہ عام ممکنات کے بادشاہ اور عالم امکان کے فرماں روا ہوئے تو وہ ان مخلوق میں اور اپنی رعایا کی صف میں شامل نہ ہوئے اور جب وہ خدا کے بندے اور ممکن ہوئے تو خدا نہ ہوئے۔ حاصل یہ کہ وہ عام ممکنات میں بھی نہیں اور خدا بھی نہیں بلکہ دونوں کے درمیان برزخ و واسطہ ہیں۔ سننے میں آیا ہے کہ کچھ عناد پرور اور متعصب قسم کے جاہل افراد اعتراض و استہزاء کے ساتھ ان شعروں کا عجب غلط سلط مطلب بیان کرتے ہیں۔ انہیں اپنے اندر ایک متعجب عالم اور بلند پایہ عارف کا شعر سمجھنے کی صلاحیت بھی پیدا کرنی چاہیے۔ یہاں علم و فن میں دستگاہ اور شعروں سے تعلق کے ساتھ ذوقِ لطیف اور پاسِ انصاف کی بھی سخت ضرورت ہے۔ ۱۲۔

محمد احمد مصباحی بھیروی



میں پیش کرتے ہیں۔ خالص الاعتقاد میں فرماتے ہیں:

”ان تمام اجماعات کے بعد ہمارے علماء میں اختلاف ہوا کہ بیشمار علوم غیب جو مولیٰ ﷺ نے اپنے محبوب اعظم صلی اللہ علیہ وسلم کو عطا فرمائے، وہ روزِ ازل سے یومِ آخر تک تمام کائنات کو شامل ہیں جیسا کہ عموم آیات و احادیث کا مفاد ہے یا ان میں تخصیص ہے؟ بہت اہل ظاہر جانبِ خصوص گئے ہیں اور عام علمائے باطن اور ان کے اتباع سے بکثرت علماء ظاہر نے آیات و احادیث کو ان کے عموم پر رکھا ہمارا مختار قولِ اخیر ہے جو عام عرفائے کرام و بکثرت اعلام کا مسلک ہے۔ اس بارے میں بعض آیات و احادیث و اقوالِ ائمہ فقیر کے رسالے ”انباء المصطفیٰ“ میں ملیں گے اور ”اللؤلؤ المکنون فی علم البشیر ما کان وما یکون“ (۱۳۱۸ھ) وغیرہ رسائل فقیر میں بحمد اللہ تعالیٰ کثیر و وافر ہیں اور اقوالِ اولیاء کرام و علمائے عظام کی کثرت تو اس درجہ ہے کہ ان کے شمار کو ایک دفترِ عظیم درکار ہے۔“ (خالص الاعتقاد صفحہ 26 و 27 تلخیصاً)

بہت سے دلائل و اقوالِ ائمہ پیش کرنے کے بعد آخر میں فرماتے ہیں:

”یہ کہنا آسان تھا کہ احمد رضا رسول اللہ صلی اللہ علیہ وسلم کے علم غیب کا قائل ہو گیا اور یہ عقیدہ کفر کا ہے مگر نہ دیکھا کہ احمد رضا کی جان کن کن پاک مبارک دامنوں سے وابستہ ہے۔ احمد رضا کا سلسلہ اعتقاد علماء، اولیاء، ائمہ، صحابہ سے محمد رسول اللہ صلی اللہ علیہ وسلم اور محمد رسول اللہ صلی اللہ علیہ وسلم سے اللہ رب العالمین تک مسلسل ملا ہوا ہے۔ وَالْحَمْدُ لِلَّهِ رَبِّ الْعَالَمِينَ۔“ (خالص الاعتقاد صفحہ 51)

امام احمد رضا رحمہ اللہ یہ راسخ عقیدہ رکھتے ہیں کہ آقائے کائنات علیہ الصلوٰت والتحيات اپنے امتیوں کے دلی ارادوں، نیتوں اور عزائم و خطرات سب سے آگاہ ہیں۔ اس میں سرکار صلی اللہ علیہ وسلم کی حیات و وفات کا کچھ فرق نہیں۔ آپ رحمہ اللہ نے اس مضمون کو متعدد مقامات پر اکابر علماء کے حوالہ سے ذکر فرمایا ہے۔ اسی لئے آپ اپنی شاعری میں خاص وارداتِ قلب بیان کرتے ہیں۔ محض شاعرانہ مبالغہ آمیزی اور مضمون بندی کو بارگاہ رسالت میں جرمِ عظیم

قرار دیتے ہیں۔

شیر پیشہ اہل سنت حضرت مولانا حشمت علی خان لکھنوی رحمۃ اللہ علیہ کے برادرِ خورد مولانا محبوب علی خاں رحمۃ اللہ علیہ فرماتے ہیں:

”اعلیٰ حضرت رحمۃ اللہ علیہ کا کوئی کلام ایسا نہیں جو صرف قال ہو، حال نہ ہو بلکہ جو کچھ فرمایا، سراسر حال ہے۔ یہ واقعہ میں نے اپنی آنکھوں سے دیکھا ہے اور اس کے دوسرے دیکھنے والے بھی بحمدہ تعالیٰ موجود ہیں۔ واقعہ یوں ہے کہ ایک حافظ صاحب جو حضور پر نور امام اہلسنت رحمۃ اللہ علیہ کے مخلصین میں سے تھے، کچھ کلام بغرض اصلاح سنانے کیلئے حاضر ہوئے۔ اجازت عطا ہوئی، سنانا شروع کیا۔ درمیان میں اس مضمون کے اشعار تھے کہ یا رسول اللہ! میں حضور کی محبت میں دن رات تڑپتا ہوں۔ کھانا، پینا، سونا سب موقوف ہو گیا ہے۔ کسی بھی وقت مدینہ طیبہ کی یاد دل سے علیحدہ نہیں ہوتی۔

اعلیٰ حضرت قبلہ رضی اللہ عنہ نے فرمایا: حافظ صاحب! اگر جو کچھ آپ نے لکھا ہے، یہ سب واقعہ ہے تو اس میں شک نہیں کہ آپ کا بہت بڑا مرتبہ ہے کہ حضور اقدس صلی اللہ علیہ وسلم کی محبت میں آپ فنا ہو چکے ہیں اور اگر محض شاعرانہ مبالغہ ہے تو خیال فرمائیے جھوٹ کون سی سرکار میں؟ جنہیں دلوں کے ارادوں، خطروں، قلوب کی خواہشوں، نیتوں پر اطلاع ہے، جن سے اللہ تعالیٰ نے ماکان و مایکون کا کوئی ذرہ نہ چھپایا۔ اس کے بعد اس قسم کے اشعار کٹوا دیئے۔“

اختیاراتِ مصطفیٰ:

اس بارے میں امام احمد رضا رحمۃ اللہ علیہ عرفائے کالمین کے مسلکِ راست پر سختی سے مامزن ہیں۔ فرماتے ہیں:

”رسول اللہ صلی اللہ علیہ وسلم اللہ تعالیٰ کے خلیفہ اعظم ہیں کہ حق جل و علانے اپنے کرم کے خزانے، اپنی نعمتوں کے خوان سب ان کے ہاتھوں کے مطیع، ان کے ارادے کے زیرِ فرمان کر دیے۔ جسے چاہتے ہیں، عطا فرماتے ہیں۔ صلی اللہ علیہ وسلم۔“

ان مباحث قدسیہ کے جانفزا بیان فقیر کے رسالہ ”سلطنت المصطفیٰ فی ملکوت کل الوری“ (۱۲۹۷ھ) میں بکثرت ہیں۔ وَلِلّٰهِ الْحَمْدُ

(الامن والعلیٰ لناعلیٰ المصطفیٰ بدافع البلاء صفحہ 87)

عارف باللہ عاشق رسول اللہ حضرت شیخ محقق مولانا عبدالحق محدث دہلوی رحمہ اللہ بھی فرما چکے ہیں:

معلوم می شود کہ کار ہمہ بدست ہمت و کرامت  
ہرچہ خواہد ہر کر خواہد باذن پروردگار خود بدہد!  
اگر خیریت دنیا و عقبی آرزو داری  
بدرگاہش بیا و ہرچہ می خواہی تمنا کن

(اشیاء الملتعات جلد 1 صفحہ 396)

امام احمد رضا رحمہ اللہ فرماتے ہیں:

مالک کو نین ہیں گو پاس کچھ رکھتے نہیں  
دو جہاں کی نعمتیں ہیں ان کے خالی ہاتھ ہیں  
دوسری جگہ فرماتے ہیں:

میں تو مالک ہی کہوں گا کہ ہو مالک کے حبیب  
یعنی محبوب و محبت میں نہیں میرا تیرا

وہ متعدد اکابر سے اسے نقل فرماتے اور اس پر اعتقاد رکھتے ہیں کہ جو شخص ہر خیال میں اپنے آپ کو رسول اکرم صلی اللہ علیہ وسلم کی ملک نہ سمجھے، وہ سنت نبوی صلی اللہ علیہ وسلم کی حلاوت سے آشنا نہ ہو۔

(الامن والعلیٰ لناعلیٰ المصطفیٰ بدافع البلاء صفحہ 92)

اسی عقیدے کے تحت عرض کرتے ہیں:

سرور کہوں کہ مالک و مولیٰ کہوں تجھے  
باغ خلیل کا گل زیبا کہوں تجھے  
تیرے تو وصف عیب تنہا ہی سے ہیں بری  
حیراں ہوں میرے شاہ میں کیا کیا کہوں تجھے



لیکن رضا نے ختم سخن اس پہ کر دیا  
خالق کا بندہ خلق کا آقا کہوں تجھے  
وہ عالمِ آخرت میں ان کی سیادت و حاجت روائی کا منظر آج سے زیادہ عیاں طور پر  
دیکھ رہے ہیں۔ فرماتے ہیں:

ماوشما تو کیا کہ خلیلِ جلیل کو  
کل دیکھنا کہ ان سے تمنا نظر کی ہے

نیز فرماتے ہیں:

آج لے ان کی پناہ آج مدد مانگ ان سے  
کل نہ مانیں گے قیامت میں اگر مان گیا

امام احمد رضا رحمۃ اللہ علیہ کے زمانے میں وہ لوگ پیدا ہو چکے تھے جو پیارے مصطفیٰ صلی اللہ علیہ وسلم  
کے علوم کمالات میں بے جا کلام کرتے اور بے ادبی و گستاخی سے پیش آتے۔ اس لئے امام  
احمد رضا رحمۃ اللہ علیہ نے اپنی کلامی و تردیدی تصانیف میں سرکارِ مصطفیٰ علیہ التحیۃ و الثناء کے علوم و  
اختیارات اور فضائل و کمالات پوری قوت کے ساتھ واشگاف کر کے بیان کئے۔ اگرچہ یہ  
کتابیں علمی رنگ لئے ہوئے ہیں مگر امام احمد رضا رحمۃ اللہ علیہ اپنے مسلک کے مطابق اولیاء و  
عرفاء کے حقائق و معارف بھی پیش کرتے جاتے ہیں۔ شاید ہی ایسی ان کی کوئی کتاب ذوق  
و عرفان سے خالی ملے۔

یہاں میں امام احمد رضا رحمۃ اللہ علیہ کا ایک حقیقت آموز کلام پیش کرتا ہوں جو علمی بھی ہے  
اور عرفانی بھی اور بارگاہِ رسول میں ان کا حق آشنا عقیدہ واضح کرنے کیلئے کافی و دافی بھی۔  
فرماتے ہیں:

میرے ایک وعظ میں ایک نفیس نکتہ مجھ پر القا ہوا تھا، اُسے یاد رکھو کہ جملہ فضائل حضور  
اقدس صلی اللہ علیہ وسلم کیلئے معیارِ کامل ہے۔ وہ یہ کہ کسی منعم کا دوسرے کو کوئی نعمت نہ دینا چارہ ہی طور پر  
ہوتا ہے۔

1- دینے والے کو اس نعمت پر دسترس نہیں۔

2- دے سکتا ہے مگر نخل مانع ہے۔

3- جسے نہ دی وہ اس کا اہل نہ تھا۔

4- وہ اہل بھی ہے مگر اس سے زائد اُسے کوئی اور محبوب ہے، اُس کیلئے بچا رکھی۔

الوہیت ہی وہ کمال ہے کہ زیر قدرت ربانی نہیں۔ باقی تمام کمالات تحت قدرت الہی ہیں اور اللہ تعالیٰ اکرم الاکرمین، ہر جو اد سے بڑھ کر جو اد اور حضور اقدس صلی اللہ علیہ وسلم ہر فضل و کمال کے اہل اور حضور سے زائد اللہ ﷻ کو کوئی محبوب نہیں۔ لازم ہے کہ الوہیت کے نیچے جتنے فضائل، جس قدر کمالات، جتنی نعمتیں، جس قدر برکات ہیں، مولیٰ ﷻ نے سب اعلیٰ وجہ کمال پر حضور صلی اللہ علیہ وسلم کو عطا فرمائیں۔ (المفہوم حصہ 2 صفحہ 40)

اسی لئے عارف ربانی حضرت شیخ محقق شاہ عبدالحق محدث دہلوی رحمہ اللہ ”مدارج النبوة“ میں فرماتے ہیں:

ہر نعمت کے داشت خدا شد برو تمام

اعلیٰ حضرت عیسیٰ رقم طراز ہیں:

وہ خدا نے ہے مرتبہ تجھ کو دیا، نہ کسی کو ملے نہ کسی کو ملا

کہ کلام مجید نے کھائی شہا تیرے شہر و کلام و بقا کی قسم

زمین و زماں تمہارے لئے مکین و مکاں تمہارے لئے

چنین و چناں تمہارے لئے بنے دو جہاں تمہارے لئے

اصالتِ کل، امامتِ کل سیادتِ کل، امارتِ کل

حکومتِ کل، ولایتِ کل خدا کے یہاں تمہارے لئے

تعظیم رسول:

جب دل میں محبوب کی عظمت اور آقا کی محبت جلوہ آرا ہو تو دل تعظیم کیلئے خود ہی بے قرار ہوگا۔ یہی عشق و عرفان کا تقاضا ہے اور یہی وجہ ہے کہ صحابہ کرام سرکار صلی اللہ علیہ وسلم کے آب و وضو کیلئے اس طرح ٹوٹ پڑتے تھے گویا اس تبرک کیلئے جنگ ہو جائے گی۔ موئے مبارک کو حرزِ جان بنا کر رکھتے۔ گھسان کی لڑائی میں بھی اگر کھو جائے تو اپنی جان سے بے پروا ہو کر

اس کی تلاش میں لگ جائیں اور جب تک مل نہ جائے، دم نہ لیں۔  
تمام عرفاء و اولیاء اسی اعتقادِ عظمت و تعظیم کے ساتھ اپنی پوری زندگیوں میں کار بند  
ہے۔ امام مالک رحمۃ اللہ علیہ نے تعظیمِ رسول کے پیش نظر مدینہ طیبہ میں کبھی سواری نہ کی۔ اس  
کیلئے انہیں کسی دلیل کی ضرورت نہ تھی۔ بس یہی دلیل کافی تھی کہ خدا و رسول نے اس تعظیم  
سے منع نہیں فرمایا ہے۔

امام احمد رضا فرماتے ہیں:

”بوجہ اطلاق آیات حضور اقدس صلی اللہ علیہ وسلم کی تعظیم جس طریقے سے کی جائے گی،  
حسن و محمود رہے گی اور خاص خاص طریقوں کیلئے ثبوتِ جداگانہ درکار نہ ہوگا۔  
ہاں! اگر کسی خاص طریقہ کی برائی بالتحصیص شرع سے ثابت ہو جائے گی تو وہ  
بے شک ممنوع ہوگا جیسے حضور اقدس صلی اللہ علیہ وسلم کو سجدہ کرنا یا جانور ذبح کرتے وقت  
بجائے تکبیر حضور صلی اللہ علیہ وسلم کا نام لینا۔ اسی لئے علامہ ابن حجر مکی رحمۃ اللہ علیہ ”جوہر منظم“  
میں فرماتے ہیں: نبی صلی اللہ علیہ وسلم کی تعظیم تمام اقسامِ تعظیم کے ساتھ جن میں اللہ تعالیٰ  
کے ساتھ الوہیت میں شریک کرنا نہ ہو، ہر طرح امر مستحسن ہے، اُن کے  
نزدیک جن کی آنکھوں کو اللہ تعالیٰ نے نور بخشا ہے۔“

(اقامۃ القیامۃ علی طاعن القیام نبی تہامہ صفحہ 29 ملخصاً)

بارگاہِ رسالت میں حاضری کا ادب کوئی امام احمد رضا رحمۃ اللہ علیہ کے قلب حق آشنا سے  
پوچھے۔ دیکھئے، وہ کیا فرماتے ہیں:

”جب حرم محترم مدینہ میں داخل ہوا حسن یہ ہے کہ سواری سے اتر پڑے روتا،  
سر جھکائے، آنکھیں نیچی کئے چلے، ہو سکے تو برہنہ پائی بہتر بلکہ  
جائے سراسر اینکہ تو پائی نہی  
پائے نہ بنی کہ کجای نہی

جب در مسجد پر حاضر ہو، صلوٰۃ و سلام عرض کر کے قدرے توقف کرے  
گویا سرکار صلی اللہ علیہ وسلم سے اذنِ حضوری کا طالب ہے۔ اس وقت جو ادب و تعظیم



واجب ہے، مسلمان کا قلب خود واقف ہے۔ زہار زہار اس مسجد اقدس میں کوئی حرف چلا کر نہ کہے۔ یقین جان کہ وہ مزارِ اعطر و انور میں بحیاتِ ظاہری دنیاوی حقیقی ویسے ہی زندہ ہیں جیسے پیش از وفات تھے۔ ائمہ دین فرماتے ہیں: حضور ﷺ ہمارے ایک ایک قول و فعل بلکہ دل کے خطروں پر مطلع ہیں۔ اب وہ وقت آیا کہ دل کی طرح رخ بھی اس پاک جالی کی طرف ہو گیا جو اللہ تعالیٰ کے محبوب عظیم الشان کی آرام گاہ رفیع المکان ہے۔ ﷺ گردن جھکائے، آنکھیں نیچی کئے، لرزتا، کانپتا، بید کی طرح تھر تھراتا، ندامتِ گناہ سے عرقِ شرم میں ڈوبا قدم بڑھا۔ خضوع و وقار، خشوع و انکسار کا کوئی دقیقہ فرو گذاشت نہ کر۔ سوا سجدہ و عبادت کے جو بات ادب و اجلال میں اکمل ہو بجالا۔ زہار جالی شریف کے بوسہ و مس سے دور رہ کہ خلاف ادب ہے۔ اب نہایت ہیبت و وقار کے ساتھ مجرا و تسلیم بجالا۔ بہ آوازِ حزیں و صورتِ درد آگیاں و دلِ شرمناک و جگرِ صد چاک معتدل آواز سے، نہ نہایت نرم و پست نہ بہت بلند و سخت عرض کر:

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ  
السَّلَامُ عَلَيْكَ يَا رَسُولَ اللَّهِ  
السَّلَامُ عَلَيْكَ يَا خَيْرَ خَلْقِ اللَّهِ  
السَّلَامُ عَلَيْكَ يَا شَفِيعَ الْمُذْنِبِينَ  
السَّلَامُ عَلَيْكَ وَعَلَى آلِكَ وَأَصْحَابِكَ أَجْمَعِينَ۔

(الغیرۃ الوضیۃ شرح الجوہرۃ المضمیۃ صفحہ 44 تا 46 ملخصاً)

”صحابہ کرام کے پاک و صاف عرفانی و ایمانی دلوں میں رسول اکرم ﷺ کی اس درجہ محبت و عظمت تھی کہ جانور کو حضور کا سجدہ کرتے دیکھ کر بے قرار ہو گئے۔ عرض کیا: سرکار! جانور تو آپ کو سجدہ کریں اور ہم محروم رہیں۔ کیا ہمیں اجازت نہ ہوگی؟ ارشاد ہوا: میری شریعت میں غیر خدا کا سجدہ روا نہیں اگر

ہوتا تو عورت کو حکم دیتا کہ اپنے شوہر کا سجدہ کرے۔“

(الزبدۃ الزکیۃ فی تحریم سجود الخیۃ ملخصاً مفہوماً)

کبھی کبھی امام احمد رضا رحمۃ اللہ علیہ پر بھی صحابہ کرام جیسی کیفیت شوق طاری ہوتی ہے لیکن پاس شریعت و طریقت اور افشائے ذوق و حقیقت دونوں کو جس حسن و خوبی سے نبھاتے ہیں، وہ اہل کمال ہی کا حصہ ہے۔ فرماتے ہیں:

پیش نظر وہ نو بہار سجدے کو دل ہے بیقرار

روکے سر کو روکے، ہاں یہی امتحان ہے

دوسری جگہ فرماتے ہیں:

نہ ہو آقا کو سجدہ، آدم و یوسف کو سجدہ ہو

مگر سب ذرائع داب ہے اپنی شریعت کا

دل کا تقاضا اور بڑھتا ہے تو یوں تسلی دیتے ہیں:

اے شوقِ دل! یہ سجدہ گر اُن کو روا نہیں

اچھا وہ سجدہ کیجے کہ سر کو خبر نہ ہو

یہ کیفیت شوق اسی کے قلب میں پیدا ہو سکتی ہے جو مصطفیٰ صلی اللہ علیہ وسلم کے مرتبہ کمال و جلال سے اچھی طرح آشنا ہو اور جس کا دل حضور صلی اللہ علیہ وسلم کی محبت و عظمت کے نور سے لبریز ہو، وہ دل جس میں آقا صلی اللہ علیہ وسلم کے اکرام و تعظیم کی وہ تڑپ پیدا ہو چکی ہو، جو صحابہ کرام رضی اللہ عنہم میں پائی جاتی تھی اور وہ وارفتگی شوق جس کے نتیجہ میں صحابہ کرام رضی اللہ عنہم رسول خدا صلی اللہ علیہ وسلم کی ہر تعظیم و تکریم بجالاتے یہاں تک کہ حضور صلی اللہ علیہ وسلم کی تعظیم کیلئے سجدہ کی اجازت طلب کرتے اور اگر حضرت یوسف و یعقوب علیہم السلام کی شریعت کی طرح شریعت مصطفیٰ صلی اللہ علیہ وسلم میں بھی سجدہ تعظیم کا جواز ہوتا تو یقیناً صحابہ کرام رضی اللہ عنہم یہ تعظیم بھی عملاً کرنے کے بعد ہی سکون پاتے۔ جو دل عظمت سرکار سے بالکل خالی ہو وہ تو اس قسم کے تصورات کو بھی شرک سمجھے گا اور جس دل میں عظمت اُس کمال پر نہ پہنچی ہو، ہرگز اس میں تعظیم کی وہ تڑپ نہ ہوگی جو خاص اہل عشق و عرفان کا حصہ ہے۔

امام احمد رضا رحمہ اللہ کی بیتابی دل ہمیں ان کے مقامِ عشق کا پتہ دیتی ہے اور ان کے جذبہِ تعظیم کی عظمت سے آگاہ کرتی ہے۔ عرفان و تصوف میں مرتبہ کمال کے بغیر حبیب ربِّ العالمین صلی اللہ علیہ وسلم سے اس درجہ تعلق خاطر ممکن نہیں۔ امید ہے کہ اربابِ دانش کیلئے میرے یہ اشارات کافی ہوں گے۔





## باب دوم:

## تصوفِ عملی

شاید آپ کو احساس نہ ہوا ہو کہ میں تصوفِ اعتقادی سے آگے بڑھ کر تصوفِ عملی کا ذکر چھیڑ چکا ہوں۔ امام احمد رضا رحمۃ اللہ علیہ کے ذوق و کیف کی یہ جو حالتیں ذکر ہوئیں، سراسر عملی ہیں۔ اعتقاد میں بھی عملِ قلب ہوتا ہے مگر خاص تعظیم و اجلال میں جو عملِ قلب ہے وہ محض اذعان و اعتقاد سے زائد ایک خالص عمل ہے۔ چونکہ سرکارِ مصطفیٰ علیہ التحیۃ والثناء سے متعلق تصوفِ اعتقادی کا ذکر تھا جس میں عقیدہ تعظیم بھی شامل تھا تو ضمناً اعتقاد کے بعد عمل کا بھی ذکر کر دیا تا کہ یہ بحث وہیں مکمل ہو جائے۔

اب اتمامِ کلام کیلئے اسی نوع کا ایک اور عمل یہیں ذکر کرتا چلوں، وہ ہے:

## عشقِ رسول:

امام احمد رضا رحمۃ اللہ علیہ کی اس کیفیتِ دل و جان سے عالم آگاہ ہے۔ ان کے عشق کا چرچا غیر کی محفل میں بھی ہے۔ انہوں نے عشق کا وہ درس دیا کہ دنیا سیکھا کرے اور عملاً عشقِ رسول کو اس طرح پیش کیا کہ دنیا دیکھا کرے۔ اس باب میں ان کی کون کون سی ادایا دی جائے اور اس کی کتنی صورتیں بیان کی جائیں۔ اس عشق کے جلوے ان کی نثر میں بھی ملتے ہیں، نظم میں بھی۔ یہاں نظم سے چند اشعار اور نثر سے ایک اقتباس پر اکتفاء کی جاتی ہے۔ وہ بات پھر آپ اپنے ذہنوں میں تازہ کر لیں کہ امام احمد رضا رحمۃ اللہ علیہ کی شاعری سراسر حال ہے۔ ان کا کلام وارداتِ قلب کا اظہار ہے۔ وہ بارگاہِ رسول میں جھوٹے احوال دکھانے سے ہر طرح متنفر و بیزار ہیں۔ وہ اپنے آقا کو اپنی ہر کیفیت و حقیقت سے آگاہ و خبردار جانتے ہیں۔ غالب نے عشقِ مجازی میں کہا تھا:

جس کو ہو جان و دل عزیز اس کی گلی میں جائے کیوں

مگر عشق کا جمال و مال عشقِ مجازی میں کہاں؟ اس لئے حقیقی عشق والے نے یوں کہا:

پھر کے گلی گلی تباہ ٹھوکریں سب کی کھائے کیوں  
دل کو جو عقل دے خدا تیری گلی سے جائے کیوں  
رخصتِ قافلہ کا شور غش سے ہمیں اٹھائے کیوں  
سوتے ہیں ان کے سایہ میں کوئی ہمیں جگائے کیوں  
وہ دردِ عشق ہی میں لطفِ دوا پاتے ہیں:

جان ہے عشقِ مصطفیٰ روزِ فزوں کرے خدا  
جس کو ہو درد کا مزہ نازِ دوا اٹھائے کیوں  
سنگِ درِ حضور سے ہم کو خدا نہ صبر دے  
جانا ہے سر کو جا چکے، دل کو قرار آئے کیوں  
وہ داغِ عشق کو قبر کی تاریکیوں کا اُجالا سمجھتے ہیں:

لحد میں عشقِ رخِ شہ کا داغ لے کے چلے  
اندھیری رات سنی تھی چراغ لے کے چلے  
اس کے بعد بھی وہ اپنے عشق کا مجاہد کرتے ہیں۔ ان کے نزدیک ان کے عشق میں  
ابھی کمی ہے۔ فرماتے ہیں: مجنوں کا عشق مجازی تھا تو سب دیارِ لیلیٰ کے قدم چومے۔ کیا ایسا  
نصیب تیرا بھی ہے؟

رضا کسی سبِ طیبہ کے پاؤں بھی چومے  
تم اور آہ! کہ اتنا دماغ لے کے چلے  
مگر حقیقت یہ ہے کہ امام احمد رضا رحمہ اللہ دیارِ مدینہ سے ہر آنے والے مومن کا پاؤں  
چومتے خواہ وہ ان سے کتنا ہی فروتر ہو اور اگر کوئی بتاتا کہ دیار پر حاضر نہ ہوا، حرم مکہ ہی سے  
واپس چلا آیا تو اس سے منہ پھیر لیتے۔ خود آقا صلی اللہ علیہ وسلم فرماتے ہیں:

مَنْ حَبَّ وَلَمْ يَزُرْنِي فَقَدْ جَفَانِي

”جس نے حج کیا اور میری (قبر کی) زیارت کو نہ آیا تو اس نے مجھ پر زیادتی  
کی، میرے ساتھ بد خلقی و بد سلوکی کی۔“

جس نے محبوب آقا صلی اللہ علیہ وسلم کے ساتھ بدسلوکی کی ہو اس کے ساتھ ایک سچا عاشق و محبت خندہ روئی سے کیسے پیش آ سکتا ہے؟

امام احمد رضا رحمہ اللہ آتش عشق کو آتش جہنم سے نجات کا ذریعہ سمجھتے ہیں۔ فرماتے ہیں:

اے عشق ترے صدقے جلنے سے جھٹے ستے

جو آگ بجھا دے گی وہ آگ لگائی ہے

سوزِ دروں سے ان کا دل سلکتا تھا اور خاص قلوبِ عرفاء و اولیاء کی طرح دل سوزِ عشق

سے کباب ہو چکا تھا۔ اسی لیے فرمایا:

اے دل! یہ سلکنا کیا، جلنا ہے تو جل ہی اٹھ

دم گھٹنے لگا ظالم، کیا دھونی رمانی ہے

مزید فرمایا:

تو نے تو کر دیا طبیب آتشِ سینہ کا علاج

آج کے دودِ آہ میں بوئے کباب آئی کیوں

وہ اپنے آقا کے سوا کسی کی در یوزہ گری کیلئے قطعاً رضا مند نہیں۔ ان کی غیرتِ عشق

ملاحظہ ہو:

تیرے ٹکڑوں سے پلے غیر کی ٹھوکر پہ نہ ڈال

جھڑکیاں کھائیں کہاں چھوڑ کے صدقہ تیرا

جن کے ٹکڑوں سے پلے ان کے سوا کوئی نظروں پہ چڑھتا ہی نہیں۔ مانگیں تو کس سے

مانگیں؟ فرماتے ہیں:

تیرے قدموں میں جو ہیں غیر کا منہ کیا دیکھیں

کون نظروں میں جچے دیکھ کے تلوا تیرا

کس کا منہ تنکے کہاں جائے، کس سے کہئے

تیرے ہی قدموں پہ مٹ جائے یہ پالا تیرا

اپنے آقا کی شان اور ان کی عطا پر اذعان دیکھئے:



۔ کون دیتا ہے دینے کو منہ چاہئے  
 دینے والا ہے سچا ہمارا نبی (صلی اللہ علیہ وسلم)  
 غمزدوں کو رضا مرثدہ دیجے کہ ہے  
 بیکسوں کا سہارا ہمارا نبی (صلی اللہ علیہ وسلم)  
 ۔ فریاد امتی جو کرے حال زار میں  
 ممکن نہیں کہ خیر بشر کو خبر نہ ہو  
 علم مصطفیٰ کے بارے میں یہ صرف اعتقاد ہی نہیں عمل بھی ہے۔ وہ فریاد کر چکے ہیں  
 اس یقین کے ساتھ کہ آقا کو خبر ہے:

۔ کانٹا مرے جگر سے غم روز گار کا  
 یوں کھینچ لیجئے کہ جگر کو خبر نہ ہو  
 شہر رسول سے ان کی محبت کا علم دیدنی ہے۔ فرماتے ہیں:  
 ۔ عاصی بھی ہیں چہیتے یہ طیبہ ہے زاہد!  
 مکہ نہیں کہ جانچ جہاں خیر و شر کی ہے  
 ہاں ہاں رہ مدینہ ہے غافل ذرا تو جاگ  
 او پاؤں رکھنے والے! یہ جا چشم و سر کی ہے  
 اللہ اکبر اپنے قدم اور یہ خاک پاک  
 حسرت ملائکہ کو جہاں وضع سر کی ہے

امام احمد رضا رحمۃ اللہ علیہ اکابر علماء ہند کے درمیان ایک بڑے معرکہ الآرا مسئلہ کا فیصلہ  
 بالکل عارفانہ و عاشقانہ تیور میں فرماتے ہیں جس کے بعد مخالف کیلئے کچھ اور بولنے کی گنجائش  
 ہی نہیں رہ جاتی۔ فرماتے ہیں:

۔ طیبہ نہ سہی افضل، مکہ ہی بڑا زاہد!  
 ہم عشق کے بندے ہیں کیوں بات بڑھائی ہے  
 اس بارگاہ میں زخم دل اور دل کو بھی چہکنے پھڑکنے کی اجازت نہیں دیتے، انہیں بھی

درسِ ادب دے رہے ہیں۔

دیکھ! او زخمِ دل! آپے کو سنبھال  
پھوٹ بہتے ہیں ٹپکنے والے  
ارے! یہ جلوہ گہِ جاناں ہے  
کچھ ادب بھی ہے پھڑکنے والے  
پھر اپنے قدم پہ نظر جاتی ہے تو فرماتے ہیں:

حرم کی زمیں اور قدم رکھ کے چلنا  
ارے سر کا موقع ہے اوجانے والے  
ان کی کسر نفسی اور آقا مکیؐ کی شفاعت و رحمت کا یقین دونوں یکجا ملاحظہ ہوں:  
سُکی وہ دیکھ بادِ شفاعت کہ دے ہوا  
یہ آبرو رضا ترے دامنِ ترکی ہے  
ایک اور جگہ فرمایا:

دعویٰ ہے سب سے تیری شفاعت پہ بیش تر  
دفتر میں عاصیوں کے شہا انتخاب ہوں  
نیز فرمایا:

سب نے صفِ محشر میں للکار دیا ہم کو  
اے بیکسوں کے آقا! اب تیری دہائی ہے  
تصوف میں بڑا سخت مقام محاسبہٴ نفس ہے، اسے امام احمد رضا رحمۃ اللہ علیہ کی امیدِ رحمت  
کے ساتھ یکجا دیکھئے:

آنکھ تو اٹھتی نہیں، دیں کیا جواب  
ہم پہ بے پرسش ہی رحمت کیجئے  
دوسری جگہ فرمایا:

زاہد! اُن کا میں گنہگار وہ میرے شافع  
 اتنی نسبت مجھے کیا کم ہے تو سمجھا کیا ہے  
 ان کا حج نفل زیارتِ روضہ انور کا طفیلی ہو گیا:

اس کے طفیل حج بھی خدا نے کرا دیے  
 اصل مراد حاضری اس پاک در کی ہے  
 کعبہ کا نام تک نہ لیا، طیبہ ہی کہا  
 پوچھا تھا ہم سے جس نے کہ نہضت کدھر کی ہے

### غیرتِ عشق:

امام احمد رضا رحمۃ اللہ علیہ اپنے آقا صلی اللہ علیہ وسلم کے سوا کسی بڑی سے بڑی حکومت کے آگے جھکنے کو  
 تیار نہیں تھے۔ کسی نے انگریز گورنمنٹ کو سرکار کہہ دیا تو غیرتِ عشق پکار اٹھی:

بجز سرکار سرکار ایجاد

سروکارے بہ سرکارے ندارم

انہیں حیرت ہے کہ دنیا والوں کو کیا ہو گیا ہے؟ میرے آقا کے ہوتے ہوئے اپنی دنیا  
 کے تاجداروں کو آقا کہہ رہے ہیں؟

کیا بھول ہے اُن کے ہوتے کہلائیں

دنیا کے یہ تاجدار آقا

ان کے ادنیٰ گدا پہ مٹ جائیں

ایسے ایسے ہزار آقا

یہ بھی ان کی غیرتِ عشق ہی کا نتیجہ ہے کہ اگر مدح کی ہے تو صرف اپنے آقا کی یا ان  
 کے آل و اصحاب کی، ان کے اولیاء اور علماء کی۔ کسی غیر سے انہیں نیاز مندانہ تعلق خاطر کبھی  
 نہ ہو سکا۔ کفار تو کفار مسلم نوابوں کی منقبت لکھنا بھی گوارا نہیں۔ ان کی وہ نعت اور اس کا  
 واقعہ مشہور ہے کہ بعض حضرات نے فرمائش کر ڈالی کہ نواب نان پارہ ایسے ایسے اوصاف  
 حسنہ کا حامل ہے آپ بھی اس کی کوئی منقبت لکھ دیں۔ جواباً امام احمد رضا رحمۃ اللہ علیہ نے اپنے آقا



صلی اللہ علیہ وسلم کی نعت لکھی جس کے مقطع میں نان پارہ کو الٹ کر باندھا۔ فرماتے ہیں:

کروں مدح اہل دُؤلِ رضا

پڑے اس بلا میں مری بلا

میں گدا ہوں اپنے کریم کا

مرا دین پارہ ناں نہیں

مطلع یہ ہے:

وہ کمالِ حسنِ حضور ہے کہ گمانِ نقصِ جہاں نہیں

یہی پھول خار سے دور ہے یہی شمع ہے کہ دھواں نہیں

جب دوسری بار ۱۳۲۴ھ میں آقائے کونین صلی اللہ علیہ وسلم کی بارگاہ میں حاضر ہوئے تو شوق

دیدار کے ساتھ مواجہہ عالیہ میں درود شریف پڑھتے رہے۔ انہیں امید تھی کہ ضرور سرکارِ

مدینہ صلی اللہ علیہ وسلم عزت افزائی فرمائیں گے اور زیارتِ جمال سے سرفراز کریں گے لیکن پہلی شب

تکمیلِ آرزو نہ ہو سکی۔ یاس و حسرت کے عالم میں ایک نعت کہی جس کا مطلع ہے:

وہ سوئے لالہ زار پھرتے ہیں

تیرے دن اے بہار پھرتے ہیں

مقطع میں عاشقِ مصطفیٰ کا ناز اور ایک جلیل القدر ولی کا عرفان، پھر بے کسی و محرومی کا

اظہار کچھ عجب انداز لئے ہوئے نظر آتا ہے۔ عرض کرتے ہیں:

کوئی کیوں پوچھے تیری بات رضا

تجھ سے کتنے ہزار پھرتے ہیں

مواجہہ شریفہ میں یہ نعت عرض کی اور مودب و منتظر بیٹھ گئے۔ قسمت جاگی، حجاب اٹھا

اور عالم بیداری میں حضور اقدس صلی اللہ علیہ وسلم کی زیارت اور جمالِ جہاں آرا کے دیدار سے شرف

یاب ہوئے۔

یہ آقائے کونین صلی اللہ علیہ وسلم کی طرف سے وہ اعزاز ہے جو بڑے ناز کے پاؤں کو ہی میسر آتا

ہے۔ علامہ جلال الدین سیوطی رحمہ اللہ کے متعلق امام عبدالوہاب شعرانی رحمہ اللہ نے میزان

الشريعة الكبرى میں ذکر فرمایا ہے کہ انہیں پچھتر (75) بار بیداری میں سید عالم صلی اللہ علیہ وسلم کی زیارت کا شرف حاصل ہوا اور بالمشافہ حضور اقدس صلی اللہ علیہ وسلم سے تحقیقات حدیث کی دولت پائی۔ بیداری میں شرف زیارت۔ کہ بات میں علامہ سیوطی رحمہ اللہ کا ایک رسالہ بھی ہے۔

تنوير الحلك في امكان روية النبي و الملك

امام احمد رضا رحمہ اللہ خواب میں تو بار بار زیارت جمال اقدس سے شرف یاب ہوئے مگر اس بار خاص روضہ مقدسہ کے حضور عالم بیداری میں دیدار سے سرفراز ہوئے ہیں جو ان کے کمال عشق و عرفان کی کھلی ہوئی دلیل اور بارگاہ رسالت میں ان کی مقبولیت کا بین ثبوت ہے۔ یہی وجہ ہے کہ ایک شامی بزرگ نے امام احمد رضا رحمہ اللہ کے خاص یوم وصال پر خواب میں دیکھا کہ رسول اللہ صلی اللہ علیہ وسلم ان کے جنازہ کا انتظار کر رہے ہیں۔

(تفصیل کیلئے ملاحظہ ہو مضمون ”حافظ ملت اور سوانح اعلیٰ حضرت“ وغیرہ)  
اور کیوں نہ ہو کہ اس عاشق صادق اور عالم ربانی، مجاہد کامل اور عارف صمدانی کی پوری زندگی احیائے دین و سنت اور ناموس رسالت کی حفاظت و صیانت میں بسر ہوئی ہے۔ وہ اپنی اور اپنے آباء و اجداد کی عزت پیارے آقا صلی اللہ علیہ وسلم کی عزت پر قربان کرتا ہے۔ دشمنوں سے گالیاں سنتا ہے اور قرار پاتا ہے کہ کم از کم جتنی دیوہ مجھے گالی دیتے اتنی دیر تو میرے آقا کی بدگوئی سے باز رہتے ہیں۔ خود فرماتے ہیں:

”والله العظيم وہ بندہ خدا بخوشی یا ضی ہے اگر یہ دشنامی حضرات بھی اس بدلے پر راضی ہوں کہ وہ اللہ و رسول (ﷺ) کی جناب میں گستاخی سے باز آئیں اور یہ شرط لگائیں کہ روزانہ اس بندہ خدا کو پچاس ہزار مغلطہ گالیاں سنائیں اور لکھ لکھ کر شائع فرمائیں۔ اگر اس قدر پر پیٹ نہ بھرے اور محمد رسول اللہ صلی اللہ علیہ وسلم کی گستاخی سے باز رہنا اس شرط پر مشروط رہے کہ اس بندہ خدا کے ساتھ اس کے باپ دادا اکابر علماء قدسست اُسراہم کو بھی گالیاں دیں تو اس ہم بر علم۔

اے خوش نصیب اُس کا کہ اس کی آبرو، اس کے آباء و اجداد کی آبرو بدگوئیوں کی

بد زبانی سے محمد رسول اللہ ﷺ کی آبرو کیلئے سپر ہو جائے۔

یہی وجہ ہے کہ بدگو حضرات اس بندہ خدا پر کیا کیا طوفان، بہتان اس کے ذاتی معاملات میں اٹھاتے ہیں۔ اخباروں، اشتہاروں میں طرح طرح کی گڑھتوں سے کیا کیا خاکے اڑاتے ہیں مگر وہ اصلاً قطعاً نہ اس طرف التفات کرتا نہ جواب دیتا ہے۔ وہ سمجھتا ہے کہ جو وقت مجھے اس لئے عطا ہوا کہ بعونہ تعالیٰ عزت محمد رسول اللہ ﷺ کی حمایت کروں، حاشا کہ اسے اپنی ذاتی حمایت میں ضائع ہونے دوں۔ اچھا ہے کہ جتنی دیر مجھے بُرا کہتے ہیں محمد رسول اللہ ﷺ کی بدگوئی سے غافل رہتے ہیں۔

فَإِنَّ أَبِيَّ وَالِدَهُ وَعِرْضِي  
لِعِرْضِ مُحَمَّدٍ مِنْكُمْ وَقَاءُ

(خلاصہ فتاویٰ صفحہ ۵۰۴، ۵۰۵ ملخصاً)

تصوف عملی میں نہایت سخت مقام یہ ہے کہ آدمی کے نفس میں تعریف پر عجب و خود بینی پیدا ہو جائے اور مذمت پر جوش غضب اور جذبہ انتقام اُبھر آئے۔ سالک کیلئے اس سے بچنا ضروری ہے۔ امام احمد رضا رحمۃ اللہ علیہ کا یہ دوہرا مجاہدہ ہے۔ ایک عظیم مجاہدہ تو دشمنانِ مصطفیٰ سے قلمی مقابلہ اور ان کی گمراہیوں کا رد و ابطال ہے اور دوسرا یہ کہ اس خدمت کے سبب حرمین شریفین کے اکابر علماء کی زبان و قلم سے مدح سن کر اپنے نفس کو عجب سے بچانا اور دشمنوں سے گالیاں سن کر غضب و انتقام سے بچانا۔ مگر بفضلہ تعالیٰ امام احمد رضا رحمۃ اللہ علیہ دونوں مجاہدے بڑی کامیابی سے سر کرتے ہیں۔ تحدیثِ نعمت کرتے ہوئے فرماتے ہیں:

”حمد اس کے وجہ کریم کو جس نے اپنے بندے کو یہ ہدایت دی، یہ استقامت دی کہ وہ نہ ان اعظم اکابر کی ان عظیم مدحوں پر اترتا ہے بلکہ اپنے رب کے حسنِ نعمت کو دیکھتا ہے کہ پاکی تیرے لئے۔ کیسا ثو نے اس ناچیز کو ان عظمائے عزیز کی آنکھوں میں معزز فرمایا۔ نہ (یہ بندہ) ان دشنامیوں اور ان کے حامیوں کی گالیوں سے جو وہ زبانی دیتے اور اخباروں میں چھاپتے ہیں،



پریشان ہوتا بلکہ شکر بجالاتا ہے کہ تو نے محض اپنے کرم سے اس ناقبل کو اس قابل کیا کہ یہ تیری عظمت اور تیرے حبیب مصلیٰ علیہ السلام کی عزت کی حمایت کرے۔ گالیاں کھائے اور محمد رسول اللہ صلی اللہ علیہ وسلم کی سرکار کے پہرہ دینے والے کتوں میں اس کا چہرہ لکھا جائے۔“ (خلاصہ فوائد قادوی صفحہ 49 و 50 ملخصاً)

ایک مرتبہ کا واقعہ ہے کہ اعلیٰ حضرت امام احمد رضا رحمہ اللہ کے پاس اُن کے ایک مرید معتقد حاضر تھے کہ ڈاک میں ایک گالیوں بھرا خط نکلا۔ وہ پڑھ کر غصے سے سرخ ہو گئے۔ عرض کیا: یہ شخص میرے قریب کارہنے والا ہے اس پر مقدمہ دائر کر کے اسے قرار واقعی سزا دلائی جائے۔ اعلیٰ حضرت رحمہ اللہ نے انہیں تسلی دی اور کمرے سے بہت سارے تعریفی خطوط لا کر ان کے سامنے رکھ دیے۔ وہ پڑھ کر پھولے نہ سمائے۔ اعلیٰ حضرت رحمہ اللہ نے فرمایا: پہلے ان تعریف کرنے والوں کو انعام و اکرام سے مالا مال کر لیجئے پھر گالی دینے والے کو سزا دلائیے اور جب محبت کو فائدہ نہیں پہنچا سکتے تو دشمن کو نقصان پہنچانے کی بھی فکر نہ کیجئے۔

یہ تھا امام احمد رضا رحمہ اللہ کا حسن نیت، اخلاص عمل، جہاد فی الدین اور کردار و عمل کا وہ کمال جس نے علمائے عصر کی اونچی اونچی صفوں میں انہیں ممتاز سے ممتاز کر دیا اور انشاء اللہ تعالیٰ قیامت میں بھی اسی شان سے جلوہ گر ہوں گے۔

### تعظیم سادات:

عشق کی صداقت اور پختگی جیسی ہے کہ جس چیز کو بھی محبوب سے نسبت ہو اس سے محبت رکھے اور اس کا احترام بجالائے۔ یہی وجہ ہے کہ صحابہ کرام و تابعین عظام اور دوسرے اسلاف کرام رسول اللہ صلی اللہ علیہ وسلم کے اہل قرابت کی محبت و تعظیم میں ہمیشہ پیش پیش رہے۔ یہی نہیں بلکہ آثار و تبرکات کی تعظیم کا بھی انہوں نے عملی ثبوت فراہم کیا ہے۔ انہی عرفاء کے اتباع میں امام احمد رضا رحمہ اللہ کی زندگی بھی تعظیم سادات کے شواہد سے لبریز ہے۔ انہیں اپنے آقا صلی اللہ علیہ وسلم سے نسبت رکھنے والی چلتی پھرتی یہی یادگاریں نصیب تھیں۔ اس لیے ان کی عزت و تکریم میں کوئی کمی کیسے روار کھتے۔ آل نبی صلی اللہ علیہ وسلم کے بارے میں فرماتے ہیں:

تیری نسل پاک سے ہے بچہ بچہ نور کا  
تو ہے عین نور تیرا سب گھرانا نور کا  
یہاں مختصر اچند واقعات کی روشنی میں ان کی تعظیم آل رسول کا تذکرہ کیا جاتا ہے جو  
دیدہ عبرت و بصیرت سے پڑھنے کے قابل ہے:

1- مولانا سید شاہ ابوسلمان محمد عبدالمنان قادری ایک بار ملاقات اور کچھ مسائل کے حل  
کیلئے آئے تھے۔ ان کا بیان ہے کہ اعلیٰ حضرت رضی اللہ عنہ کو جب معلوم ہوا کہ یہ فقیر  
سادات سے ہے تو آپ نے بڑی عزت بخشی اور جملہ شکوک چند منٹوں میں اس طرح  
رفع کر دیے کہ گویا شکوک کبھی پیدا ہی نہ ہوئے تھے پھر اخلاق کا یہ عالم کہ دو دن مجھے  
آپ کے اخلاق کریمانہ نے رو کے رکھا۔ اُن دنوں اس فقیر نے بہت سے فیوض و  
برکات حاصل کیے۔ رخصت ہوتے وقت کچھ روپے جو الہ آباد کی آمد و رفت میں  
صرف ہو سکتے تھے بلکہ کچھ زائد ہی مرحمت فرمائے۔ میں نے انکار کیا تو فرمایا: یہ تو  
آپ کے گھر کے عنایت کردہ ہیں، انہیں لے لیجئے۔ تو فقیر نے وہ رقم لے لی۔ بعد  
وصال چند بار عرس میں حاضری ہوئی اس وقت بھی اعلیٰ حضرت رحمۃ اللہ علیہ کی روحانیت  
نے اپنے فیوض و برکات سے محروم نہ رکھا۔ (حیات اعلیٰ حضرت جلد 1 صفحہ 206)

مولانا موصوف خاص خانقاہی بزرگ ہیں۔ ان کے بیان سے اندازہ ہوتا ہے کہ  
تصوف و طریقت میں بھی انہوں نے اعلیٰ حضرت رحمۃ اللہ علیہ کا پایہ بلند دیکھا ورنہ اہل طریقت  
صرف اہل ظاہر سے کب متاثر ہوتے ہیں؟

2- لاعلمی میں ایک سید زادے اعلیٰ حضرت رحمۃ اللہ علیہ کے یہاں ملازم ہو گئے۔ جب سیادت  
کا علم ہوا تو گھر والوں کو تاکید کر دی کہ شہزادے سے خدمت نہ لی جائے اور جو کچھ  
دینے کا وعدہ ہو چکا ہے بطور نذر پیش کیا جائے نہ کہ بطور اجرت۔ کچھ دنوں بعد وہ سید  
زادے چلے گئے کیونکہ بے محنت رقم لینا انہیں پسند نہ آیا۔

3- جب میلاد شریف وغیرہ کا تبرک تقسیم ہوتا تو سادات کرام کو دو ہر حصہ دیا جاتا۔ ایک  
بار سید محمود جان قادری رحمۃ اللہ علیہ کو غلطی سے ایک ہی حصہ پہنچا۔ اعلیٰ حضرت رحمۃ اللہ علیہ کو علم

ہوا تو تلافی میں باصرار پوری ایک سنی پیش کی اور اپنے خادم کے ذریعہ ان کے گھر تک بھجوائی۔

4- مکان کا ایک حصہ تعمیر کی وجہ سے لوگوں کی آمد و رفت کیلئے مردانہ قرار پایا۔ مستورات دوسرے مکان میں بھیج دی گئیں۔ بعد تعمیر پھر منتقل ہو گئیں۔ ایک سید صاحب جو اس مکان میں پہلے موردِ خاص و عام ہونے کے وقت تشریف لا چکے تھے، اس لیے کوئی بتانے والا بھی نہ ملا۔ انہیں احساس ہوا کہ یہ مکان اب زنانہ ہو گیا ہے تو بہت شرمندہ ہوئے۔ اعلیٰ حضرت رحمہ اللہ کی نظر پڑی تو سمجھ گئے۔ اپنے پاس بٹھا کر باتوں میں لگا لیا اور اس طرح دل جوئی فرمائی کہ ان کا احساس ندامت جاتا رہا پھر باہر آ کر خود رخصت کیا۔

آلِ رسول صلی اللہ علیہ وسلم کے قلب پر ندامتِ خانگی کا اثر دیکھنا بھی اُس عاشقِ رسول کو گوارا نہ ہوا اور ایسی برادری فرمائی کہ سبحان اللہ، ماشاء اللہ۔

5- ایک مرتبہ ایک سید صاحب کی آواز کانوں میں پڑی ”دلواؤ سید کو“۔ اسی دن اخراجات کی رقمیں مولانا حسن رضا خاں رحمہ اللہ نے لا کر دی تھیں۔ پورا بکس لے جا کر پیش کر دیا جس میں چھوٹے بڑے نوٹ، اٹھنیاں، چونیاں اور روپے پیسے دو سو کے قریب تھے۔ سید صاحب انہیں بغور دیکھتے رہے اور صرف ایک چونی لے لی۔ اعلیٰ حضرت رحمہ اللہ نے کہا: حضور! کبھی حاضر ہے۔ فرمایا: بس! اس کے بعد گھر والوں کو تاکید کر دی کہ سید صاحب نظر آئیں تو ایک چونی حاضر کر دی جائے۔ انہیں مانگنے کی ضرورت نہ پڑے۔

تعظیمِ سادات سے امام احمد رضا رحمہ اللہ کی زندگی کی صبح و شام معطر ہے۔ کوئی لکھے تو کہاں تک لکھے۔ ان کا جلوہ ان کے صاحبزادے مفتی اعظم ہند مولانا شاہ مصطفیٰ رضا خاں رحمہ اللہ کی زندگی میں سینکڑوں حضراتِ بخشیم خود ملاحظہ کر چکے ہیں۔ عشقِ رسول ہو تو تعظیمِ آلِ رسول خود بخود پیدا ہو جاتی ہے۔ ساداتِ کرام تو حضور اکرم صلی اللہ علیہ وسلم کے جزو بدن ہیں۔ امام احمد رضا رحمہ اللہ نے آثارِ مبارکہ کی تعظیم میں بھی رسالے لکھے ہیں۔ ”بدر الانوار فی آداب



الآثار“ (۱۳۲۶ھ) اور ”شفاء الوالہ فی صور الحبيب ومزارہ ونعالہ“ (۱۳۱۵ھ) قابل دید ہیں۔ صرف عشق و محبت ہی نہیں بلکہ علم و شریعت کی زبان میں بھی آثار کی تعظیم کو مدلل فرمایا ہے اور عام طور سے جو شکوک و شبہات پیش کیے جاتے ہیں ان کا ازالہ فرمانے کے ساتھ بہت سے آداب و مسائل اور افراط و تفریط کے مابین حدود شرعیہ بھی لکھی ہیں۔

### مجاہدہ:

ایک بار مجاہدہ کا ذکر آیا تو امام احمد رضا رحمۃ اللہ علیہ نے فرمایا:

”اس کیلئے اسی (80) برس درکار ہیں اور رحمت توجہ فرمائے تو ایک آن میں نصرانی سے ابدال کر دیا جاتا ہے اور صدق نیت کے ساتھ مشغول مجاہدہ ہو تو امداد الہی خود کار فرما ہوتی ہے۔“

عرض کیا گیا: یہ تو اگر اسی کا ہو رہے تو ہو سکتا ہے۔ دنیوی ذرائع معاش اور دینی خدمات سب چھوڑنا پڑیں گی۔

فرمایا: ”اس کیلئے یہی خدمات مجاہدات ہیں بلکہ اگر نیت صالح ہے تو ان مجاہدوں سے اعلیٰ۔ امام ابو اسحق اسفرائینی رحمۃ اللہ علیہ جب انہیں مبتدعین کی بدعات کی اطلاع ہوئی، پہاڑوں پر ان اکابر علماء کے پاس تشریف لے گئے جو ترک دنیا و مافیہا کر کے مجاہدات میں مصروف تھے۔ ان سے فرمایا: اے سوکھی گھاس کھانے والو! تم یہاں ہو اور امت محمدیہ فتنوں میں ہے۔ انہوں نے جواب دیا کہ امام! یہ آپ ہی کا کام ہے، ہم سے نہیں ہو سکتا۔ امام وہاں سے واپس آئے اور بد مذہبوں کے رد میں نہریں بہائیں۔“ (المفہوم حصہ ۱ صفحہ ۸)

امام ابن حجر مکی رحمۃ اللہ علیہ نے لکھا ہے کہ ایک عالم صاحب کی وفات ہوئی۔ ان کو کسی نے خواب میں دیکھا۔ پوچھا: آپ کے ساتھ کیا معاملہ ہوا؟ فرمایا: جنت عطا کی گئی نہ علم کے سبب بلکہ حضور اقدس صلی اللہ علیہ وسلم کے ساتھ اس نسبت کے سبب جو کتے کو راعی کے ساتھ ہوتی ہے کہ ہر وقت بھونک بھونک کر بھیڑوں کو بھیڑیے سے ہوشیار کرتا رہتا ہے۔ مانیں نہ مانیں یہ ان کا کام۔ فرمایا کہ بھونکے جاؤ بس اس قدر نسبت کافی ہے۔ لاکھ ریاضتیں، لاکھ مجاہدے اس نسبت پر قربان جس کو یہ نسبت حاصل ہے۔ اس کو کسی مجاہدے کی ضرورت نہیں اور اسی

میں کیا ریاضت تھوڑی ہے؟ جو شخص عزت نشین ہو گیا نہ اس کے قلب کو کوئی تکلیف پہنچ سکتی ہے نہ اس کی آنکھوں کو نہ اس کے کانوں کو۔ اس سے کہئے جس نے اوکھلی میں سردیا ہے اور چاروں طرف سے موصل کی مار پڑ رہی ہے۔ (الملفوظ حصہ 3 صفحہ 38)

اب آپ امام احمد رضا رحمہ اللہ کے شب و روز کا جائزہ لیں اور دیکھیں کہ انہوں نے کتنا عظیم مجاہدہ کیا ہے۔ پوری زندگی خدمتِ دین اور پیارے مصطفیٰ صلی اللہ علیہ وسلم کی بھولی بھالی بھیڑوں کو ہوشیار کرنے اور ہر نانِ دین کی گالیاں سننے میں بسر کی ہے جس کا نقشہ میں گذشتہ عنوان میں پیش کر چکا ہوں اور یہ سلسلہ بعدِ وصال بھی جاری ہے۔ ایک طرف ان کی تصانیف سے حفاظتِ دین و مسلمین ہوتی جا رہی ہے تو دوسری طرف مخالفین کی طرف سے گالیوں کا بھی تانتا بندھا ہوا ہے۔ یہی وہ عظیم مجاہدہ تھا کہ ان کے مرشدِ طریقت نے کسی اور ریاضت کی ضرورت نہ سمجھی بلکہ خلافت و اجازت کے ساتھ تمغہ امتیاز بھی بخش دیا کہ روزِ قیامت اگر احکم الحاکمین علیہ السلام نے فرمایا: آلِ رسول! تو میرے لیے کیا لایا ہے؟ تو میں احمد رضا کو پیش کروں گا۔

کسی شاعر نے اسی واقعے کو اپنے انداز میں یوں بیان کیا ہے:

روزِ محشر اگر مجھ سے پوچھے خدا

بول آلِ رسول! تو لایا ہے کیا؟

پیش کر دوں گا لایا ہوں احمد رضا

یا خدا! یہ امانت سلامت رہے

علامہ ابن الجوزی رحمہ اللہ صفۃ الصفوۃ میں حضرت سفیان بن عیینہ کا ارشاد نقل فرماتے

ہیں:

ارفع الناس منزلة من كان بين الله وبين عباده وهم الانبياء والعلماء

”لوگوں میں سب سے بلند رتبہ وہ حضرات ہیں جو اللہ اور اس کے بندوں کے

درمیان واسطہ ہوتے ہیں اور یہ انبیاء ہیں اور علماء۔“ (صفۃ الصفوۃ جلد 2 صفحہ 131)

ایک صحرا نشین خلوت گزریں عابد مرتاض صرف اپنے آپ کو نارِ جہنم سے بچانے کی تدبیر

کرتا ہے اور ایک مخلص و بے ریا صاحب ہمت و مجاہدہ عالم ربانی ایک جہان کو عذابِ آخرت سے بچانے کی سعی کرتا ہے۔ بھلا یہ اُس سے کم کیونکر ہو سکتا ہے۔ یقیناً یہ اس سے افضل و اعلیٰ ہے بشرطیکہ جو کچھ کر رہا ہے اس سے اس کا مقصود ذاتِ احد اور خوشنودی خدا اور رسول ہو اور یہ شرط تو خلوت گزریں عابد مرتاض کیلئے بھی ہے۔ ذَلِکَ فَضْلُ اللّٰهِ یُؤْتِیْہِ مَنْ یَّشَآءُ۔ لیکن ان بیانات سے یہ نہ سمجھ لینا چاہیے کہ امام احمد رضا رحمۃ اللہ علیہ نے باضابطہ طور پر طریقت کی تعلیم حاصل نہ کی۔ خود فرماتے ہیں:

”جمادی الاولیٰ ۱۲۹۳ھ میں شرفِ بیعت سے مشرف ہوا۔ تعلیمِ طریقت حضور پر نور پیر و مرشد برحق سے حاصل کی۔ ۱۲۹۶ھ میں حضرت کا وصال ہوا تو قبل وصال مجھے حضرت سیدنا شاہ ابوالحسین احمد نوری رحمۃ اللہ علیہ اپنے ابنِ الابن ولی عہد و سجادہ نشین کے سپرد فرمایا۔“ (حیاتِ اعلیٰ حضرت صفحہ 44 تا 45)

اس سے معلوم ہوا کہ حضرت پیر و مرشد مولانا سید آل رسول رحمۃ اللہ علیہ نے بھی کمالِ اعتناء کے ساتھ تاحیات تعلیمِ طریقت سے نوازا اور وقتِ وصال بھی خیال رکھا کہ یہ عنایت اپنے ولی عہد حضرت میاں صاحب رحمۃ اللہ علیہ کو سپرد کی۔ اس لیے بجا طور پر کہا جاسکتا ہے کہ امام احمد رضا رحمۃ اللہ علیہ نے وہ منازلِ سلوک بھی طے فرمائے جو بے مرشدِ کامل طے نہیں ہوتے۔ وَلِلّٰہِ الْحَمْدُ وَالْمِنَّم۔

اب میں چاہتا ہوں کہ امام احمد رضا رحمۃ اللہ علیہ کے تصوفِ عملی کے کچھ اور نظائر پیش کر دوں۔ ماسبق میں ضمناً ان کے عشقِ رسول، تعظیمِ رسول، محاسبہ نفس، غیرتِ عشق اور مجاہدہ علمی و عملی وغیرہ کا بیان آچکا ہے۔

### ایمان و یقین:

ولی اور صوفی کامل کیلئے لازمی شرط ایقان و ایمان میں عامۃ الناس سے زیادہ کامل ہونا ہے۔ اسی کو قرآن نے ”الَّذِينَ آمَنُوا وَكَانُوا يَتَّقُونَ“ میں ذکر فرمایا ہے۔ یہ رسوخ و یقین امام احمد رضا رحمۃ اللہ علیہ کی پوری زندگی میں نظر آتا ہے۔ ان کے افکار و عقائد یقین کی محکم بنیادوں پر قائم ہیں، خواہ وہ اصولی ہوں یا فروعی مگر جو عقیدہ حقہ وہ رکھتے ہیں، اس میں راسخ و

مستحکم ہیں اور یہ استحکام صرف علم سے ہرگز پیدا نہیں ہوتا، اُس کیلئے عرفان ضروری ہے۔  
امام احمد رضا رحمۃ اللہ علیہ کی تاریخ ولادت جو انہوں نے خود استخراج فرمائی تھی، اس آیت کریمہ میں ہے:

أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ

”1272ھ“

”یہ وہ لوگ ہیں جن کے دلوں میں اللہ نے ایمان نقش فرما دیا ہے اور اپنی طرف سے روح القدس کے ذریعہ ان کی مدد فرمائی۔“

اس آیت کا ابتدائی حصہ اس طرح ہے:

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ۔

”نہ پائیں گے آپ ان لوگوں کو جو اللہ و رسول اور یومِ آخر پر ایمان رکھتے ہیں کہ وہ اللہ و رسول کے مخالفوں سے دوستی رکھیں۔ اگرچہ وہ ان کے باپ یا ان کی اولاد یا ان کے بھائی یا ان کے کنبے قبیلے ہی کے کیوں نہ ہوں۔“ (مجادلہ: 22)

اسی کے متصل فرمایا:

أُولَٰئِكَ كَتَبَ فِي قُلُوبِهِمُ الْإِيمَانَ۔

”یہ ہیں وہ لوگ جن کے دلوں میں اللہ نے ایمان نقش کر دیا ہے۔“ (مجادلہ: 22)

اعلیٰ حضرت امام احمد رضا رحمۃ اللہ علیہ کے اندر خدا اور رسول کے دشمنوں سے نفرت ابتداء ہی سے تھی۔ خود فرماتے ہیں:

”بحمد اللہ تعالیٰ بچپن سے مجھے نفرت ہے اعداء اللہ سے اور میرے بچوں کے

بچوں کو بھی بفضل اللہ تعالیٰ عداوت اعداء اللہ تعالیٰ گھٹی میں پلا دی گئی ہے اور

بفضلہ تعالیٰ یہ وعدہ بھی پورا ہوا: أُولَٰئِكَ كَتَبَ فِي قُلُوبِهِمُ الْإِيمَانَ۔

بحمد اللہ اگر قلب کے دو ٹکڑے کیے جائیں تو خدا کی قسم ایک پر لکھا ہوگا: لَا إِلَهَ إِلَّا اللَّهُ دوسرے پر لکھا ہوگا: مُحَمَّدٌ رَسُولُ اللَّهِ (صَلَّى اللَّهُ تَعَالَى عَلَيْهِ



وَسَلَّمَ)۔ (وصایا شریف والمملو ظ حصہ 2 صفحہ 67)

سوائے عارفِ کامل کون یہ دعویٰ کر سکتا ہے کہ خدا کی قسم! میرے قلب میں ایمان اس طرح نقش ہے اور ایسا کامل الا ایمان کون مل سکتا جس کے دل پر لَا إِلَهَ إِلَّا اللَّهُ مُحَمَّدٌ رَسُولُ اللَّهِ لکھ دیا گیا ہو۔ یہ صوفیہ و اہل اللہ ہی کا خاص حصہ ہے۔

اسی طرح ربِّ قدیر ﷻ کی قدرتِ کاملہ پر بھی انہیں ہر وقت یقینِ کامل رہتا۔ بہت سے فنون کی طرح علمِ نجوم کے بھی ماہر تھے اور عموماً اہل نجوم اپنے ظنی علم پر اتنا وثوق و اعتماد رکھتے ہیں کہ خدا کی قدرت کو بھول جاتے ہیں مگر امام احمد رضا رحمہ اللہ کی کیفیت کچھ اور ہی ہے۔

مولانا محمد حسین بریلوی رحمہ اللہ (موجدِ طلسمی پریس) کے والد مولانا غلام حسین صاحب رحمہ اللہ جو علومِ نجوم میں بڑے کمال کے حامل تھے۔ ستاروں کی شناخت اور اس کے نتائج کا لے میں کافی ملکہ تھا۔ عمر میں اعلیٰ حضرت رحمہ اللہ سے بڑے اور آپ کے والد ماجد رحمہ اللہ کے ملنے والوں میں تھے، ایک مرتبہ اعلیٰ حضرت رضی اللہ عنہ کے یہاں تشریف لائے۔ اعلیٰ حضرت رحمہ اللہ نے دریافت کیا: فرمائیے: بارش کا کیا انداز ہے؟ کب تک ہوگی؟ انہوں نے ستاروں کی وضع سے زائچہ بنایا اور فرمایا: اس مہینے میں پانی نہیں ہے۔ آئندہ ماہ میں ہوگا۔ یہ کہہ کر زائچہ اعلیٰ حضرت رحمہ اللہ کی طرف بڑھایا۔ آپ رحمہ اللہ نے دیکھ کر فرمایا: ”اللہ کو سب قدرت ہے، چاہے تو آج ہی بارش ہو“۔ انہوں نے کہا: یہ کیسے ہو سکتا ہے؟ آپ ستاروں کی وضع نہیں دیکھتے؟ فرمایا: محترم! میں سب دیکھ رہا ہوں اور اس کے ساتھ ستاروں کے وضع اور اس کی قدرت کو بھی دیکھ رہا ہوں۔ پھر اس مشکل مسئلہ کو بڑے آسان طریقہ سے سمجھایا۔ سامنے کلاک لگی ہوئی تھی۔ اعلیٰ حضرت رحمہ اللہ نے ان سے پوچھا: وقت کیا ہے؟ بولے: سوا گیارہ بجے ہیں۔ فرمایا: بارہ بجنے میں کتنی دیر ہے؟ بولے: پون گھنٹہ۔ فرمایا: اس سے پہلے؟ کہا: ہرگز نہیں، ٹھیک پون گھنٹہ۔ اعلیٰ حضرت رحمہ اللہ اٹھے اور بڑی سوئی گھمادی۔ فوراً ٹن ٹن بارہ بجنے لگے۔ اعلیٰ حضرت رحمہ اللہ نے فرمایا: آپ نے کہا تھا: ٹھیک پون گھنٹہ بارہ بجنے میں باقی ہے۔ بولے: اس کی سوئی کھسکا دی گئی ہے ورنہ اپنی رفتار سے پون گھنٹہ بعد ہی بارہ

بجئے۔ اعلیٰ حضرت رحمہ اللہ نے فرمایا: اسی طرح ربُّ العزت قادرِ مطلق ہے کہ جس ستارے کو جس وقت جہاں چاہے، پہنچا دے۔ وہ چاہے تو ایک مہینہ، ایک ہفتہ، ایک دن کیا، ابھی بارش ہونے لگے۔ اتنا فرمانا تھا کہ چاروں طرف سے گھنگھور گھٹا چھائی اور فوراً پانی برسنے لگا۔ (حیاتِ اعلیٰ حضرت)

کیا قدرتِ خداوندی پر ایسا ایمان و یقین کسی ماہرِ نجوم میں مل سکتا ہے اور کیا زبان کی ایسی تاثیر کسی عالمِ ظاہر کے یہاں دستیاب ہو سکتی ہے؟ یہ واقعہ بینِ دلیل ہے کہ اعلیٰ حضرت رحمہ اللہ صرف عالم ہی نہیں بلکہ عارف اور صوفی کامل بھی تھے۔

یہ تو قدرتِ الہیہ پر ایمان و یقین کی بات ہے جو ہر مومن کے قلب میں ہونا چاہیے، اگر بالکل ہی نہ ہو تو مومن ہی کہاں اور اگر اس حد تک نہ ہو تو مومن ضرور ہے مگر عارف اور کامل الایمان ہرگز نہیں۔

امام احمد رضا رحمہ اللہ کو اُن احادیث پر بھی یقین کامل ہوتا جو آحاد ہوتا ہوتیں اور جن سے ثبوت کو علماء ظنی مانتے ہیں۔ خود اعلیٰ حضرت رحمہ اللہ بھی یہی لکھتے ہیں لیکن یہ معاملہ احکامِ شریعت تک ہے اور اس کے خاص اسباب و نتائج ہیں جو فقہی و علمی باریکیوں پر مشتمل ہیں۔ مجھے یہ ذکر کرنا ہے کہ وہ احادیث جو غیر احکام میں ہوں اور کسی منصوص شرعی کے معارض نہ ہوں اگر ان پر کسی مومن کو آج بھی یقین کامل ہو اور اس پر وہ عمل کرے تو اسے اس کا حق ہے۔ حدیثِ قدسی میں ربِّ کریم فرماتا ہے:

أَنَا عِنْدَ ظَنِّ عَبْدِي بِيْ

”میرا بندہ میرے ساتھ جیسی امید رکھتا ہے، میں اس کے ساتھ ویسا ہی معاملہ فرماتا ہوں۔“

امام احمد رضا رحمہ اللہ کو اپنے آقا صلی اللہ علیہ وسلم کے ارشادات پر اعتمادِ کامل اور اپنے مالکِ جل و علا کی رحمت پر یقینِ محکم تھا۔

حدیث شریف میں ایک دعا ہے کہ کسی کشتی پر سوار ہوتے وقت پڑھ لی جائے تو کشتی غرق ہونے سے محفوظ رہے گی۔ امام احمد رضا رحمہ اللہ نے پہلے سفر حج میں جہاز پر سوار ہوتے

نت وہ دعا پڑھ لی تھی۔ ساتھ میں والدین علیہما الرحمہ بھی تھے۔ سمندر میں سخت طوفان آیا، لوں نے کفن پہن لئے۔ والدہ ماجدہ بہت پریشان ہوئیں۔ اعلیٰ حضرت رحمۃ اللہ علیہ فرماتے:

ان کا اضطراب دیکھ کر بے ساختہ میری زبان سے نکلا:

”آپ اطمینان رکھیں۔ خدا کی قسم! یہ جہاز نہ ڈوبے گا۔“

فرماتے ہیں: میں حدیث کے وعدہ صادق پر مطمئن تھا پھر بھی قسم کے نکل جانے سے اندیشہ ہوا اور معاہدہ حدیث یاد آئی: مَنْ يَتَأَلَّ عَلَى اللَّهِ يَكْذِبُ۔ حضرت عزت کی طرف ع کی اور سرکار رسالت سے مدد مانگی۔ وہ باد مخالف جو تین دن سے بقوت چل رہی تھی، اللہ گھڑی بھر میں موقوف ہو گئی اور جہاز نے طوفان سے نجات پائی۔ (الملفوظ حصہ ۲ صفحہ ۳۲) اسی طرح حدیث میں ہے کہ جو کسی بلا رسیدہ کو دیکھ کر اَلْحَمْدُ لِلّٰهِ الَّذِي عَافَانِي مِمَّا كَثَبَ بِهِ وَفَضَّلَنِي عَلَى كَثِيرٍ مِّمَّنْ خَلَقَ تَفْضِيلًا پڑھ لے تو اس مرض و بلا سے مامون نظر رہے گا۔ امام احمد رضا رحمۃ اللہ علیہ نے طاعون زدہ کو دیکھ کر بار بار یہ دعا پڑھی تھی اور حدیث میں اطمینان کامل تھا۔ ایک بار کسی غریب کے یہاں دعوت میں گائے کا گوشت کھانا پڑا۔ کے اثر سے گلٹی نکل آئی۔ بولنا، پڑھنا موقوف ہو گیا۔ نماز سنت بھی کسی کی اقتداء میں ادا تے۔ ان دنوں بریلی میں طاعون کا زور تھا۔ طبیب نے دیکھ کر کہا: وہی ہے۔ اعلیٰ حضرت فرماتے ہیں: میں بول نہ سکتا تھا اس لئے جواب نہ دے سکا۔ دل میں بارگاہ ربّت کی طرف رجوع کی اور عرض کیا:

اَللّٰهُمَّ صَدِّقِ الْحَبِيبَ وَ كَذِّبِ الطَّبِيبَ

”خداوند! اپنے حبیب کا قول سچا کر دکھا اور طبیب کا قول جھوٹا۔“

فورا جیسے کسی نے کان میں ایک تدبیر بتائی۔ مسواک اور گول مرچ۔ جس کے استعمال مرض جاتا رہا۔ اب طبیب کے یہاں کہلا بھیجا کہ تمہارا وہ ”طاعون“ جاتا رہا۔

اس واقعہ کے ضمن میں فرماتے ہیں کہ مجھے نو عمری میں آشوب چشم اکثر ہوتا اور بوجہ مزاج تکلیف دیتا۔ انیس (19) سال کی عمر ہوگی، رام پور جاتے ہوئے ایک شخص کو

رمد چشم میں مبتلا دیکھ کر یہی دعا پڑھ لی مگر مجھے اس پڑھنے کا افسوس ہے کیوں کہ سرکارِ مصلیٰ علیہ السلام کا ارشاد ہے کہ تین بیماریوں کو مکروہ نہ رکھو۔

- 1- زکام کہ اس کی وجہ سے بہت سی بیماریوں کی جڑ کٹ جاتی ہے۔
- 2- کھجلی کہ اس سے امراضِ جلدیہ جذام وغیرہ کا انسداد ہو جاتا ہے۔
- 3- آشوبِ چشم کہ نابینائی کو دفع کرتا ہے۔

خیر اس دعا کی برکت سے آشوبِ چشم تو جاتا رہا لیکن جمادی الاولیٰ ۱۳۰۰ھ میں ایک اور مرض پیش آیا۔ بعض اہم تصانیف کے سبب ایک مہینہ کامل باریک خط کی کتابیں شبانہ روز علی الاتصال دیکھنا ہوا۔ یہ عمر کا اٹھائیسواں سال تھا۔ اندر کے دالان میں مطالعہ و تصنیف کا کام ہوتا۔ آنکھوں نے اندھیرے کا خیال نہ کیا۔ شدتِ گرمی کے باعث ایک روز لکھتے لکھتے غسل کیا۔ سر پر پانی پڑتے ہی معلوم ہوا کہ کوئی چیز دماغ سے داہنی آنکھ میں اتر آئی۔ ایک سربر آوردہ ڈاکٹر نے آلات سے بہت دیر تک بغور دیکھا اور کہا: کثرتِ کتاب بنی سے کچھ یَبُوسَت آگئی ہے۔ پندرہ دن کتاب نہ دیکھو۔ مجھ سے پندرہ گھڑی بھی نہ چھوٹ سکی۔ حکیم سید مولوی اشفاق حسین سہوانی مرحوم ڈپٹی کلکٹر نے فرمایا: مقدمہٴ نزولِ آب ہے۔ بیس برس بعد پانی اتر آئے گا۔ میں نے التفات نہ کیا اور نزولِ آب والے کو دیکھ کر وہی دعا پڑھ لی اور اپنے محبوبِ مصلیٰ علیہ السلام کے ارشادِ پاک پر مطمئن ہو گیا۔

۱۳۱۶ھ میں ایک اور حاذق طبیب کے سامنے ذکر ہوا تو انہوں نے بغور دیکھ کر کہا: چار برس بعد پانی اتر آئے گا۔ ان کا حساب ڈپٹی صاحب کے حساب کے بالکل موافق آیا۔ انہوں نے بیس برس کہے تھے۔ طبیب نے سولہ برس بعد چار کہے۔

مجھے محبوبِ مصلیٰ علیہ السلام کے ارشاد پر وہ اعتماد نہ تھا کہ طبیبوں کے کہنے سے معاذ اللہ متزلزل ہوتا۔ بیس سال درکنار، تیس برس سے زائد گزر چکے اور وہ حلقہٴ ذرہ بھر نہ بڑھا نہ بعونہ تعالیٰ بڑھے گا۔ نہ میں نے کتاب بنی میں کبھی کمی کی نہ انشاء اللہ تعالیٰ کمی کروں۔ یہ میں نے اس لئے بیان کیا کہ یہ رسول اللہ صلی اللہ علیہ وسلم کے دائم و باقی معجزات ہیں جو آج تک آنکھوں دیکھے ہوئے ہیں اور قیامت تک اہل ایمان مشاہدہ کریں گے۔ (الملفوظ حصہ ۱ صفحہ ۱۵ تا ۱۷ ملخصاً)



امام احمد رضا رحمۃ اللہ علیہ کے دوسرے سفر حج کا واقعہ ہے۔ مکہ مکرمہ میں حضرت کو بخار تھا۔ فرماتے ہیں: اواخرِ محرم میں بفضلہ تعالیٰ صحت ہوئی۔ وہاں ایک سلطانی حمام ہے۔ میں اس میں نہا کر باہر نکلا ہوں کہ ابردیکھا جو حرم شریف پہنچتے پہنچتے برسنا شروع ہوا۔ مجھے حدیث یاد آئی کہ جو مینہ برستے میں طواف کرے وہ رحمتِ الہی میں تیرتا ہے۔ فوراً سنگِ اسود کا بوسہ لے کر بارش ہی میں سات پھیرے طواف کیا۔ بخار پھر عود کر آیا۔ مولانا سید اسماعیل نے فرمایا: ایک ضعیف حدیث کیلئے آپ نے اپنے بدن کی یہ بے احتیاطی کی۔ میں نے کہا: حدیث ضعیف ہے مگر امید بحمد اللہ تعالیٰ قوی ہے۔ یہ طواف بحمدہ تعالیٰ بہت مزے کا تھا۔ بارش کے سبب طائفین کی وہ کثرت نہ تھی۔ (الملفوظ حصہ 2 صفحہ 25)

بہت سی حدیثیں جو اپنی سندوں کے باعث محدثین کے نزدیک ضعیف ہیں لیکن اہل عرفان اور اولیائے کرام کے نزدیک کشف و مشاہدہ کے باعث قوی ہیں۔ امام احمد رضا رحمۃ اللہ علیہ نے ”منیر العین فی حکم تقبیل الالبہامین“ (1323ھ) میں اس کا تفصیلی ذکر فرمایا ہے۔ ایک ضعیف حدیث میں آیا ہے کہ بدھ کے دن ناخن کتر وانا برص پیدا کرتا ہے۔ ایک بزرگ عالم (علامہ امیر بن الحاج مکی رحمۃ اللہ علیہ صاحب مدخل) نے ضعف حدیث کا خیال کر کے بدھ کو ناخن کتر والے، برص ہو گیا۔ رات کو جمالِ جہاں آرا کی زیارت سے مشرف ہوئے۔ سرکارِ صلی اللہ علیہ وسلم نے فرمایا: تم نے نہ سنا تھا کہ ہم نے اس سے منع فرمایا ہے۔ عرض کی: میرے نزدیک یہ حدیث صحت کو نہ پہنچی تھی۔ ارشاد ہوا: تمہیں اتنا کافی تھا کہ حدیث ہمارے نام پاک سے تمہارے کان تک پہنچی۔ یہ فرما کر حضورِ مہربانی ﷺ والا کمرہ والا برص محی الموتی صلی اللہ علیہ وسلم نے اپنا دستِ اقدس کہ پناہ دو جہاں و دستگیر بیکساں ہے، ان کے بدن پر لگا دیا۔ فوراً اچھے ہو گئے اور اسی وقت توبہ کی کہ اب کبھی حدیث سن کر مخالفت نہ کروں گا۔ (فتاویٰ رضویہ جلد 2 صفحہ 419)

اسی لئے امام احمد رضا رحمۃ اللہ علیہ کو ان ضعیف حدیثوں پر بھی اعتمادِ قوی ہوتا جو کسی نص شرعی کے مخالف نہ ہوتیں اور فضائلِ رجال و فضائلِ اعمال میں بلا تکلف ان پر عمل کرتے۔ البتہ موضوع حدیث کسی طرح قابلِ عمل نہیں کہ وہ حدیث ہی نہیں کسی بد بخت کی من گھڑت بات ہے۔ ان علمی مباحث میں امام احمد رضا رحمۃ اللہ علیہ کا تصوف و عرفان جلوہ آرا نظر آتا ہے۔

قلبی یقین اور کمال ایمان و اذعان عارفین اور اولیائے کاملین ہی کے در پر نصیب ہوتا ہے۔

تقویٰ:

امام احمد رضا رحمہ اللہ کی پوری زندگی شریعت و سنت مصطفیٰ کی پابندی سے آراستہ ہے۔ ان کے تقویٰ کی شان بڑی بلند و بالا ہے۔ چند واقعات پیش کرتا ہوں جن سے اندازہ ہوگا کہ وہ تقویٰ ہی نہیں ورع کی منزل بلند پر فائز تھے اور ان اولیاءہٗ الا المتقون کے مطابق متقی کامل اور ولی عارف تھے۔

امام احمد رضا رحمہ اللہ کی زندگی کا آخری رمضان ۱۳۳۹ھ میں تھا۔ اس وقت ایک تو بریلی میں سخت گرمی تھی۔ دوسرے عمر کا مبارک آخری حصہ اور ضعف و مرض کی شدت۔ شریعت اجازت دیتی ہے کہ شیخ فانی روزہ نہ رکھ سکے تو فدیہ دے اور ناتواں مریض کو اجازت ہے کہ قضا کرے لیکن امام احمد رضا رحمہ اللہ کا فتویٰ اپنے لئے کچھ اور ہی تھا جو درحقیقت فتویٰ نہیں تقویٰ تھا۔ انہوں نے فرمایا: بریلی میں شدت گرما کے سبب میرے لئے روزہ رکھنا ممکن نہیں لیکن پہاڑ پر ٹھنڈک ہوتی ہے۔ یہاں سے نمنی تال قریب ہے۔ بھوالی پہاڑ پر روزہ رکھا جاسکتا ہے۔ میں وہاں جانے پر قادر ہوں لہذا میرے لئے وہاں جا کر روزہ رکھنا فرض ہے۔ چنانچہ رمضان وہیں گزارا اور پورے روزے رکھے۔

۲۵ صفر ۱۳۴۰ھ کو وصال ہوتا ہے۔ مرض مہینوں سے تھا اور ایسا کہ چلنے پھرنے کی طاقت نہیں۔ شریعت اجازت دیتی ہے کہ ایسا مریض گھر میں تنہا نماز پڑھ لے مگر امام احمد رضا رحمہ اللہ جماعت کی پابندی کرتے اور چار آدمی کرسی پر بٹھا کر مسجد تک پہنچاتے جب تک اس طرح حاضری کی قدرت تھی، جماعت میں شریک ہوتے رہے۔

میں نے ”جمل النور فی نہی النساء عن زیارة القبور“ (۱۳۳۹ھ) کے حاشیہ میں اپنے استاذ محترم حضور حافظ ملت مولانا شاہ عبدالعزیز مراد آبادی رحمہ اللہ (۱۳۱۲ / ۱۳۹۶ھ) کی روایت سے لکھا ہے: ایک بار مسجد لے جانے والا کوئی نہ تھا۔ جماعت کا وقت ہو گیا۔ طبیعت پریشان ہو گئی۔ ناچار خود ہی کسی طرح گھسٹتے ہوئے حاضر مسجد ہوئے اور باجماعت نماز ادا کی۔ آج صحت و طاقت اور تمام تر سہولت کے باوجود ترک نماز اور ترک جماعت کے ماحول

میں یہ واقعہ ایک عظیم درس عبرت ہے۔ (مزارات پر عورتوں کی حاضری صفحہ 13)

ایک بار امام احمد رضا رحمہ اللہ اپنے علاقہ زمینداری میں سکونت پذیر تھے۔ درِ قونج کے سخت دورے ہوا کرتے تھے۔ ایک دن تنہا تھے۔ فرماتے ہیں: ظہر کے وقت درِ شروع ہوا۔ اسی حالت میں جس طرح بنا، وضو کیا۔ اب نماز کو کھڑا نہیں ہوا جاتا۔ ربِّ کریم ﷺ سے دعا کی اور حضور اقدس ﷺ سے مدد مانگی۔ مولیٰ ﷺ مضطر کی پکار سنتا ہے۔ میں نے سنتوں کی نیت باندھ دی، درد بالکل نہ تھا۔ سلام پھیرا تو اسی شدت سے تھا۔ فوراً اٹھ کر وضو کی نیت باندھی، درد جاتا رہا۔ جب سلام پھیرا، وہی حالت تھی۔ بعد کی سنتیں پڑھیں۔ درد موقوف اور سلام کے بعد پھر بدستور۔ میں نے کہا: اب عصر تک ہوتا رہے۔ پلنگ پر لیٹا کروٹیں لے رہا تھا کہ درد سے کسی پہلو قرار نہ تھا۔ (ملفوظات حصہ 2 صفحہ 79)

خواہ یہ کہئے کہ حالت نماز میں درد یکسر اٹھالیا جاتا تھا یا یہ کہئے کہ توجہ الی اللہ اور استغراقِ عبادت کے باعث درد کا احساس نہ ہوتا تھا۔ بہر صورت امام احمد رضا رحمہ اللہ کی مقبولیت گاہ اور ذوق عرفانی کی دلیل کافی ہے۔

اس طرح کے واقعات میں کہاں تک جمع کروں جب کہ ان کی پوری زندگی انہی آلات و کیفیات سے آراستہ و پیراستہ ہے۔ ایک واقعہ اور ذکر کیا جاتا ہے۔ امام اعظم ابو حنیفہ رحمہ اللہ دن بھر علمی مشاغل اور تدوین فقہ وغیرہ میں مصروف رہتے۔ کونواقل و عبادات بھی بجالاتے مگر رات کے کچھ حصے میں آرام بھی کرتے۔ ایک بار نہیں جا رہے تھے۔ انھیں دیکھ کر کسی نے کہا: یہ وہ ہیں جو رات بھر عبادت کرتے ہیں۔ اس وقت سے پوری رات عبادت اور شب بیداری اختیار کر لی۔

کسی نے امام احمد رضا رحمہ اللہ کے پاس خط لکھا تو اس میں دیگر القاب و آداب کے ساتھ ”حافظ“ بھی لکھ دیا۔ اس وقت امام احمد رضا رحمہ اللہ باضابطہ حافظ قرآن نہ تھے۔ اگرچہ بابت تمام ہی آیات کریمہ حضرت کے زبان و قلم پر رہا کرتیں اور حسب ضرورت ان سے تدال و استنباط بھی کرتے۔ شیر پیشہ اہلسنت مولانا حشمت علی خاں رحمہ اللہ ۲۹ شعبان ۱۳۲۲ھ کا اپنا عینی مشاہدہ بیان کرتے ہیں کہ ایک خط میں اعلیٰ حضرت رحمہ اللہ اپنے القاب

کے ساتھ ”حافظ“ ملاحظہ فرما کر آبدیدہ ہو گئے۔ خوفِ خدا سے دل کانپ اٹھا اور فرمایا: میں اس بات سے ڈرتا ہوں کہ میرا حشر ان لوگوں میں نہ ہو جن کے بارے میں قرآن عظیم فرماتا ہے:

يُحِبُّونَ أَنْ يُحْمَدُوا بِمَا لَمْ يَفْعَلُوا

”وہ اسے پسند کرتے ہیں کہ ان کی ایسی خوبیاں بیان کی جائیں جو ان میں نہیں۔“ (ال عمران: 188)

اس واقعہ کے بعد آپ نے قرآن حفظ کرنے کا عزم مصمم کر لیا اور روزانہ عشاء کا وضو فرمانے کے بعد جماعت ہونے سے قبل بس اس طرح یاد کرتے کہ کوئی ایک پارہ یا زیادہ آپ کو سنا دیتا پھر آپ سنا دیتے۔ 29 شعبان کے بعد سے شروع کیا اور 27 رمضان تک پورا قرآن حفظ کر لیا اور تراویح میں سنا بھی دیا۔ (ترجمان اہل سنت پہلی ہیئت)

یہ واقعہ امام اعظم رحمہ اللہ کے واقعہ سے کسی قدر مشابہت رکھتا ہے۔ ان کا محرک بھی یہی تھا کہ کسی نے کہہ دیا کہ پوری رات عبادت کرتے ہیں۔ یہاں بھی یہ کہ کسی نے حافظ لکھ دیا جبکہ باضابطہ حافظ قرآن نہ تھے۔ خوفِ خدا ہو تو ایسی مشکل چیزیں مشکل نہیں رہ جاتیں اور قلب ایسا آمادہ ہوتا ہے کہ کر کے ہی دم لیتا ہے۔

### تقویٰ کا اجمالی منظر:

اس طرح کے بہت سے واقعات امام احمد رضا رحمہ اللہ کی تاریخِ زندگی سے وابستہ ہیں جن میں ان کا عرفان، خوفِ خدا اور پرہیزگاری و تقویٰ کا حسن و جمال صاف جھلکتا ہے۔ میں اجمالاً چند واقعات کی طرف اشارہ کرتا ہوں۔ مختلف اصنافِ تقویٰ کے جلوے نظر آئیں گے۔ تقسیم و تنویع سے صرفِ نظر کرتے ہوئے سبھی کو تقویٰ کے ذیل میں ملاحظہ فرمائیں:

- 1- حقوق العباد کی اہمیت کو امام احمد رضا کا قلبِ صافی خوب محسوس کرتا ہے۔ اس سلسلے میں ایک رسالہ بھی تحریر فرمایا ہے۔ ”أعجبُ الإمدادِ في مُكفِرَاتِ حقوقِ العباد“ (1310ھ) رمضان شریف میں بعد افطار صرف پان کھا لیتے اور سحری کے وقت ایک چھوٹے سے پیالہ میں فیرینی تناول فرماتے۔ زمانہ اعتکاف میں ایک دن ملازم بچہ دو گھنٹے کی تاخیر سے پان لے کر آیا۔ حضرت نے اس کو ایک چپت مار کر فرمایا: اتنی



دیر میں لایا۔ اس ایک چپت مارنے پر انہیں رات بھر فکر رہی۔ آخر سحر کے وقت اسے بلوایا اور فرمایا کہ رات کو جوتا خیر ہوئی، اس میں تمہارا قصور نہ تھا۔ بھیجنے والے کی کوتاہی تھی۔ مجھ سے غلطی ہوئی کہ تمہیں چپت ماری۔ اب تم میرے سر پر چپت مارو۔ ٹوپی اتار کر اصرار فرماتے رہے۔ بچہ دم بخود کانپنے لگا۔ ہاتھ جوڑ کر عرض کیا: حضور! میں نے معاف کیا فرمایا: تم نابالغ ہو۔ تمہیں معاف کرنے کا حق نہیں۔ چپت مارو! پھر اپنا بکس منگوا کر مٹھی بھر پیسے نکالے اور فرمایا: یہ پیسے تم کو دوں گا۔ تم چپت مارو۔ آخر خود اس کا ہاتھ پکڑ کر بہت سی چپتیں اپنے سر پر لگائیں اور پھر اسے پیسے دے کر رخصت کیا۔

2- وقتِ وصال سے کچھ ایام پہلے کا چشم دید واقعہ مولانا جعفر شاہ پھلواروی رحمۃ اللہ علیہ لکھتے ہیں کہ نماز جمعہ کے بعد اپنے ضعف و مرض کی حالت میں درد و اثر میں بھری ہوئی آواز میں چند ودائی کلمات کچھ اس طرح کہے:

”میری طرف سے تمام اہل سنت مسلمانوں کو سلام پہنچا دو اور میں نے کسی کا قصور کیا ہے تو میں اس سے بڑی عاجزی سے اس کی معافی مانگتا ہوں۔ مجھے خدا کیلئے معاف کر دیا مجھ سے کوئی بدلہ لے لو۔“

(جہان رضا صفحہ 124 مضمون مولانا جعفر شاہ پھلواروی)

وصایا میں بھی وصال سے چند ماہ قبل کے ایک اجلاس اور خطاب کا ذکر ہے جس کے آخر میں فرمایا گیا: آپ حضرات نے کبھی مجھے کسی قسم کی تکلیف نہ پہنچنے دی۔ میرے کام آپ لوگوں نے خود کئے، مجھے نہ کرنے دیے۔ اللہ تعالیٰ آپ سب صاحبوں کو جزائے خیر دے۔ مجھے آپ صاحبوں سے امید ہے کہ قبر میں بھی اپنی جانب سے کسی قسم کی تکلیف کے باعث نہ ہوں گے۔ میں نے تمام اہل سنت سے اپنے حقوق کو اللہ معاف کروا لیے ہیں۔ آپ لوگوں سے دست بستہ عرض ہے کہ مجھ سے جو کچھ آپ کے حقوق میں فروگزاشت ہوئی ہے، وہ سب معاف کر دیں اور حاضرین پر فرض ہے کہ جو حضرات موجود نہیں، ان سے معافی کرا لیں۔ (وصایا شریف صفحہ 22)

3- گھر میں فوٹو اور تصویریں ہرگز برداشت نہ کرتے۔ وقتِ وصال روپے پیسے تک بھی

نکلوائے کہ ملائکہ رحمت کی تشریف آوری میں کسی طرح کا شبہ بھی نہ رہ جائے۔  
 4- تواضع و انکساری کی یہ حالت تھی کہ ایک بار پہلی بھیت آتے وقت ٹرین میں تاخیر تھی تو اسٹیشن پر آرام کرسی بیٹھنے کو دی گئی۔ فرمایا: یہ تو بڑی متکبرانہ کرسی ہے۔ تشریف فرما ہوئے مگر پشت نہ لگائی اور وظائف میں مشغول رہے۔ کسی صاحب کو اعلیٰ حضرت رحمۃ اللہ علیہ کی بارگاہ میں ایک مسلمان حجام کے برابر بیٹھنا پڑا تو آئندہ انہوں نے آنا ہی ترک کر دیا۔ اعلیٰ حضرت رحمۃ اللہ علیہ نے فرمایا: میں بھی ایسے متکبر کو پسند نہیں کرتا۔

5- اطاعت والدین میں بھی ان کی مثال پیش کرنی مشکل ہے۔ والد گرامی رحمۃ اللہ علیہ کے وصال کے بعد اپنی پوری باگ ڈور والدہ ماجدہ رحمۃ اللہ علیہ کے ہاتھ میں دے رکھی تھی۔ بے اذن نفل بھی گوارا نہ کیا۔ جو کچھ رقوم ہوتیں، سب والدہ کی خدمت میں حاضر کر دیتے۔ ان کی اجازت کے بغیر کتابیں بھی نہ خریدتے۔

6- علمائے اسلام کی توقیر و تعظیم میں کوئی دقیقہ فروگذاشت نہ ہونے دیتے۔ علامہ شامی اور محقق علی الاطلاق جیسے اکابر کی باتوں پر کلام کرتے ہیں مگر ادب اور تواضع ہاتھ سے جانے نہیں دیتے جب کہ آج اکابر پر اس طرح حرف گیری کی جاتی ہے کہ وہ طفل مکتب معلوم ہوں۔ یہ ان لوگوں کا حال ہے جنہیں امام احمد رضا رحمۃ اللہ علیہ کے علوم کا پچاسواں حصہ بھی نصیب نہیں۔ ایک جگہ رد المحتار میں علامہ شامی رحمۃ اللہ علیہ نے فرمایا: اس اعتراض کا حل ہماری سمجھ میں نہ آیا۔ اعلیٰ حضرت رحمۃ اللہ علیہ نے جد الممتار میں اس پر لکھا: وظہر لنا ببرکۃ خدمۃ کلماتکم۔

”آپ کے کلمات پر کام کرنے کی برکت سے ہمیں سمجھ میں آگیا۔“

شانِ علماء کا ذکر فرماتے ہوئے ایک قصیدہ میں لکھا ہے:

إِذَا حَلُّوْا تَمَصَّرَتِ الْبَوَادِی

إِذَا رَاحُوا فَصَارَ الْمَصْرِیْدَا

”یہ حضرات جب کہیں فروکش ہوں تو جنگل شہر بن جائیں اور جب رخصت

ہوں تو شہر جنگل بن جائیں۔“

ملک العلماء مولانا ظفر الدین بہاری رحمہ اللہ نے عرض کیا: یہ تو شاعرانہ مبالغہ معلوم ہوتا ہے۔ فرمایا:

”حقیقت ہے۔ مولانا عبد القادر صاحب رحمہ اللہ جب تشریف فرما ہوتے تو پورے شہر میں چہل پہل نظر آتی۔ عجب کیف و سرور کا سماں ہوتا۔ واپس چلے جاتے تو معلوم ہوتا ویرانی چھا گئی حالانکہ ان کے سوا کبھی موجود ہوتے۔“

(حیات اعلیٰ حضرت صفحہ 44، 196)

یہی وجہ ہے کہ مولانا عبد الحق خیر آبادی رحمہ اللہ نے انہیں ”ہمارا بدایونی خبطی“ کہا تو اعلیٰ حضرت رحمہ اللہ مولانا عبد القادر رحمہ اللہ کے ذکر میں اپنے غضب دینی کو براشت نہ کر سکے پھر بھی باادب جواب دیا کہ سب سے پہلے رد و ہابیہ آپ کے والد ماجد رحمہ اللہ نے کیا ہے۔ ”تحقیق الفتویٰ فی ابطال الطغویٰ“ مولوی اسماعیل دہلوی کی تفویت الایمان کے رد میں پہلی کتاب ہے جو آپ کے والد ماجد مولانا فضل حق خیر آبادی رحمہ اللہ نے تصنیف کی۔ (حیات اعلیٰ حضرت)

7۔ حق گوئی اور صلابت دینی کی مثالیں ایک سے ایک ہیں۔ مولانا فضل رسول بدایونی رحمہ اللہ کے عرس میں ایک بار شرکت فرمائی۔ مولوی سراج الدین آنولوی کوئی میاں د خواں واعظ تھے۔ انھوں نے دورانِ تقریر یہ کہا کہ ”پہلے حضور اقدس صلی اللہ علیہ وسلم کے جسم مبارک میں فرشتے روح ڈالیں گے۔“ چونکہ اس میں حیاتِ انبیاء کے مسلمہ اصول سے انکار نکلتا تھا۔ یہ سن کر اعلیٰ حضرت رحمہ اللہ کا چہرہ متغیر ہو گیا اور مولانا عبد القادر رحمہ اللہ سے فرمایا: آپ اجازت دیں تو ان کو منبر سے اتار دوں۔ مولانا رحمہ اللہ نے ان کو بیان سے روک دیا اور مولانا عبد المتقدر صاحب سے فرمایا کہ ایسے بے علم لوگوں کو مولانا احمد رضا خاں کے سامنے میلا د شریف پڑھنے نہ بیٹھایا کیجئے جن کے سامنے بیان کرنے والے کیلئے علم اور زبان کو بہت نگاہ رکھنے کی ضرورت ہے۔

اسی سلسلے میں اعلیٰ حضرت رحمہ اللہ نے فرمایا:

”انہی وجوہ سے آج کل کے واعظین اور میلا د خوانوں کے بیانون، وعظوں میں جانا چھوڑ دیا اور حضرت شاہ علی حسین صاحب اشرفی میاں کچھو چھوئی

رحمہ اللہ کے متعلق فرمایا کہ حضرت ان میں سے ہیں جن کا بیان میں بخوشی سنتا ہوں۔ (حیات اعلیٰ حضرت صفحہ 184 و 185)

یہ حصہ بھی خاص طور سے قابل غور ہے کہ اعلیٰ حضرت رحمہ اللہ اشرفی میاں کچھوچھوی رحمہ اللہ اگرچہ باضابطہ سندی عالم نہ تھے مگر علم باطن نے علم ظاہر میں بھی انہیں ایسا پختہ کار بنا دیا تھا کہ اعلیٰ حضرت بریلوی رحمہ اللہ جیسا محقق عالم و عارف ان کا بیان بخوشی سنتا۔ اسی لئے اعلیٰ حضرت رحمہ اللہ نے لکھا ہے کہ کوئی صوفی علم ظاہر سے خالی نہ ہوگا اور جو خالی ہو وہ صوفی نہیں، مسخرۃ شیطان ہے۔ (مقال عرفاء باعزاز شرع و علماء وغیرہ)

8- خدمت دینی پر اپنوں کی مدح اور غیروں کی قدح انسان کو عجب و کبریا نفسانی غصہ و انتقام میں مبتلا کر دیا کرتے ہیں مگر امام احمد رضا رحمہ اللہ فرماتے ہیں: بخدا میں نہ ان اکابر علماء و اولیاء کی مدح پر اتراتا ہوں نہ ان دشمنانِ خدا و رسول کی گالیوں سے غصہ میں آتا ہوں۔ خدا کا شکر ہے کہ اُس ناچیز کو اس قابل بنایا کہ اس کے حبیب پاک علیہ السلام کے ناموس کی حفاظت میں گالیاں سنے۔ جتنی دیروہ مجھے گالیاں دیتے ہیں اتنی دیر تو میرے آقا کی بدگوئی سے باز رہتے ہیں۔

9- آپ رحمہ اللہ کی ساری زندگی کا نقشہ یہ ہے:

نہ مرا نوش ز تحسین نہ مرا نیش ز طعن

نہ مرا گوش بہ مدح نہ مرا ہوش ذمے

ان کے اخلاق و عادات اور اتباع شرع کا بیان کہاں تک ہو۔ ایک عینی مشاہدہ مولانا سید شاہ ابوسلمان محمد عبدالمنان قادری رحمہ اللہ جو ابتداء اعلیٰ حضرت رحمہ اللہ کے مخالف تھے، انہوں نے یہ تحریری بیان دیا:

”اعلیٰ حضرت رحمہ اللہ اخلاق نبویہ علیہ السلام کی ایک زندہ مثال ہیں۔ آپ

رحمہ اللہ کی زیارت نے تمام و کمال فقیر پر یہ ثابت کر دیا کہ جو کچھ بھی آپ کی تعریفیں ہوتی ہیں، وہ کم ہیں۔“ (حیات اعلیٰ حضرت صفحہ 206)

10- احتیاط فی القول کا یہ حال تھا کہ کسی حل یا جواب میں ذرا بھی خامی و غلطی ہوتی تو اُسے



”صحیح“ کہنے سے پرہیز کرتے۔ سید ایوب علی رضوی رحمۃ اللہ علیہ نے رمضان المبارک ۱۳۳۵ھ کے اوقات نماز پنجگانہ کا نقشہ بنا کر بھیجا۔ دس پندرہ منٹ بعد اصلاح کے ساتھ واپس آیا۔ جہاں جہاں بھی خامی تھی، اس پر غلط کا نشان اور جو صحیح تھا، اس پر صحیح کا نشان بنا دیا گیا تھا۔ ایک خانہ میں بجائے صحیح کے ”خیر“ لکھا تھا۔ غور کیا تو سیکنڈ کے ہزارویں حصے کی غلطی تھی جس سے اوقات پر کوئی اثر نہیں آتا مگر غلطی بہر حال غلطی اس لئے صحیح کا نشان نہ دیا بلکہ خیر لکھا تھا۔

۱۱۔ پہلی بھیت کے مشہور بزرگ شاہ جی محمد شیرمیاں رحمۃ اللہ علیہ سے ملنے محدث سورتی رحمۃ اللہ علیہ کے ہمراہ تشریف لے گئے۔ دیکھا کہ شاہ صاحب بے حجابانہ عورتوں سے بیعت لے رہے ہیں۔ احکام شرع پر کمال غیرت کے باعث اعلیٰ حضرت رحمۃ اللہ علیہ بغیر ملے واپس تشریف لے آئے۔ کوئی دوسرا ہوتا تو بگڑ جاتا مگر شاہ صاحب کی بے نفسی و حق پسندی کا کمال اس طرح جلوہ گر ہوا کہ شام کو اسٹیشن تک چھوڑنے تشریف لائے اور صبح کے واقعہ پر اظہارِ افسوس کے ساتھ کہا: مولانا! اب آئندہ میں عورتوں کو پس پردہ بٹھا کر بیعت لیا کروں گا۔ اس کے بعد اعلیٰ حضرت رحمۃ اللہ علیہ نے ان سے مصافحہ اور معاف فرمایا۔ (حیات اعلیٰ حضرت صفحہ ۱۸۰)

۱۲۔ مسجد میں وضو کا مستعمل پانی گرانا جائز نہیں خواہ وہی پانی ہو جو اعضاء پر لگا رہ جاتا ہے۔ ایک بار سخت سردی میں شدید بارش ہو رہی تھی۔ اعلیٰ حضرت رحمۃ اللہ علیہ معتکف تھے۔ باہر وضو کی صورت نظر نہ آئی۔ لحاف کو چارتہ کر کے اس پر وضو کیا۔ ایک قطرہ بھی فرش پر گرنے نہ دیا اور پوری رات سردی میں ٹھہر کر بسر کی۔

۱۱۔ اعلیٰ حضرت رحمۃ اللہ علیہ جب مسجد میں داخل ہوتے تو دایاں پاؤں آگے بڑھاتے۔ ہر صف کو دایاں قدم بڑھاتے ہوئے عبور کرتے اور محراب تک مصلے پر پہنچ جاتے۔ فرض نماز صرف گرتے اور ٹوپی پر بغیر عمامہ کے کبھی نہ ادا کی۔

۱۳۔ دکھتی آنکھوں سے جو پانی گرے، وہ ناقض وضو ہے۔ ایک بار آشوب چشم تھا تو ہر نماز کے بعد کسی کو آنکھ دکھا لیتے کہ پانی حلقہ چشم سے باہر تو نہیں آیا ورنہ دوبارہ وضو کر کے

نماز لوٹانی ہوگی۔

14- لَا تَمْشِ فِي الْأَرْضِ مَرَحًا بِعَمَلٍ كَيْتٍ أَوْ يَسَا كَيْتٍ خَرَامٍ دِيدَنِي هَوْتِي۔ قدموں کی آہٹ پانا بھی مشکل تھا۔ بارہا ایسا ہوا کہ قریب پہنچ کر خود تقدیم سلام کی تو خدام کو آنے کی خبر ہوئی۔ سونے میں اسم رسالت ”محمد“ (ﷺ) کا نقشہ ہوتا۔ غرباء کی دلجوئی کا بڑا خیال تھا۔ مخلص غرباء کی دعوت نہ رد کرتے نہ بعد میں کوئی حرف شکایت زبان پر لاتے بلکہ خدام کو حیرت ہوتی کہ کھانا کیسے تناول فرمایا تو ارشاد ہوتا: ایسی خلوص کی دعوت ہو تو میں روزانہ قبول کرنے کو تیار ہوں۔ خط بنواتے وقت اپنی کنگھی اور شیشہ استعمال کرتے۔ قبلہ کی طرف نہ کبھی پاؤں دراز کیا نہ منہ کر کے تھوکا۔ ان عادات کو دیکھ کر امام الائمہ سراج الائمہ امام اعظم ابو حنیفہ رحمۃ اللہ علیہ کی یاد تازہ ہوتی ہے۔

15- حدیث شریف کے مطابق تہمت کی جگہوں سے بھی پرہیز کرتے۔ مٹی کا تیل چونکہ بدبودار ہوتا ہے، اس لئے مسجد میں جلانا جائز ہے۔ ایک بار حاجی کفایت اللہ صاحب نے لائین میں ارنڈی کا تیل بھر کر جلایا۔ فرمایا: حاجی صاحب! اسے باہر کیجئے۔ ورنہ لوگوں کو بتاتے رہئے کہ اس میں مٹی کا تیل نہیں، ارنڈی کا تیل ہے۔ راہ چلتے لوگ تو یہی سمجھیں گے کہ دوسروں کو مسجد میں بدبودار تیل جلانے سے ممانعت کی جاتی ہے اور خود اپنی مسجد میں جلاتے ہیں۔ آخر حاجی صاحب نے باہر کر دیا۔

16- کسی عالم نے بہ نیت اعتکاف مسجد میں قیام کیا اور پان وغیرہ بھی کھایا، اُگالداں بھی رکھا۔ بعض لوگ جو اُن کی نیت اعتکاف سے باخبر نہ تھے، معترض ہوئے۔ اعلیٰ حضرت رحمۃ اللہ علیہ کے پاس سوال آیا۔ اعتراض کرنے والوں کو حکم مسئلہ اور مرتبہ عالم بتاتے ہوئے تنبیہ کی۔ آخر میں یہ بھی لکھا:

”علماء کو چاہئے کہ اگرچہ خود نیت صحیحہ رکھتے ہوں، عوام کے سامنے ایسے افعال جن سے ان کا خیال پریشان ہو انہ کریں کہ اس میں دو فتنے ہیں:

(i) جو معتقد نہیں ان کا معترض ہونا، غیبت کی بلا میں پڑنا، علم کے فیض سے محروم رہنا۔

(ii) جو معتقد ہیں ان کا اس کے افعال کو دستاویز بنا کر بے علم نیت خود مرتکب ہونا۔

عالم فرقہ ملامتیہ سے نہیں کہ اپنی طرف رغبت دلانے میں ان کا نفع ہے۔  
حدیث میں ہے:

رَأْسُ الْعُقُلِ بَعْدَ الْإِيمَانِ بِاللَّهِ التَّوَدُّدُ إِلَى النَّاسِ۔

”اللہ تعالیٰ پر ایمان لانے کے بعد لوگوں کے ساتھ دوستانہ معاملات رکھنا ہے۔“

دوسری حدیث میں ہے:

بَشِّرُوا وَلَا تُنْفِرُوا۔

”خوشخبری سناؤ اور نفرت نہ پیدا کرو۔“

احیاناً ایسے افعال کی حاجت ہو تو اعلان کے ساتھ اپنی نیت اور مسئلہ شریعت عوام کو بتا دے۔ (فتاویٰ رضویہ جلد 3 صفحہ 596)

17- حامد علی خاں نواب آف رامپور سے حضرت مہدی میاں کے مراسم تھے۔ ایک بار انہوں نے چاہا کہ اعلیٰ حضرت رحمہ اللہ سے ملاقات کراؤں۔ نواب کے ساتھ اسپیشل ٹرین سے سفر میں تھے۔ بریلی اسٹیشن سے مدارالمہام کی معرفت ڈیڑھ ہزار کی نذر بھیجی اور پیغام کہلایا کہ میاں نے دیا ہے اور نواب کو ملاقات کا موقع دیا جائے۔ جواباً اعلیٰ حضرت رحمہ اللہ نے دروازہ کی چوکھٹ پر کھڑے کھڑے مدارالمہام سے فرمایا: بعد سلام ان سے کہئے: یہ الٹی نذر کیسی؟ مجھے چاہئے کہ میاں کی خدمت میں نذر پیش کروں نہ کہ میاں مجھے نذر دیں۔ اس نے کہا: حضور! ڈیڑھ ہزار ہیں (جو آج کے سکے میں قریباً 75 ہزار کے برابر ہوں گے)۔ فرمایا: جو بھی ہو واپس لے جائیے! فتیہ کا مکان نہ اس قابل کہ کسی والی ریاست کو بلا سکوں اور نہ میں والیان ریاست کے آداب سے واقف کہ خود جاسکوں۔ (حیات اعلیٰ حضرت)

18- ایک صاحب داخل سلسلہ ہو کر کسی وظیفہ کے خواہشمند ہوئے۔ ان کی داڑھی حد شرع سے کم تھی۔ فرمایا: جب داڑھی شرع کے مطابق ہو جائے گی، تب وظیفہ بتایا جائے گا۔

کچھ دنوں بعد پھر درخواست کی۔ فرمایا: کسی کی ضرورت نہیں۔ جب داڑھی شرع کے مطابق ہو جائے گی خود ہی وظیفہ بتا دیا جائے گا یعنی نفل پر واجب مقدم ہے۔  
تصوف کی کتابوں میں بعض حضرات کیلئے دقائق و حقائق سے زیادہ تاثیر صوفیہ و صلحاء کے واقعات و حکایات میں ہوتی ہے۔ اسی لئے میں نے اس مضمون میں واقعات کو بھی دخل دیا ہے جس سے اپنے مدعا کے اثبات کے علاوہ یہ بھی مقصود ہے کہ آج کے ماڈی دور میں اہل تصوف امام احمد رضا رحمۃ اللہ علیہ کے ان عملی نمونوں کو مشعلِ راہ بنا سکیں۔ تاہم ناقدین کی طرف سے اندیشہ ہے اس لئے ایک اور شہادت پر اس حصہ کو ختم کرتا ہوں۔

کسی کی زندگی معلوم کرنے کیلئے اس کے پڑوسیوں کا بیان خاص طور سے قابل غور ہوتا ہے۔ پڑوسیوں سے کچھ نہ کچھ نزاع ہو ہی جاتا ہے۔ اس لئے بعض ایسے بھی ملتے ہیں کہ اپنے دنیوی نقصان کے باعث اپنے نیک پڑوسیوں کی بھی بے جا شکایت کرتے ہیں مگر امام احمد رضا بریلوی رحمۃ اللہ علیہ کے پڑوسی بھی ان کے معترف نظر آتے ہیں۔

محمد شاہ خان عرف حاجی منتھن خان ایک معزز زمیندار اور اعلیٰ حضرت رحمۃ اللہ علیہ کے پڑوسی تھے۔ عمر اعلیٰ حضرت رحمۃ اللہ علیہ سے زیادہ تھی۔ سید ایوب علی رحمۃ اللہ علیہ اور سید قناعت علی رحمۃ اللہ علیہ نے ایک دن دیکھا کہ یہ اپنی زمینداری اور سن رسیدگی کے باوجود بڑے ادب سے آستانہ رضویہ کی جاروب کشی کر رہے ہیں۔ سید قناعت علی صاحب کو گوارا نہ ہوا، آگے بڑھ کر ان کے ہاتھ سے جھاڑولینا چاہی مگر حاجی صاحب نہ مانے اور فرمانے لگے: صاحبزادے! یہ میرا فخر ہے کہ اپنے شیخ کے آستانہ عالیہ کی جاروب کشی کروں (ان لوگوں کو ابھی معلوم نہ تھا کہ یہ بھی داخل ارادت ہیں)۔ فرمایا: میں عمر میں حضور سے بڑا ہوں۔ ان کا بچپن دیکھا، جوانی دیکھی اور اب بڑھا پاؤں دیکھ رہا ہوں۔ ہر حالت میں یکتائے زمانہ پایا تب ہاتھ میں ہاتھ دیا۔ بڑھاپے میں تو ہر کوئی بزرگ ہو جاتا ہے۔ انہیں بچپن میں ضرب المثل اور یکتائے روزگار دیکھا۔ (حیات اعلیٰ حضرت صفحہ 25)

یہاں آکر ملیں نہریں شریعت اور طریقت کی  
ہے سینہ مجمع البحرین ایسے رہنما تم ہو



## تواضع اور محاسبہ نفس:

تصوف کی بنیادی شرط یہ ہے کہ اپنے آپ کو سب سے حقیر سمجھے۔ نفس کے خیالات و حرکات کا برابر محاسبہ کرتا رہے۔ اسی لیے ہم بڑے بڑے اولیائے کاملین کو دیکھتے ہیں کہ وہ خوفِ خاتمہ سے کانپتے ہوئے نظر آتے ہیں اور برابر اپنے آپ کو گنہگار ہی کہتے، لکھتے رہتے ہیں۔ ان کا یہ کہنا نہ تو صرف زبانی ہوتا ہے اور نہ یہ کہ ان کا گناہ ہمارے جیسا گناہ ہوتا ہے۔ بات صرف یہ ہے کہ ان کا عرفان ہماری معرفت سے بدرجہا زائد ہوتا ہے اور ہمارے خوفِ خدا کو ان کی حُشیۃِ الہی سے کوئی نسبت نہیں۔ ہم صریح گناہ کر کے بھی نہ خدا سے ڈریں نہ رسول اور خلق سے شرمائیں مگر ان کا حال ہی کچھ اور ہے۔ وہ جتنی بھی عبادت کرتے ہیں، اپنے رب کے حضور اسے کچھ نہیں سمجھتے اور یہی خیال رکھتے ہیں کہ

حق تو یہ ہے کہ حق ادا نہ ہوا

اولیاء تو اولیاء سید الانبیاء علیہم التحیۃ والثناء برابر استغفار کیا کرتے تھے جبکہ انبیاء سے گناہ کا صدور محال ہے۔ دوسری طرف اولیاء کا حال یہ بھی ہے کہ اگر بارگاہِ ذوالجلال کے ادب اور شریعت کے حکمِ اولیٰ و احب کے خلاف بھی ان سے کچھ ہو جاتا ہے تو اسے بہت بڑا گناہ سمجھتے رہتے ہیں۔

علامہ ابن الجوزی رحمۃ اللہ علیہ نے اکابر اولیاء کے اس طرح کے بیشمار واقعات لکھے ہیں جن میں سے ایک واقعہ پیش کیا جاتا ہے: ”ایک بار بازار میں آگ لگی جس میں حضرت سری سقطی رحمۃ اللہ علیہ کی بھی دوکان تھی۔ انہیں خبر ہوئی تو دیکھنے گئے۔ کسی نے بتایا: آپ کی دوکان محفوظ ہے۔ زبان سے نکلا: ”الحمد للہ“۔ پھر فوراً اپنا محاسبہ کیا کہ اور مسلمانوں کی دوکانیں جل گئیں، تیری بچ گئی تو یہ الحمد للہ کہنے کا کیا موقع تھا؟ ایک موقع پر فرمایا: اس ”الحمد للہ“ پر تیس سال سے استغفار کر رہا ہوں۔ (صفۃ الصفوة جلد 2 صفحہ 215)

واقعہ سے اندازہ کر لیں کہ ان کے گناہ اور استغفار کی نوعیت کیا تھی۔

امام احمد رضا رحمۃ اللہ علیہ کی پاک زندگی میں صوفیہ کا یہ عملی جوہر بھی بڑی آب و تاب سے نظر آتا ہے۔ ان کے اشعار سے اندازہ ہوتا ہے کہ نفس کا کیسا سخت محاسبہ رکھتے تھے اور بعض

عبارتوں سے معلوم ہوتا ہے کہ اپنے آپ کو کیسا کچھ کہا کرتے تھے اور بلاشبہ اس میں تصنع اور بناوٹ کو کچھ دخل نہ تھا کہ اس کا حکم تو عجب و کبر سے بھی سخت ہوگا۔ جو خدا کا خوف رکھتا ہو، وہ کبھی جھوٹے انکسار و تواضع کا مرتکب نہ ہوگا۔

فرماتے ہیں:

نفس! یہ کیا ظلم ہے جب دیکھو تازہ جرم ہے  
 ناتواں کے سر پر اتنا بوجھ بھاری واہ واہ  
 خصوصاً جہاں شفاعت سرکار کا ذکر لاتے ہیں، وہاں اپنے نفس کا محاسبہ کرتے ہوئے  
 اپنی گنہ گاری کا تذکرہ کچھ عجیب انداز میں کرتے ہیں:

دعویٰ ہے سب سے تیری شفاعت پہ بیشتر  
 دفتر میں عاصیوں کے شہا انتخاب ہوں  
 خشک ہے خون کہ دشمن ظالم  
 سخت خونخوار ہے کیا ہونا ہے  
 ارے! او مجرم بے پروا! دیکھ!  
 سر پہ تلوار ہے کیا ہونا ہے  
 کام زنداں کے کئے اور ہمیں  
 شوق گلزار ہے کیا ہونا ہے

بعض بے خرد نوافل گزار ایسے ہیں کہ دوسروں کو ترکِ نفل پر بہت بُرا کہتے ہیں۔  
 غیبتیں بھی کر ڈالتے ہیں۔ اس ارتکابِ حرام سے تو اس نفل و مستحب کا ترک ہی اچھا تھا۔  
 امام احمد رضا رحمہ اللہ کے زمانے میں روس کی شکر کا مسئلہ پیش آیا۔ ”الاحلیٰ من السكر لطلبة  
 سُکر روسر“ (1303ھ) میں بڑا ہی عالمانہ و محققانہ جواب سپردِ قلم فرمایا جس سے فی  
 الجملہ اس شکر کی حلت ثابت ہوتی ہے۔ کسی کو شبہ ہو سکتا تھا کہ شاید آں جناب خود استعمال  
 فرماتے ہوں اس لئے اتنی کاوش فرمائی۔ رسالہ کے آخر میں رقمطراز ہیں:

”فقیر غفر اللہ تعالیٰ لہ نے آج تک اس شکر کی صورت نہ دیکھی، نہ کبھی اپنے

یہاں منگائی، نہ آگے منگائے جانے کا قصد مگر بایں ہمہ ہرگز ممانعت نہیں مانتا نہ جو مسلمان استعمال کریں، (انہیں) آثم خواہ بے باک جانتا ہے نہ تو زرع و احتیاط کا نام بدنام کر کے عوام مومنین پر طعن کرے نہ اپنے نفس ذلیل مہین رذیل کیلئے ان پر ترفع و تعالیٰ روار کھے۔ وَبِاللّٰهِ التَّوْفِیْقُ۔

(فتاویٰ رضویہ جلد 2 صفحہ 109، 110)

آخری جملہ بار بار پڑھئے! اعلیٰ حضرت رحمۃ اللہ علیہ کا فتاویٰ شریفہ انکسار و تواضع کا کامل نمونہ بھی ہے اور درس عبرت بھی۔ پرانے شہر بریلی کے ایک سائل نے دوبار استفتاء میں لکھا: کیا فرماتے ہیں علمائے دین و مفتیان شرع متین“ اور آخر میں یہ کہ ”جواب میں کسی کی رُو رعایت نہ کی جائے۔“

دوسری بار اعلیٰ حضرت رحمۃ اللہ علیہ نے جواب سوال کے بعد لکھا:

”اتنی بات اور گزارش ہے کہ بے ادب سائل ہونا نہ چاہئے۔ سوال کیا جائے علمائے کرام سے کہ ”کیا فرماتے ہیں علمائے دین و مفتیان شرع متین“ اور آخر میں ہدایت یہ کی جائے کہ ”رُو رعایت کسی کی نہ پائی جائے۔“ یہ کھلی دریدہ و مٹی ہے۔ علماء دین و مفتیان شرع متین کو کسی کی رُو رعایت سے کیا تعلق؟ جو احکام الہیہ ہیں، بتاتے ہیں۔ جو کسی کی رُو رعایت سے معاذ اللہ قصد اغلط حکم بتائیں، وہ علمائے دین کب ہوئے، ناسبان شیاطین ہوئے۔

پہلے بھی ایک سوال میں یہ تنبیہ و توبیخ کے کلمات اس سائل نے لکھے تھے اس پر چشم پوشی کی گئی۔ اب یہ دوسری بار ہے لہذا اطلاع دی گئی۔ سائل کو اگر ان الفاظ کے لکھنے کی ضرورت ہے ہی تو شروع سوال میں علماء دین مطلق نہ لکھا کرے جس سے توہین علماء پیدا ہو بلکہ خاص اس فقیر کا نام لکھ کر اخیر میں جیسے

الفاظ چاہے، لکھے۔ (فتاویٰ رضویہ جلد 11 صفحہ 92)

اخیر کا حصہ خاص طور سے قابل غور ہے کہ اگر صرف فقیر کا نام ہو تو جو چاہے لکھ سکتا ہے اور یہ صرف زبانی تواضع نہیں بلکہ ایک شخص نے خاص ان کا نام لے کر اس طرح کی باتیں

کیس تو اسے توہین کا مرتکب نہ کہا، نہ ایسی تنبیہ کی بلکہ صرف اپنی صفائی پیش کی۔

”کسی نے کہا تھا کہ میں نے مولوی احمد رضا خاں صاحب کو ایک عریضہ بھیجا اور اس میں استفتاء چراغاں کیا اور جواب کیلئے ٹکٹ رکھ دیے لیکن خان صاحب موصوف نے اس کا جواب نہیں دیا۔ مشکل یہ ہے کہ اگر حق جواب لکھا جاوے تو پیر زادے ناخوش ہوتے ہیں اگر نا حق لکھا جاوے تو قرآن و حدیث کے خلاف ہوتا ہے۔“ (فتاویٰ رضویہ جلد 4 صفحہ 143)

جوابا فرماتے ہیں:

”فقیر کے پاس سے جواب مسئلہ نہ پہنچنے کو پیر زادوں کی رعایت کے سبب سکوت عن الحق پر محمول کیا۔ فتاویٰ فقیر میں اس سوال کے جواب میں متعدد مقامات پر مذکور، سالہا سال سے اس پر مستقل فتویٰ مرقوم۔ خاص اس بات میں چھبیس برس سے رسالہ ”طوابع النور“ مکتوب پھر رعایت و خوف سے سکوت کیا معنی؟

فقیر کے یہاں علاوہ رد و ہابیہ خذلہم اللہ تعالیٰ و دیگر مشاغل کثیرہ دینیہ کے کارِ فتویٰ اس درجہ وافر ہے کہ دس مفتیوں کے کام سے زائد ہے۔ استفتے ملک و بیرون سے ایک ایک وقت پانچ پانچ سو جمع ہو جاتے ہیں۔ ان صاحب کا استفتاء باوصف تلاش کاغذات میں نہ ملا۔ ممکن ہے کہ ہجوم انبار میں نہ ہو یا بھیجا ہی نہ ہو اور جس طرح اہل اللہ پر تعبد غیر کا خیال بندھ گیا اس کا بھیجنا منجیل ہوا ہو۔ بہر حال رعایت کی یہ صورت نہیں ہوتی۔“ (فتاویٰ رضویہ جلد 4 صفحہ 149 ملخصاً)

ایسے ہی خاص اعلیٰ حضرت رحمہ اللہ کے نام ایک صاحب نے احمد آباد سے لکھا کہ یہاں نا اتفاقی پھیلی ہوئی ہے۔ کئی فتوؤں پر آپ کی مہر دیکھی جس سے معلوم ہوا کہ آپ ہردو جانب کی گفت و شنید نہیں سنتے۔ ایک ہی طرف کی بات سن کر حکم لگانا نا انصافی ہے۔ اس کے جواب میں حقیقت حال، منصب مفتی اور حکم مسئلہ بیان کرنے کے بعد رقم طراز ہیں:

”فقیر آپ صاحبوں کا ممنون احسان ہے کہ اپنے نزدیک جو عیب اپنے بھائی



مسلمان یعنی اس فقیر میں سمجھا، اُس سے مطلع فرمایا: مجھ پر فرض تھا کہ بات ٹھیک ہوتی تو تسلیم کرتا۔ اب کہ باطل ہے۔ اس کا بطلان آپ کو دکھا دیا۔ ماننا آپ صاحبوں کا کام ہے۔ سنی بھائیوں کو آپس میں ایک رہنا لازم ہے۔ سنتوں پر دشمنانِ دین کے لام کیا تھوڑے بندھ رہے ہیں کہ آپس میں بھی خانہ جنگی کریں اور نہ ہو سکے تو اتنا ضرور ہے کہ دنیوی رنجش کو دین میں دخل نہ دیں۔

(فتاویٰ رضویہ جلد 6 صفحہ 412)

### اخلاص اور حسن نیت:

ظاہری اعمال کی پابندی بہت سے لوگوں میں دیکھی جاسکتی ہے۔ خوارج و وہابیہ اور فرقہ معزلہ میں ایک سے ایک عابد مُرتاض اور زلبد متقشف دیکھے جاسکتے ہیں لیکن صحتِ ایمان کے بعد حسنِ عمل اسی وقت کارآمد ہے جب اس کی بنیادِ لہیت اور خلوصِ نیت پر ہو۔ امام احمد رضا رحمہ اللہ کے خانگی معاملات، علمی خدمات اور عملی مجاہدات میں یہی اخلاص جلوہ فرماتا تھا۔

حضرت جنید بغدادی رحمہ اللہ نے صاحبِ اولاد ہونے کے باوجود اپنے خادم سے فرمایا: دریا کے اس پار رہنے والے درویش کی خدمت میں کھانا دے آؤ اور دریا سے کہہ دینا کہ میں اس کا بھیجا ہوا ہوں جو کبھی اپنی بیوی کے پاس نہ گیا۔ دریا راستہ دیدے گا۔ واپسی کے وقت درویش نے کھانا کھا کر فرمایا: جاؤ! دریا سے کہہ دینا: میں اس کے پاس سے آیا ہوں جس نے کبھی کھانا نہ کھایا تو دریا راستہ دیدے گا اور واقعی اس نے دونوں بار راستہ دیدیا۔ ان کی حیرت پر حضرت سید الاولیاء جنید بغدادی رحمہ اللہ نے فرمایا: ہمارا کوئی کام اپنے لئے نہیں ہوتا۔

یہ اخلاص اور حسن نیت کے نتائج اور ثمرات ہیں۔ امام احمد رضا رحمہ اللہ فرماتے ہیں: ”لاکھوں مسائل و احکام فرقِ نیت سے متبدل ہو جاتے ہیں۔ رسول اللہ صلی اللہ علیہ وسلم فرماتے ہیں:

إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَّا نَوَىٰ۔

”اعمال کا دار و مدار نیتوں پر ہے اور ہر شخص کیلئے اُس کی نیت کے مطابق ہی اجر ہے۔“

علم نیت ایک عظیم واسع علم ہے جسے علمائے ماہرین ہی جانتے ہیں۔ عوام بیچارے فرق پر مطلع نہ ہو کر ان کے افعال کو اپنی حرکات پر قیاس کرتے اور حکم لگا دیتے اور کارِ پا کاں را قیاس از خود گیر کے موردِ بننے ہیں۔“

(فتاویٰ رضویہ جلد 3 صفحہ 596)

ایک بار اعلیٰ حضرت رحمہ اللہ سے عرض کیا گیا: بچے سے محبت تو اپنا بچہ ہونے کی بنا پر ہوتی ہے، اللہ کے واسطے کون کرتا ہے؟ ارشاد فرمایا:

”الحمد للہ کہ میں نے مال من حیث ہو، مال سے کبھی محبت نہ رکھی۔ صرف انفاق فی سبیل اللہ کیلئے اس سے محبت ہے۔ اسی طرح اولاد من حیث ہو، اولاد سے بھی محبت نہیں۔ صرف اس سبب سے کہ صلہ رحم عمل نیک ہے۔ اس کا سبب اولاد ہے اور یہ میری اختیاری بات نہیں، میری طبیعت کا تقاضا ہے۔“

(ملفوظات حصہ 4 صفحہ 56)

یہ وہی صورت ہے جو سیدنا جنید بغدادی رحمہ اللہ نے ارشاد فرمائی کہ ہمارا کوئی عمل اپنے لئے نہیں ہوتا۔ خدا کیلئے عمل اور دنیا کو دین کے تابع کرنا کوئی ان بندگانِ خدا سے سیکھے۔

سیدنا غوث اعظم رضی اللہ عنہ فرماتے ہیں:

”ولایت کی تین علامتیں ہیں:

1- ہر چیز میں اللہ عزوجل ہی سے نیاز مندی واستغناء باللہ۔

2- ہر چیز میں قناعت باللہ

3- ہر چیز میں رجوع الی اللہ۔“ (مشکوٰۃ فقیر قادری صفحہ 23)

یہ نقشہ امام احمد رضا رحمہ اللہ کی زندگی میں دیکھا جاسکتا ہے۔ چند مثالیں پیش کی جاتی

ہیں۔ امام احمد رضا رحمہ اللہ مولانا عبدالسلام جبل پوری رحمہ اللہ کے نام ایک مکتوب میں تحریر فرماتے ہیں:

”ڈھائی سال سے اگرچہ امراض درد کمر و مثانہ و سر و غیر ہا امراض کا لازم ہو گئے

ہیں۔ قیام و قعود، رکوع و سجود بذریعہ عصا ہے مگر الحمد للہ کہ دین حق پر استقامت

عطا فرمائی ہے۔ کثرت اعداء روز افزوں ہے اور حفظ الہی تفصیل نامتناہی شامل حال ہے۔ وَالْحَمْدُ لِلّٰہِ رَبِّ الْعَالَمِیْنَ۔

بایں ضعف بدن و قوتِ محن و کثرتِ فتن بحمد اللہ تعالیٰ اپنے کاموں سے معطل نہیں۔ اللہ و رسول جل و علا و صلی اللہ علیہ وسلم کے سوا ظاہری معین و مددگار غنقا ہے اور ان کے سوا کسی کی حاجت بھی کیا ہے؟“ (اکرام امام احمد رضا صفحہ 128 و 129)

یہ وہی استغناء باللہ، قناعت باللہ، اور رجوع الی اللہ ہے جسے سیدنا غوث اعظم رحمۃ اللہ علیہ نے علاماتِ ولایت بتایا۔ حقیقت یہی ہے کہ لذتِ آشنائی نے ان کو دونوں عالم سے بے نیاز کر دیا تھا۔ خود فرماتے ہیں:

مالِ دنیا تو کوئی چیز نہیں ہے سرمد  
آنکھ اٹھا کر نہ کبھی دیکھوں سوئے ملک ابد

سب یہ الفت کی بدولت ہے غنائے بے حد  
حبذا آفریں اے دولتِ عشق احمد!

میں گدائی کے بھی پردہ میں سکندر نکلا

وہ اپنی دینی خدمات پر کبھی اجرتِ دنیا کے طالب نہ ہوئے۔ بعض حضرات نے ناواقفی میں استفتاء کے ساتھ یہ بھی پوچھا کہ فتوے کی فیس کیا ہوگی؟ جواباً تحریر فرمایا: ”یہاں الحمد للہ تعالیٰ فتویٰ پر کوئی فیس نہیں لی جاتی۔ کبھی ایک پیسہ نہ لیا گیا اور نہ لیا جائے گا بعونہ تعالیٰ ولہ الحمد۔ معلوم نہیں کون لوگ ایسے پست ہمت ہیں جنہوں نے یہ صیغہ کسب کا اختیار کر رکھا ہے جس کے باعث دور دور کے ناواقف مسلمان کئی بار پوچھ چکے ہیں کہ فیس کیا ہوگی؟ بھائیو!

مَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ۔

”میں تم سے اس پر کوئی اجر نہیں مانگتا۔ میرا اجر تو سارے جہان کے پروردگار

پر ہے اگر وہ چاہے۔“ (فتاویٰ رضویہ جلد 3 صفحہ 230)

ہزار ہا فتاویٰ میں نے کھنگالے۔ بہت سی ضمنی باتیں جو خطوط میں ہوتی ہیں، آگنی ہیں

مگر کسی جگہ یہ نہ ملا کہ جواب کیلئے لفافہ یا ٹکٹ نہ تھا اس لیے جواب نہ گیا یا دیر ہوئی نہ کسی کو یہ تنبیہ ملتی ہے کہ جواب کیلئے ٹکٹ رکھا کریں برخلاف اس کے ایسا ضرور ملتا ہے کہ بعض علم دوست حضرات کا شوق دیکھ کر بلا طلب ان کے پاس رجسٹری سے کتاب عاریۃ بھیج دی اور لکھ دیا کہ بعد مطالعہ بیرنگ واپس کر دیں۔ یہ ایسی کتاب کیلئے ہوتا جس کا ایک ہی نسخہ ہو ورنہ مفت ہدیہ کر دیتے۔ خود فتاویٰ کے ضمنی الفاظ سے میں نے یہ حالات دریافت کیے۔

مسلمانوں کی حاجت برآری ان کا محبوب مشغلہ تھا۔ مولانا مقبول احمد صاحب صدر مدرس مدرسہ حمید یہ در بھنگ کو ایک بزرگ نے تعویذ دیا اور شرف آفتاب میں کندہ کر کے پہننے کی ہدایت کی۔ انہیں شرف آفتاب بتانے والا کوئی نہ ملا تو اعلیٰ حضرت رحمہ اللہ کو خط لکھا۔ خط پہنچنے کے دوسرے دن سے شرف آفتاب شروع ہو کر چوبیس گھنٹے میں ختم ہونے والا تھا۔ کارڈ لکھتے تو یقیناً وقت گزرنے کے بعد پہنچتا اور پھر ایک سال کے بعد ہی ان کا کام ہو پاتا۔ اس لئے فوراً ٹیلی گرام سے جواب دیا۔ صرف اس لئے کہ ایک مسلمان طالب علم کی دینی حاجت یا دنیاوی جائز ضرورت پوری ہو جائے اور اسے ایک سال انتظار کی زحمت نہ جھیلنی پڑے۔ (حیات اعلیٰ حضرت صفحہ 50)

برخلاف اس کے خود علماء و مشائخ کو کسی کام کیلئے لکھتے تو جواب کیلئے ٹکٹ رکھتے۔ بسا اوقات اپنے تلامذہ و خدام کو بھی رجسٹری یا پارسل وغیرہ کے خرچ بھیجتے جبکہ مریدین و مخلصین کو اپنے شیخ کیلئے خود اپنی جیب سے ہزار ہا ہزار خرچ کر دینے میں کوئی بار محسوس نہیں ہوتا۔ ایک صاحب سے مٹی کا تیل خریدا اور قیمت دریافت کی۔ انہوں نے عرض کیا: عام قیمت تو یہ ہے، آپ اتنی کم کر کے دے دیں۔ فرمایا: ایسا کیوں؟ بولے: آپ میرے بزرگ ہیں، عالم ہیں، آپ سے عام قیمت کیسے لے سکتا ہوں۔ فرمایا: میں علم نہیں بیچتا۔ یہ کہہ کر وہی عام قیمت سپرد کی اور انہیں لینی پڑی۔ (حیات اعلیٰ حضرت صفحہ 29)

تعویذ پر اجرت آج کل معمول بن چکا ہے مگر بجدہ تعالیٰ امام احمد رضا رحمہ اللہ کا دامن احتیاط اس داغ سے بھی پاک ہے۔ ایک صاحب حاضر ہوئے اور بدایوانی پیڑوں کی ہانڈی پیش کی۔ فرمایا: کس لئے آنا ہوا؟ عرض کیا: سلام کیلئے حاضر ہو گیا۔ سلام کا جواب دیا۔ پھر



فرمایا: کوئی ضرورت؟ بولے: بس یوں ہی آگیا۔ تھوڑے وقفے کے بعد پوچھا: کچھ کہئے گا؟ بولے: کوئی غرض نہیں، نیاز حاصل کرنے ہی آگیا تھا۔ اب ہانڈی اندر بھیج دی۔ تھوڑی دیر بعد وہ صاحب ایک تعویذ کے طالب ہوئے۔ تعویذ لکھ کر دیا اور ساتھ ہی ہانڈی بھی واپس کی۔ فرمایا: میں نے آپ سے تین بار پہلے ہی دریافت کیا مگر آپ ہر بار انکار کرتے رہے۔ یہ ہانڈی لیتے جائیے۔ یہاں تعویذ بیچا نہیں جاتا۔ (حیات اعلیٰ حضرت صفحہ 29)

عموماً لوگ بزرگوں کے یہاں دنیاوی حاجتیں لے کر جاتے ہیں۔ خصوصاً کسی کے بارے میں صحیح علم ہو گیا کہ یہ ولی اللہ ہیں تو پھر اس کے یہاں دنیاوی حاجتوں کی بھیڑ لگ جاتی مگر اعلیٰ حضرت رحمہ اللہ فرماتے ہیں کہ میں کبھی کسی بزرگ کے یہاں حاجت دنیا لے کر حاضر نہ ہوا۔

بریلی میں ایک مجذوب بشیر الدین رہتے تھے۔ ان کے یہاں بچپن میں حاضر ہوئے۔ دریافت فرمایا: مقدمہ کیلئے آئے ہو؟ عرض کیا: مقدمہ تو ہے مگر میں اس کیلئے نہیں آیا صرف دعائے مغفرت و سعادت کا طالب ہوں۔ تقریباً آدھ گھنٹہ وہ دعا دیتے رہے۔

منیٰ کی مسجد خیف میں ایک صاحب باطن کے ذکر قلب سے حدیث کے مطابق شہد کی مکھیوں جیسی آواز محسوس کر۔ کہ ان کی طرف قدم بڑھایا تو کسی حاجت دنیا کیلئے نہیں بلکہ صرف دعائے مغفرت کیلئے۔ وہ بھی صاحب کشف تھے۔ قدم بڑھاتے ہی دعا کرنے لگے:

اَللّٰهُمَّ اغْفِرْ لِاَخِيْ هَذَا، اَللّٰهُمَّ اغْفِرْ لِاَخِيْ هَذَا۔

”اے اللہ! میرے اس بھائی کی مغفرت فرما۔“

اعلیٰ حضرت رحمہ اللہ نے سمجھ لیا کہ کام ہو گیا۔ اب ان کے اوقات میں مغل ہونا زیا نہیں اور واپس آ گئے۔

امام احمد رضا رحمہ اللہ کی زندگی کو جس قدر گہری نظر سے دیکھا جائے گا۔ اس طرح کے آبدار موتیوں کی جلوہ ریزیاں عام ہوتی نظر آئیں گی۔ ان جلووں کو کوئی کہاں تک سمیٹ؟ مطالعہ حیران ہے اور زبان و قلم قاصر۔ مختصر یہ کہ اخلاص اور للہیت نے ان کے قلب و ذہن کو پوری طرح معطر کر رکھا تھا۔ ان کی نظر ذات احد سے جدا نہیں ہوتی۔ وَلِلّٰهِ الْحَمْدُ وَالْمِنَّةُ

## تجدید و اصلاح:

امام احمد رضا رحمہ اللہ نے جو تجدیدی و اصلاحی خدمات انجام دی ہیں، انہیں صرف ان کے علمی خانہ میں رکھنا اور تصوف و طریقت سے الگ شمار کرنا کسی طرح درست نہیں۔ اگر ایسا ہو تو سیدنا غوث اعظم رحمہ اللہ اور امام غزالی رحمہ اللہ کی تجدیدی و اصلاحی خدمات پر نظر ثانی کرنی ہوگی۔

میں ذکر کر چکا ہوں کہ دعوتِ دین، اصلاحِ اہل زمانہ اور فتنہ شکنی وہ عظیم مجاہدہ ہے جو تمام اربابِ سلوک کو نصیب نہیں ہوتا۔ اہل کشف و مجاہدہ اور اربابِ ریاضت میں بہت سے اولیائے کرام ایسے بھی ملتے ہیں جنہوں نے خلوت میں زندگی گزاری اور جلوت سے انہیں کوئی سروکار نہ رہا اور اس کی حقیقت وہ ہے جو امام احمد رضا رحمہ اللہ نے بیان فرمائی۔ ارشاد فرمایا:

”آدمی تین قسم کے ہیں: مفید، مستفید، منفرد۔“

- 1- مفید وہ جو دوسروں کو فائدہ پہنچائے۔
- 2- مستفید وہ جو دوسرے سے فائدہ حاصل کرے۔
- 3- منفرد وہ کہ دوسرے سے فائدہ لینے کی اسے حاجت نہ ہو اور نہ دوسروں کو فائدہ پہنچا سکتا ہو۔

مفید اور مستفید کو عزت گزینی حرام ہے اور منفرد کو جائز بلکہ واجب۔“

(ملفوظات حصہ 3 صفحہ 37)

یہی وجہ ہے کہ سیدنا غوث اعظم رضی اللہ عنہ نے تکمیلِ علومِ شریعت و راہِ طریقت کے بعد کوئی گوشہ تنہائی نہیں بلکہ بغداد کی گھنی آبادی کا انتخاب کیا جو بے شمار فتنوں کی آماجگاہ بلکہ تربیت گاہ بن چکا تھا۔ انہوں نے اپنے خطبات سے خلفاء، امراء، علماء اور عوام کے دل ہلا دیے۔ ان کے فیضِ اصلاح سے ہزاروں بے دین صراطِ مستقیم پر آئے اور لاکھوں بے راہ صالح و نیک بن گئے۔

امام غزالی رحمہ اللہ نے تکمیل کے بعد اپنی اصلاح کا رخ خاص طور پر امراء اور علماء کی طرف پھیرا۔ ان کے ہاتھ پر توبہ کرنے والوں کی فہرست سوانح نگاروں نے مرتب نہ کی

لیکن یہ حقیقت ہے کہ ان کے رشحاتِ قلم آج بھی باعثِ رشد و ہدایت ہیں۔  
امام احمد رضا رحمہ اللہ نے اپنے عہد میں دینی فتنوں کا کتنی پامردی سے مقابلہ کیا ہے، اس کا اجمالی ذکر ہو چکا ہے۔

ان کے بھتیجے مولانا حسنین رضا خاں رحمہ اللہ رقم طراز ہیں:  
”اس ہندوستان میں کوئی باطل فرقہ ایسا نہیں ہے جس کے رد میں ان کی  
بکثرت تحریریں موجود نہ ہوں۔ جب دین میں کوئی نیا فتنہ اٹھتا تو سب سے  
پہلے حضور اعلیٰ حضرت رحمہ اللہ کے زبان و قلم کو حرکت ہوتی اور کامل استیصال فرما  
کر چھوڑتے۔ میں خیال کرتا ہوں کہ ہر فتنہ انگیز کو فتنہ پھیلانے سے قبل یہ خیال  
مدتہا مدت تک باز رکھتا کہ اعلیٰ حضرت رحمہ اللہ کی سیفِ زبان و نیزہٗ قلم کا کیا  
جواب ہوگا؟“ (ایمان افروز و صایا صفحہ 7)

انہوں نے خود بکمالِ جوانمردی اوائلِ زندگی ہی میں یہ اعلان کر دیا تھا:

کلک رضا ہے خجر خونخوار برق بار  
اعداء سے کہ دو خیر منائیں نہ شر کریں

ملک العلماء مولانا ظفر الدین بہاری رحمہ اللہ اور برہان ملت مفتی برہان الحق صاحب  
مدظلہ و غیر ہم نے اپنے اپنے مضامین میں اعلیٰ حضرت رحمہ اللہ کی ان تصانیف کا ذکر تفصیل  
سے کیا ہے جو انہوں نے ردِ نصاریٰ، ردِ ملحدین، ردِ آریہ اور ردِ فرقِ باطلہ میں تصنیف کیں۔  
آپ رحمہ اللہ کی زبان فیضِ ترجمان سے بہت بے علموں اور فاسقوں کو بھی صلاح و  
فلاح کی زندگی نصیب ہوئی۔ ایک بار قریباً چونتیس دن جبل پور میں قیام فرمایا۔ بیشمار  
مسلمانوں نے اپنے علانیہ و خفیہ گناہوں سے ان کے دستِ پاک پر توبہ کی اور زبان کی تاثیر  
یہ تھی کہ سیدھی سادھی باتوں سے لوگوں کے دل امنڈ آتے تھے۔ نہ جانے مدتوں کے کتنے  
جھگڑے ان کی دو دو باتوں سے طے ہو گئے اور جو مسلمان باہمی نزاع و آویزش جیسے ظلمِ گناہ  
کے مرتکب ہوتے چلے آ رہے تھے، چشمِ زدن میں یک جان و دل ہو گئے۔

جبل پور کا واقعہ ہے کہ دو بھائیوں میں باہمی لڑائی تھی۔ چند کلمات کے بعد فرمایا:

خوب سمجھ لیجئے آپ دونوں صاحبوں میں جو سبقت ملنے میں کرے گا، جنت کی طرف سبقت کرے گا۔ یہ فرمانا تھا کہ دونوں کے قلوب پر ایک برقی اثر ہوا اور بے تابانہ ایک دوسرے کے قدموں پر گر پڑے۔ آپس میں نہایت صاف دلی کے ساتھ لپٹ گئے۔ جوشِ محبت کی یہ حالت ہوئی کہ اگر حاضرین میں سے سنبھال نہ لیتے تو دونوں حضرات اس معانقہ قلبی میں گر پڑتے۔

خود بریلی شریف میں آئے دن اعلیٰ حضرت رحمہ اللہ کے ہاتھوں پر توبہ کرنے والوں کا کوئی شمار نہیں۔ جبل پور کے ایک جلسہ میں توبہ کرنے والوں کی فہرست شائع ہوئی۔ اعلیٰ حضرت رحمہ اللہ نے بتایا کہ اللہ و رسول کے گستاخوں سے صحابہ کرام اور اولیائے کبار بیزاری و نفرت کا سلوک کرتے تو بد مذہبوں، گستاخوں سے صحبت و قربت رکھنے والے بہت سے لوگوں نے توبہ کی اور صدقِ دل سے تائب ہوئے۔ اس پر ارشاد فرمایا: بھائیو! یہ وقت نزولِ رحمتِ الہی ہے۔ سب حضرات اپنے اپنے گناہوں سے توبہ کریں۔ جن کے خفیہ ہوں، وہ خفیہ اور جن کے علانیہ ہوں، وہ علانیہ۔ فقیر دعاء کرتا ہے کہ مولیٰ تعالیٰ آپ حضرات کو استقامت مرحمت فرمائے۔ جو داڑھی منڈاتے یا کترواتے ہوں یا چڑھاتے یا سیاہ خضاب لگاتے ہوں، وہ اور ایسے ہی جو علانیہ گناہ کرتے ہوں انہیں علانیہ توبہ کرنی چاہیے اور جو گناہ خفیہ طور پر کئے ان سے پوشیدہ کہ گناہ کا اعلان بھی گناہ ہے۔ ان چند فقرہوں میں اللہ ہی جانے کیا اثر تھا کہ لوگ دھاڑیں مار مار کر رونے لگے۔ گویا وہ اپنے گناہوں کے دفترِ آنسوؤں سے دھو رہے تھے اور بے تابانہ پروانہ وار اس شمعِ انجمنِ محمدی پر نثار ہوتے (اس شیخِ ارشاد کے) قدموں پر گڑ گڑا کر اپنے خفیہ و علانیہ گناہوں سے توبہ کر رہے تھے۔ عجب سماں تھا۔ جو لوگ حاضر جلسہ نہ تھے انہیں بعد کو اطلاع ہوئی، وہ سب حاضر ہو کر تائب ہوتے گئے۔ دوسرے دن وقتِ ظہر جبل پور سے روانگی تھی۔ لوگ اسٹیشن تک آئے اور تائب ہوئے۔

(الملفوظ حصہ 2 صفحہ 71 ملخصاً)

شبِ برأت بارگاہِ خداوندی میں توبہ کا بھی موقع ہے اور اپنے دینی بھائیوں سے مصالحت و معافی حقوق کا بھی۔ اسے امام احمد رضا رحمہ اللہ کے مکتوبِ گرامی کی روشنی میں سمجھئے



اور ان کی اصلاح و ہدایت کا منظر بھی دیکھئے کیونکہ یہ مکتوب کسی خاص فرد کیلئے نہیں بلکہ ایک گشتی مراسلہ کی صورت میں طبع کرا کے ہر علاقہ کے سربراہ آوردہ حضرات کے یہاں شب برات کے موقع پر بھیجا جاتا تھا۔

”شب براءت قریب ہے، اس رات تمام بندوں کے اعمال حضرت عزت میں پیش ہوتے ہیں۔ مولیٰ ﷺ بطفیل حضور پر نور شافع یوم النشور علیہ افضل الصلوٰۃ والسلام مسلمانوں کے ذنوب (گناہ) معاف فرماتا ہے مگر چند۔ ان میں وہ دو مسلمان جو باہم دنیوی وجہ سے رنجش رکھتے ہیں۔ فرماتا ہے: ان کو رہنے دو جب تک آپس میں صلح نہ کر لیں لہذا اہلسنت کو چاہئے کہ حتی الوسع قبل غروب آفتاب ۱۴ شعبان باہم ایک دوسرے سے صفائی کر لیں۔ ایک دوسرے کے حقوق ادا کر دیں یا معاف کرالیں کہ باذنہ تعالیٰ حقوق العباد سے صحائف اعمالی خالی ہو کر بارگاہ عزت میں پیش ہوں۔ حقوق مولیٰ تعالیٰ کیلئے توبہ صادقہ کافی ہے۔

التَّائِبُ مِنَ الذَّنْبِ كَمَنْ لَا ذَنْبَ لَهُ

”گناہوں سے توبہ کرنے والا اس شخص کی طرح ہے جس نے کوئی گناہ کیا ہی نہیں۔“

ایسی حالت میں باذنہ تعالیٰ ضرور اس شب میں امید مغفرت تامہ ہے بشرط صحت عقیدہ وَهُوَ الْغَفُورُ الرَّحِيمُ۔

یہ سب مصالحت اخوان و معافی حقوق بحمدہ تعالیٰ یہاں سالہائے دراز سے جاری ہے۔ امید کہ آپ بھی وہاں مسلمانوں میں اس کا اجراء کر کے مَنْ سَنَّ فِي الْإِسْلَامِ سُنَّةً حَسَنَةً ... الخ کے مصداق ہوں۔ سب مسلمانوں کو سمجھا دیا جائے کہ وہاں نہ خالی زبان دیکھی جاتی ہے نہ نفاق پسند ہے۔ صلح و معافی سب سچے دل سے ہو۔“ (حیات اعلیٰ حضرت صفحہ 268)

۱۔ یہ مکتوب ہمیں حیات اعلیٰ حضرت کے حصہ مکتوبات سے دستیاب ہوا جس کے ساتھ یہ بھی درج ہے کہ یہ

منبع اہلسنت بریلی میں چھپا۔ ۱۲ محمد احمد مصباحی

اس سے اندازہ ہوتا ہے کہ امام احمد رضا رحمہ اللہ عامہ مسلمین کی ہدایت کیلئے مکتوبات و اشتہارات طبع کرا کے تقسیم کر دیا کرتے تھے اور خاص علماء و سربراہ آوردہ حضرات کے پاس بھی بھیجتے تھے تاکہ ان کے ذریعے ان کے حلقہ اثر میں کار ہدایت مکمل ہو سکے۔ کاش! اس قسم کے سب اشتہارات و مکتوبات جمع کر کے یکجا طبع کر دیے گئے ہوتے تو آج بھی بہت سے مسلمانوں کیلئے رشد و اصلاح کا کام انجام دیتے۔

ایک ہدایت نامہ ماہنامہ الرضا بریلی میں ملتا ہے جس کا متن یہ ہے:

”احباب علمائے شریعت اور بردارانِ طریقت کو ہدایت کی جاتی ہے کہ خدمتِ دینی کو کسبِ معیشت کا ذریعہ نہ بنائیں اور سخت تاکید ہے کہ دستِ سوال دراز کرنا تو درکنار اشاعتِ دین و حمایتِ سنت میں مالی منفعت کا خیال دل میں نہ لائیں، بلکہ ان کی خدمت خالصاً لوجہ اللہ ہو۔ ہاں! اگر بلا طلب اہل محبت سے کچھ نذر پائیں، رد نہ فرمائیں کہ اس کا قبول کرنا سنت ہے۔“

(ماہنامہ الرضا بابت ربیع الاول و جمادی الاولیٰ 1338ھ)

شہر احمد آباد کے مسلمانوں میں ایک بار باہمی نزاع پڑا۔ لوگوں نے امام احمد رضا رحمہ اللہ کی خدمت میں لکھا کہ یہاں ایک جھگڑا پڑا ہے۔ ایک مسجد مدت سے بن گئی اور ایک مسجد اب بن رہی ہے، ہر دو جانب کے فتوے نکلے ہیں۔ مذکور دونوں فتوے آپ کی خدمتِ اقدس میں روانہ ہیں۔ بغور ملاحظہ فرما کر جو حکم صحیح ہو، روانہ کریں۔ آپ کی حق تحریر آنے سے انشاء اللہ العزیز شرمٹ جائے، ایسی امید ہے۔

امام احمد رضا بریلوی رحمہ اللہ دونوں فتوؤں کو ملاحظہ فرمانے، مسجد ضرار کی حقیقت بتانے اور دیگر احکام شرعیہ واضح فرمانے کے بعد آخر میں رقمطراز ہیں:

”فقیر کو بحدہ تعالیٰ تمام سنی بھائیوں سے خدمتِ گاری کا شرف حاصل ہے لہذا دونوں فریق سے دست بستہ عرض ہے کہ رنجش جانے دیں۔ اِنَّمَا الْمُؤْمِنُونَ اِخْوَةٌ پر نظر فرما کر گلے مل لیں۔ فریقِ اول کو اپنی نیت معلوم ہے اور اللہ تعالیٰ اس سے زائد اس کی نسبت جانتا ہے۔ اگر واقع میں مسجد انہوں نے مجھض براہ

نفسانیت بقصدِ اضرارِ مسجدِ سابق بنائی ہے تو ضرور وہ مسجدِ ضرار ہے، اسے دور کریں اور تائب ہوں مگر فریقِ دوم کو ہرگز حلال نہیں کہ مسلمانوں پر اتنی سخت بدگمانی کر کے معاذ اللہ مسجد ڈھانا چاہیں اور ایسے بے معنی نام کے فتوؤں کی آڑ لیں جو اس سے زیادہ اور کیا ظلم کریں گے کہ مسجد گرانے کا حکم دیتے اور حاکمِ وقت کو بربادی خانہ خدا پر ابھارتے ہیں۔ وَالْعِيَاذُ بِاللّٰهِ رَبِّ الْعَالَمِينَ وَلَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ۔

فقیر اپنے اس خط کی نقل فرماتا ہوں کہ کو بھی بھیجے گا کہ میں نے دونوں کی خدمت میں دست بستہ عرض کی ہے اور اصلاح کی توفیق دینے والا خدا ہے۔ وَالسَّلَامُ عَلَى جَمِيعِ اِخْوَانِنَا اَهْلِ السُّنَّةِ وَالْجَمَاعَةِ۔

فقیر احمد رضا قادری عفی عنہ

شعبان المعظم یوم الاحد ۱۳۲۹ھ

(فتاویٰ رضویہ جلد 6 صفحہ 412)

اب میں خود اعلیٰ حضرت رحمہ اللہ کی تصانیف سے ان کی اصلاح و تربیت کا منظر پیش کرنا چاہتا ہوں جسے دیکھ کر اہل نظر خود فیصلہ کر سکتے ہیں کہ یہ صرف مفتی و عالم کا قلم ہے یا صوفی و عارف کا خامہ پُر اثر؟

ایک شخص قیلولہ ایسے وقت کرتا تھا کہ اس کی جماعت ظہر چھوٹ جاتی اور عذر یہ تھا کہ مجھے ”تہجد پڑھنا“ رہتا ہے، جس کیلئے دن میں قیلولہ ضروری ہے، نہ کروں تو تہجد فوت ہو۔ اس کے متعلق آپ رحمہ اللہ فرماتے ہیں:

”حضور اقدس صلی اللہ علیہ وسلم نے کب ایسے تہجد و قیلولہ کے طرف بلایا جن سے جماعت فریضہ فوت ہو؟ کیا قرآن و حدیث ایسے ہی تہجد کی ترغیب دیتے ہیں؟ کیا سلف صالح نے ایسی ہی قیام لیل کئے ہیں؟ حَاشَاكَذَا۔

ترجمہ نہ ری بکعبہ اے اعرابی!

کیں رہ کہ تو می روی بترکستان است

یا ہذا! سنت ادا کیا چاہتا ہے تو بروجہ سنت ادا کر۔ یہ کیا کہ سنت لیجئے اور واجب فوت کیجئے۔ ذرا بگوش ہوش سن! اگرچہ حق تلخ گزرے، وسوسہ ڈالنے والے نے تجھے یہ جھوٹا بہانا سکھایا کہ اسے مفتیانِ زمانہ پر پیش کرے۔ جس کا خیال ترغیباتِ تہجد کی طرف جائے، تجھے تقویتِ جماعت کی اجازت دے۔ جس کی نظر تاکیداتِ جماعت پر جائے، تجھے ترکِ تہجد کی مشورت دے مگر حاشا! خدامِ فقہ و حدیث بتوفیقہ رحمہم اللہ حقیقتِ امر سے آگاہ ہیں۔ ان کے یہاں عقل سلیم و نظرِ قویم دو عادل گواہ شہادت دے چکے ہیں کہ تہجد و جماعت میں تعارض نہیں۔ ان میں کوئی دوسرے کی تقویت کا داعی نہیں بلکہ یہ ہوائے نفسِ شریر و سوائے طرزِ تدبیر سے ناشی ہوا۔

یا ہذا! اگر تو وقتِ جماعت جاگتا ہوتا اور بطلبِ آرام پڑا رہتا ہے جب تو صراحتہ گنہگار و تارکِ واجب اور عذرِ باطل میں کاذب ہے اور اگر ایسا نہیں تو اپنی حالت جانچ کہ یہ فتنہ خواب کیونکر جاگا اور یہ فسادِ عجب کہاں سے پیدا ہوا؟ اس کی تدبیر کر۔ کیا تو قیلولہ ایسے تنگ وقت کرتا ہے کہ وقتِ جماعت قریب ہوتا ہے۔ ناچار ہوشیار نہیں ہونے پاتا؟ یوں ہے تو اول وقت خواب کر۔ اولیاءِ کرام قدسنا اللہ باسراہم نے قیلولہ کیلئے خالی وقت رکھا ہے جس میں نماز و تلاوت نہیں یعنی ضحوۃ کبریٰ سے نصف النہار تک۔ وہ فرماتے ہیں کہ چاشت و غیرہ سے فارغ ہو کر خواب خوب ہے کہ اس سے تہجد میں مدد ملتی ہے اور ٹھیک دوپہر ہونے سے کچھ پہلے جاگنا چاہئے۔ ظاہر ہے کہ جو پیش از زوال بیدار ہو لیا، اس سے فوتِ جماعت کے کوئی معنی نہیں۔

کیا اس وقت سونے میں تجھے کچھ عذر ہے؟ اچھا ٹھیک دوپہر کو سو مگر نہ اتنا کہ وقتِ جماعت آجائے۔ ایک ساعتِ قلیلہ قیلولہ بس ہے۔ اگر طولِ خواب سے خوف کرتا ہے۔

1۔ تکیہ نہ رکھ۔ بچھونا نہ بچھا کہ بے تکیہ و بے بستر سونا بھی مسنون ہے۔



- 2- سوتے وقت دل کو خیالِ جماعت سے خوب متعلق رکھ کر فکر کی نیند غافل نہیں ہوتی۔
  - 3- کھانا حتی الامکان علی الصباح کھا کہ وقتِ نوم تک بخاراتِ طعام فرو ہو لیں اور طولِ منام کے باعث نہ ہوں۔
  - 4- سب سے بہتر علاجِ تقلیلِ غذا ہے۔ پیٹ بھر کر قیامِ لیل کا شوق رکھنا بانجھ سے بچے مانگنا ہے۔ جو بہت کھائے گا، بہت پیے گا۔ جو بہت پیے گا، بہت سوئے گا۔ جو بہت سوئے گا، آپ ہی خیرات و برکات کھوئے گا۔
  - 5- یوں نہ گزرے تو قیامِ لیل میں تخفیف کر۔ دور کعتیں خفیف و تمام بعد نماز عشاء ذرا سونے کے بعد شب میں کسی وقت پڑھنی اگرچہ آدھی رات سے پہلے ادائے تہجد کو بس ہیں مثلاً نو بجے عشاء پڑھ کر سو رہا، دس بجے اٹھ کر دور کعتیں پڑھ لیں، تہجد ہو گیا۔
  - 6- سوتے وقت اللہ ﷻ سے توفیقِ جماعت کی دعا اور اس پر سچا توکل۔ مولیٰ تبارک و تعالیٰ جب تیرا حسنِ نیت و صدقِ عزیمت دیکھے گا، ضرور تیری مدد فرمائے گا۔  
مَنْ يَتَوَكَّلْ عَلَى اللَّهِ فَهُوَ حَسْبُهُ  
”جو اللہ پر توکل کرے تو اللہ اسے کافی ہے۔“
  - 7- اپنے اہل خانہ و غیر ہم سے کسی معتمد کو متعین کر کہ وقتِ جماعت سے پہلے جگادے۔ ان ساتوں تدبیروں کے بعد کسی وقت سوئے۔ انشاء اللہ تعالیٰ فوتِ جماعت سے محفوظ ہوگی..... الخ (فتاویٰ رضویہ جلد 3 صفحہ 330 تا 332 ملخصاً)
- صرف اہل دین ہی نہیں میں اہل زبان سے پوچھتا ہوں کہ یہ اسلوبِ عالمانہ ہے یا صوفیانہ؟ یہ فتاویٰ کی زبان ہے یا حضرت شیخ شہاب الدین سہروردی رحمہ اللہ کی عوارف اور ان کے شیخ سیدنا غوث اعظم رحمہ اللہ کی فتوح الغیب کی؟ یہ کسی مفتی محض کا قلم ہے یا کسی ہادی شریعت و طریقت کا؟
- اسی طرح ایک سوال آیا کہ کچھ لوگ ایسے ہیں جو نفلی صدقات و خیرات تو کرتے ہیں مگر فرضِ زکوٰۃ کی ادائیگی نہیں کرتے۔ اس کے جواب میں حکم شرعی اور اٹھارہ احادیث بیان کرنے کے بعد امام احمد رضا رحمہ اللہ خالص عرفانی و اصلاحی انداز میں فرماتے ہیں:

”زکوٰۃ نہ دینے کی جانکاہ آفتیں وہ نہیں جن کی تاب آسکے۔ نہ دینے والے کو ہزار ہا سال ان سخت عذابوں میں گرفتاری کی امید رکھنی چاہئے کہ ضعیف البنیان انسان کی کیا جان؟ اگر پہاڑوں پر ڈالے جائیں، سُرمہ ہو کر خاک میں مل جائیں۔ پھر اس سے بڑھ کر احمق کون کہ اپنا مال جھوٹے سچے نام کی خیرات میں صرف کرے اور اللہ ﷻ کا فرض اور اس بادشاہِ قہار کا وہ بھاری قرض گردن پر رہنے دے۔ یہ شیطان کا بڑا دھوکہ ہے کہ آدمی ٹونیک کے پردے میں ہلاک کرتا ہے۔ نادان سمجھتا ہی نہیں۔ (سمجھتا ہے) نیک کام کر رہا ہوں اور نہ جانا کہ نفل بے فرض نہ دھوکے کی ٹٹی ہے۔ اس کے قبول کی امید تو مفقود اور اس کے ترک کا عذاب گردن پر موجود۔

اے عزیز! فرض خاصِ سلطانی قرض ہے اور نفل گویا تحفہ و نذرانہ۔ قرض نہ دیجئے اور بالائی بیکار تحفے بھیجئے، وہ قابلِ قبول ہوں گے؟ خصوصاً اس شہنشاہِ غنی کی بارگاہ میں جو تمام جہان و جہانیاں سے بے نیاز ہے۔

اس شخص نے آج تک جس قدر خیرات کی، مسجد بنائی، گاؤں وقف کیا۔ یہ سب امور صحیح و لازم تو ہو گئے مگر بایں ہمہ جب تک زکوٰۃ پوری پوری نہ ادا کرے ان افعال پر امیدِ ثواب و قبول نہیں کہ کسی فعل کا صحیح ہو جانا اور بات ہے اور اس پر ثواب ملنا، مقبولِ بارگاہ ہونا اور بات ہے مثلاً اگر کوئی شخص دکھاوے کیلئے نماز پڑھے نماز صحیح تو ہوگئی، فرض اتر گیا پر نہ قبول ہوگی نہ ثواب پائے گا بلکہ الٹا گنہگار ہوگا۔ یہی حال اس شخص کا ہے۔

اے عزیز! اب شیطان لعین کہ انسان کا عدوِ مبین ہے بالکل ہلاک کر دینے اور یہ ذرا سا ڈورا جو قصدِ خیرات کا رہ گیا ہے جس سے فقراء کو تو نفع ہے، اسے بھی کاٹ دینے کیلئے یوں فقرہ سو جھائے گا کہ جو خیرات قبول نہیں تو کرنے سے کیا فائدہ؟ چلو اسے بھی دور کر دو اور شیطان کی پوری بندگی بجالاؤ مگر اللہ ﷻ کو تیری بھلائی اور عذابِ شدید سے رہائی منظور ہے تو وہ تیرے دل میں ڈالے گا کہ

اس حکم شرعی کا جواب یہ نہ تھا جو اس دشمن ایمان نے تجھے سکھایا اور رہا سہا بالکل متمرّد و سرکش بنایا بلکہ تجھے وہ فکر کرنی تھی جس کے باعث عذابِ سلطانی سے بھی نجات ملتی اور آج تک کے یہ وقف و مسجد و خیرات بھی سب مقبول ہو جانے کی امید پڑتی۔

وہ نیک تدبیر یہی ہے کہ زکوٰۃ نہ دینے سے صدق دل سے توبہ کیجئے۔ آج تک کی جتنی زکوٰۃ گردن پر ہے، فوراً دل کی خوشی کے ساتھ اپنے رب کا حکم ماننے، اور اسے راضی کرنے کو ادا کر دیجئے کہ شہنشاہِ بے نیاز کی درگاہ میں باغی غلاموں کی فہرست سے نام کٹ کر فرماں بردار بندوں کے دفتر میں چہرہ لکھا جائے۔ مہربان مولیٰ جس نے جان عطا کی، اعضاء دیے، مال دیا، کروڑوں نعمتیں بخشیں اس کے حضور منہ اجالا ہونے کی صورت نظر آئے اور مژدہ ہو، بشارت ہو، نوید ہو، تہنیت ہو کہ ایسا کرتے ہی اب تک جس قدر خیرات دی ہے، وقف کیا ہے، مسجد بنائی ہے، ان سب کی بھی مقبولی کی امید ہوگی کہ جس جرم کے باعث یہ قابل قبول نہ تھے۔ جب وہ زائل ہو گیا، انہیں بھی باذن اللہ شرف قبول حاصل ہو گیا (الی آخر ما افادوا جاد)

(فتاویٰ رضویہ جلد 4 صفحہ 436-438)

مختلف بدعات و منکرات پر امام احمد رضا رحمہ اللہ نے علمی اسلوب کے علاوہ خالص عرفانی اندازہ میں جو اصلاح و ارشاد کا کام کیا ہے انہی کو جمع کیا جائے تو ایک کتاب ہو لیکن میں سمجھتا ہوں کہ جس قدر ذکر ہو گیا اس مختصر مضمون کیلئے کافی ہوگا۔

مزید تفصیل کیلئے ”امام احمد رضا رحمہ اللہ اور بدعات و منکرات“ از مولانا یسین اختر مصباحی مطبوعہ فرید بکسٹال لاہور دیکھئے۔

بارگاہِ قادریّت:

سلوک و تصوف اور ارادت و طریقت میں ضروری ہے کہ اپنے آقائے نعمت سے بھرپور تعلق خاطر ہو۔ جیسا فیضانِ قلب و نظر سے بہرہ ور ہو سکتا ہے۔ امام احمد رضا رحمہ اللہ

اپنے مرشد گرامی سے سچی عقیدت رکھتے ہیں یہاں تک کہ اپنی علمی تصانیف کو بھی انہی کا فیض قرار دیتے ہیں۔ رسالہ حاجز البحرین الواقی عن جمع الصلوٰتین (۱۳۱۳ھ) جو فن حدیث میں امام احمد رضا رحمہ اللہ کی وسعت نظر اور کامل دستگاہ کا جیتا جاگتا ثبوت ہے، اس کے آغاز میں اپنے استاذ گرامی والد ماجد رحمہ اللہ کے ساتھ مرشد برحق کا ذکر بھی عجب والہانہ انداز میں لاتے ہیں۔ اسی طرح اوپر کے تمام مرشدوں کا جہاں بھی تذکرہ کرتے ہیں، بڑی ممنونیت و عزت کے ساتھ کرتے ہیں لیکن سلسلہ قادریہ کے مرشدین اپنے مرید سے یہی فرماتے ہیں کہ ہم نے تیرا ہاتھ حضور غوث اعظم سیدنا شیخ عبدالقادر جیلانی رحمہ اللہ کے دست پاک میں دیا۔ اس لیے اس سلسلہ والوں کے اصل مرشد و شیخ سید عبدالقادر جیلانی رحمہ اللہ ہی ہوتے ہیں۔ یہی وجہ ہے کہ دیگر اکابر کی طرح حضرت شیخ عبدالحق محدث دہلوی رحمہ اللہ اور امام احمد رضا قادری رحمہ اللہ بھی اس سرکار سے نسبت غلامی کا بڑا پر کیف اظہار فرماتے ہیں۔ اعلیٰ حضرت رحمہ اللہ نے بے شمار موقعوں پر فرمایا اور متعدد مقامات پر لکھا کہ یہ آستان قادریت کی غلامی کا صدقہ ہے۔

مولانا شاہ محمد ابراہیم قادری برکاتی مدد راسی خیدر آبادی رحمہ اللہ نے اطلاع دی کہ مولانا وکیل احمد سکندر پوری رحمہ اللہ قصیدہ غوثیہ کی شرح لکھ رہے ہیں اور بعض لوگ اس قصیدے کی عربیت پر کلام رکھتے ہیں۔ ان کا رد بھی اچھی طرح کر رہے ہیں۔ آپ اس قصیدے کی نسبت اور عربیت سے متعلق کیا فرماتے ہیں؟ اعلیٰ حضرت رحمہ اللہ نے جواب میں اولاً اس کی نسبت کی صحت ثابت کی پھر اس کی عربیت سے متعلق دس نکات تحریر فرمائے جن میں یہ مان کر کہ ممکن ہے اس کی عربیت میں کمی ہے بطور تنزیل کام کیا اور نکتہ ثانیہ میں اکابر علماء و ادباء کی تیس عبارتیں پیش کیں جن میں قواعد عربی کی رعایت نہ تھی وہ بھی نثر میں۔ جواب کے آخر میں فرماتے ہیں

”الحمد للہ کلام اپنے منتہی کو پہنچا اور اریاب مرتاب اپنی سزا کو مگرا بھی تو یہیں

حضرت معترض کی مزاج پرسی کرنی ہے۔ ذرا مہربانی فرما کر اپنے اعتراضات

تفصیلی سے اطلاع دیں اور اس وقت جواب تفصیلی کے مرتبے میں ہم پر

ہمارے آقا کا فیضان دیکھیں۔ ہاں! ہاں! اصلاً نہ شرمائیں۔ جہاں تک



اعتراض خاطر میں آئیں۔ سب ایک ایک کر کے بیان فرمائیں۔ کچھ اٹھا رکھنے کی تکلیف ہرگز نہ اٹھائیں۔ ہم بھی تو جانیں کہ قصیدہ مبارکہ میں ایسے کیا کچھ اغلاط دیکھ پائے ہیں جن کی بنا پر یہ شور اٹھائے ہیں۔“

ابتداء میں فرماتے ہیں:

”فقیر اپنے مجموعہ فتاویٰ کی جمع و تہذیب، رسائل والد ماجد کی تبیض و ترتیب، رسائل کثیرہ کی ترصیف اور کئی رسائل جدیدہ کی تصنیف میں مشغول تھا۔ قصد کیا نہایت اجمال چند سطر میں ایک مختصر جواب حاضر کرے۔ 25 ذی الحجہ (1306ھ) روز جمعہ مبارکہ کو اس طرف عزم کیا۔ سرکار فیض بار حضرت قادریہ مدار علیہ رضوان الغفار کا نام پاک سرکار اقدس سے نظر اول میں وہ جوش فیضان ہوا کہ عنانِ قلم روکتے روکتے ایک موجِ رسالے کا سامان ہوا۔“

(الزمزمة القمرية في الذب عن الخيرية)

محدث اعظم مولانا سید محمد اشرفی جیلانی کچھ چھوی رحمہ اللہ فرماتے ہیں:

”اعلیٰ حضرت رحمہ اللہ نے مجھے کارِ افتا پر لگانے سے پہلے خود گیارہ روپے کی شیرینی منگائی۔ اپنے پلنگ پر مجھ کو بٹھا کر اور شیرینی رکھ کر فاتحہ غوثیہ کر کے دستِ کرم سے شیرینی مجھ کو بھی عطا فرمائی اور حاضرین میں تقسیم کا حکم دیا کہ اچانک اعلیٰ حضرت رحمہ اللہ پلنگ سے اٹھ کھڑے ہوئے۔ سب حاضرین کے ساتھ میں بھی کھڑا ہو گیا کہ شاید کسی حاجت سے اندر تشریف لے جائیں گے لیکن حیرت بالائے حیرت یہ ہوئی کہ اعلیٰ حضرت رحمہ اللہ زمین پر اکڑوں بیٹھ گئے۔ سمجھ میں نہ آیا کہ یہ کیا ہو رہا ہے۔ دیکھا تو یہ دیکھا کہ تقسیم کرنے والے کی غفلت سے شیرینی کا ایک ذرہ زمین پر گر گیا تھا اور اعلیٰ حضرت رحمہ اللہ اس ذرے کو نوکِ زبان سے اٹھا رہے ہیں۔ اس واقعہ کو دیکھ کر سارے حاضرین سرکار غوثیت کی عظمت و محبت میں ڈوب گئے۔“

1- یہ واقعہ رزق کی تعظیم کے ساتھ بارگاہِ غوثیت کے اعزاز کا بھی پتہ دیتا ہے۔ ۱۲ محمد احمد مصباحی

اب میں سمجھا کہ بار بار مجھ سے جو فرمایا گیا کہ کچھ نہیں یہ آپ کے جدا مجد (سرکارِ غوثیت) کا صدقہ ہے وہ مجھے خاموش کر دینے کیلئے ہی نہ تھا اور نہ صرف مجھ کو شرم دلانا مقصود تھی بلکہ درحقیقت اعلیٰ حضرت رحمہ اللہ غوث پاک رضی اللہ عنہ کے ہاتھ میں چوں قلم در دست کاتب تھے۔

(خطبہ صدارت جشن ولادت اعلیٰ حضرت منعقدہ ناگپور 1379ھ، تجلیات امام احمد رضا نمبر ناگپور) اس کے دوسرے شواہد بھی ہیں۔ بچپن سے بارگاہِ قادریت کا ادب ملحوظ رہا۔ چھ برس کی عمر میں معلوم ہو گیا کہ بغداد شریف کس سمت ہے۔ اس وقت سے تازندگی ادھر کبھی پاؤں نہ پھیلایا۔ سمتِ قبلہ کا احترام تو آدابِ شرع میں داخل ہے مگر سمتِ مرشد کا ادب بارگاہِ عشق کا حصہ ہے۔ اس لئے اعلیٰ حضرت رحمہ اللہ نے فتوے کی زبان میں لکھا تو یہی لکھا کہ جانبِ شمال پاؤں پھیلا کر سونے میں کوئی ممانعت نہیں۔ ہاں! اگر اس خیال سے احتراز ہو کہ اس سمت بغداد شریف ہے اور مسجدِ اقصیٰ قبلہ انبیاء ہے تو یہ ایک معقول وجہ ہے۔ (فتاویٰ رضویہ) اپنا ایک خواب بیان فرماتے ہیں کہ ایک بار میں نے دیکھا کہ حضرت والد ماجد رحمہ اللہ کے ساتھ ایک سواری بہت نفیس اور اونچی بھی تھی۔ والد ماجد نے کمر پکڑ کر سوار کیا اور فرمایا: گیارہ درجے تک تو ہم نے پہنچا دیا آگے اللہ مالک ہے۔ میرے خیال میں اس سے مراد غلامی ہے سرکارِ غوثیت کی۔ (ملفوظات حصہ 3 صفحہ 29)

حقیقت بھی یہی ہے کہ امام احمد رضا رحمہ اللہ کو بارگاہِ قادریت سے وہ عقیدت و اُلفت تھی جو ایک سچے قادری کا حق ہے اور اس سرکار کی وہ عظمت و عزت ان کے پیشِ نظر تھی جو حضورِ غوثیت مآب کو سرکارِ مصطفیٰ علیہ التحیۃ و الثناء کی طرف سے کرامت ہوئی۔ عرض کرتے ہیں:

ترا ذرہ مہ کامل ہے یا غوث  
ترا قطرہ یم سائل ہے یا غوث  
کوئی سالک ہے یا واصل ہے یا غوث  
وہ کچھ بھی ہو ترا سائل ہے یا غوث

کہا تو نے کہ جو مانگو ملے گا  
رضا تجھ سے ترا سائل ہے یا غوث  
واہ کیا مرتبہ اے غوث ہے بالا تیرا  
اونچے اونچوں کے سروں سے قدم اعلیٰ تیرا  
سر بھلا کیا کوئی جانے کہ ہے کیا تیرا  
اولیاء ملتے ہیں آنکھیں وہ ہے تلوا تیرا  
کیا دے جس پہ حمایت کا ہو پنچہ تیرا  
شیر کو خطرے میں لاتا نہیں کتا تیرا  
بحر و بر، شہر و قریٰ، سہل و حزن، دشت و چمن  
کون سے چک پہ پہنچتا نہیں دعویٰ تیرا

ارشاد غوث اعظم:

أَفَلْتُ شَمُوسُ الْأَوَّلِينَ وَشَمْسُنَا  
أَبَدًا عَلَى أَفْقِ الْعُلَى لَا تَغْرُبُ

کی ترجمانی فرماتے ہیں:

سورج اگلوں کے چمکتے تھے چمک کر ڈوبے  
افق نور پہ ہے مہر ہمیشہ تیرا  
راج کس شہر میں کرتے نہیں تیرے خدام  
بانج کس نہر سے لیتا نہیں دریا تیرا  
مزارعِ چشت و بخارا و عراق و اجمیر  
کون سی کشت پہ برسا نہیں جھالا تیرا

بعض لوگ اولیاء میں سے دوسرے محبوبوں کو بھی سیدنا غوث اعظم رحمۃ اللہ علیہ کا ہمسرہ  
تہمیں، ان کا رد فرماتے ہیں:

اور محبوب ہیں، ہاں پر بھی یکساں تو نہیں

یوں تو محبوب ہے ہر چاہنے والا تیرا

بعض بزرگوں سے ایسے کلمات صادر ہوئے جن سے یہ ظاہر ہوتا کہ وہ خود کو غوثِ

اعظم رضی اللہ عنہ سے بھی برتر سمجھتے ہیں ان کے بارے میں ارشاد ہے:

”جس سے بھی اس قسم کے کلمات ادا ہوئے یا تو براہِ سکر یا غیہ ناواقفی۔ ہوش اور

علم میں آنے کے بعد سب نے اعتراف کیا۔ اس پر واقعات بھی بیان فرمائے

ہیں۔“ (ملفوظات جلد 3 صفحہ 75 و 76)

یہاں بھی اشارہ کرتے ہیں:

مشائخ میں کسی کی تجھ پہ تفضیل

بحکمِ اولیاء باطل ہے یا غوث

سکر کے جوش میں جو ہیں وہ تجھے کیا جانیں

خضر کے ہوش سے پوچھے کوئی رتبہ تیرا

عجز و نیاز کا منظر بھی دیکھیں۔

تجھ سے در، در سے سگ اور سگ سے ہے مجھ کو نسبت

میری گردن میں بھی ہے دور کا ڈورا تیرا

اس نشانی کے جو سگ ہیں نہیں مارے جاتے

حشر تک میرے گلے میں رہے پٹا تیرا

میری قسمت کی قسم کھائیں سگانِ بغداد

ہند میں بھی ہوں تو دیتا رہوں پہرا تیرا

تیری عزت کے ثار، اے مرے غیرت والے!

آہ صد آہ کہ یوں خوار ہو بُردہ تیرا

استمداد و استعانت کرتے ہوئے عرض گزار ہیں:



جلا دے دیں جلا دے کفر و الحاد  
کہ تو خسیہ تو قاتل ہے یا غوث  
ترا وقت اور پڑے یوں دین پر وقت  
نہ تو عاجز نہ تو غافل ہے یا غوث  
تو قوت دے میں تنہا کام بسیار  
بدن کمزور، دل کامل ہے یا غوث  
عدو بد دین مذہب والے حاسد  
تو ہی تنہا کا زورِ دل ہے یا غوث  
حسد سے ان کے سینے پاک کر دے  
کہ بدترِ دق سے بھی یہ سل ہے یا غوث

فصلِ غوثیت کے منکروں اور شانِ قادریت میں ہرزہ سرائیاں کرنے والوں کی  
طرف یوں التفات ہے:

عقل ہوتی تو خدا سے نہ لڑائی لیتے  
یہ گھٹائیں اُسے منظور بڑھانا تیرا  
مٹ گئے مٹتے ہیں مٹ جائیں گے اعداء تیرے  
نہ مٹا ہے نہ مٹے گا کبھی جہ چا تیرا  
سم قاتل ہے خدا کی قسم ان کا انکار  
منکرِ فضل حضور آہ یہ لکھا تیرا

سرکارِ غوثِ اعظم کا ارشاد ہے:

تَكْذِيبُكُمْ لِي سَمُّ قَاتِلٍ لِدِيَانِكُمْ وَ سَبَبٌ لِدَهَابِ دُنْيَاكُمْ وَ اخْرَاقُكُمْ  
”میرے ارشاد کو خلاف بتانا تمہارے دین کیلئے زہرِ قاتل اور تمہاری دنیا و عقبیٰ  
کی بربادی کا سبب ہے۔“ والعیاذ باللہ تعالیٰ (فتاویٰ رضویہ جلد 3 صفحہ 523)

اسی طرف اشارہ ہے:

یازِ اہلب کی غلامی سے یہ آنکھیں پھرنی  
دیکھ اڑ جائے گا ایمان کا طوطا تیرا  
حکم نافذ ہے تراء، خامہ تراء، سیف تری  
دم میں جو چاہے کرے، دور ہے شاہا تیرا

نسبتِ قادری اور غیرتِ نسبت کا اثر بھی امام احمد رضا رحمہ اللہ پر ویسا ہی تھا جو اکابر  
اولیاء کو اپنے شیوخ کی بارگاہوں میں ہوتا۔ ایک بار عرض کیا گیا: حضرت سید احمد زروق  
رضی اللہ عنہ نے (جو بزرگوں میں ہیں) فرمایا:

”جب کسی کو کوئی تکلیف پہنچے یا زروق کہ کر ندا کرے، میں فوراً اس کی مدد کروں  
گا۔

اعلیٰ حضرت رحمہ اللہ نے فرمایا:

”مگر میں نے کبھی اس قسم کی مدد نہ طلب کی۔ جب کبھی میں نے استعانت کی،  
یا غوث ہی کہا۔ یک در گیر، محکم گیر۔

میری عمر کا تیسواں سال تھا کہ حضرت محبوب الہی رحمہ اللہ کی درگاہ میں حاضر  
ہوا۔ احاطہ میں مزامیر وغیرہ کا شور مچا تھا۔ طبیعت منتشر ہوتی تھی۔ میں نے  
عرض کیا: حضور! میں آپ کے دربار میں حاضر ہوا ہوں۔ اس شور و شغب سے  
مجھے نجات ملے۔ جیسے ہی پہلا قدم روضہ مبارک میں رکھا ہے کہ معلوم ہوا سب  
یکدم چپ ہو گئے۔ میں سمجھا کہ واقعی سب لوگ خاموش ہو گئے۔ قدم درگاہ  
شریف سے باہر نکالا پھر وہی شور و غل تھا پھر اندر قدم رکھا پھر وہی خاموشی۔  
معلوم ہوا کہ یہ سب حضرت کا تصرف ہے۔ یہ بین کرامت دیکھ کر مدد مانگنی  
چاہی۔ بجائے حضرت محبوب الہی رضی اللہ عنہ کے اسم مبارک کے ”یا غوثا“ زبان  
سے نکلا۔ وہیں میں نے اکسیر اعظم (1302ھ) قصیدہ در شان غوث اعظم  
بھی تصنیف کیا۔ (ملفوظات حصہ 3 صفحہ 59)

اس قصیدہ میں عرض کرتے ہیں:

سر توئی سرور توئی سر را سروساماں توئی

جاں توئی جاناں توئی جاں را قرارِ جاں توئی

سیدنا غوث اعظم رضی اللہ عنہ نے بغداد میں جب برسرِ منبر فرمایا تھا:

قَدَمِيْ هَذِهِ عَلَى رَقْبَةِ كُلِّ وَلِيٍّ اَللّٰهُ

”میرا یہ قدم ہر ولی اللہ کی گردن پر ہے۔“

تو اولیائے روئے زمین کی طرح حضرت خواجہ معین الدین حسن چشتی اجمیری رحمہ اللہ

نے بھی سر زمین ہند سے جواب دیا:

بَلُّ عَلَى عَيْنِيْ وَرَاسِيْ

”بلکہ میرے چشم و سر پر۔“

اس کیفیت کو بھی نظم فرمایا ہے:

بہر پائیت خواجہ ہنداں شہ کیواں جناب

بل علی عینی و راسی گوید آں خا قاں توئی

بندہ ات، غیرت برد گر بردِ غیرت رود

وَرُود چوں بنگر دہم شاہ آں ایواں توئی

ایک قصیدہ میں عرض کیا گیا:

بندہ مجبور ہے خاطر پہ ہے قبضہ تیرا

یہ سرکار غوث اعظم رضی اللہ عنہ کے ایک ارشاد کا ترجمہ ہے۔ بعض حضرات کو اس پر اعتراض

ہوا۔ اسی طرح

”حاجیو آؤ شہنشاہ کا روضہ دیکھو“

پر ایک صاحب کو لفظ شہنشاہ کے غیر اللہ پر اطلاق کی ممانعت کا خدشہ ہوا تو دونوں کا مفصل

جواب ایک رسالہ میں جمع فرمایا ہے: فَقَدْ شَهْنشَاهُ وَاَنَّ الْقُلُوْبَ بِيَدِ الْمَحْبُوْبِ بِعَطَاءِ

اللہ (1326ھ)

بہجۃ الاسرار شریف اور دیگر اکابر کی کتابوں میں خود حضور غوث اعظم رضی اللہ عنہ سے ”صلاۃ

الاسرار“ مروی ہے جس میں بعد نماز سمت بغداد گیارہ قدم چلتے ہوئے سرکارِ غوثیت سے استمداد بھی ہے۔

غوث اعظم رحمہ اللہ فرماتے ہیں:

”جو حاجت ہو، پوری کی جائے گی۔“

یہ نماز اولیائے کرام کے معمولات و مجربات سے ہے۔ اعلیٰ حضرت رحمہ اللہ فرماتے ہیں:

حسن نیت ہو خطا پھر کبھی کرتا ہی نہیں

آزمایا ہے یگانا ہے دوگانہ تیرا

ظاہر ہے کہ منکرین استعانت و توسل کو اس ”صلاة الاسرار“ پر اعتراض ضرور ہوگا۔ ان

کے جواب میں ایک رسالہ ”انہار الانوار من یمّ صلاۃ الاسرار“ تصنیف فرمایا ہے جس

میں اکابر امت اور اکابر منکرین سے اس کا جواز ثابت کیا ہے۔ بہت سے اہم صوفیانہ نکات

بھی اس کے اندر رقم ہوئے ہیں پھر مولانا شاہ محمد ابراہیم قادری حیدر آبادی رحمہ اللہ کو اس نماز

کا اجازت نامہ لکھتے ہوئے عربی میں رسالہ ”ازہار الانوار من صبا صلاۃ الاسرار“ رقم فرمایا

ہے۔ جس میں نماز غوثیہ کا مکمل طریقہ سیدنا غوث اعظم رحمہ اللہ کے ارشاد کی شرح کے ضمن میں

لکھا ہے اور گیارہ کے عدد اور بارگاہِ غوثیت سے اس کے تعلق کے بارے میں بڑا ہی اہم نکتہ

قلم بند کیا ہے جو خالص ذوق و عرفانی ہے اور تصریح فرمائی ہے کہ یہ نکتہ قلب فقیر پر الہام غیبی

ہے۔ شاید اکثر حضرات کے فہم اور ذوق سے بالاتر ہو اس لئے یہاں نقل کی ضرورت نہیں

سمجھتا۔ اہل علم کی نظر سے گزر چکا ہو گا یا بعد میں دیکھ لیں گے۔ اس تفصیل کا مدعا یہ ہے کہ

بارگاہِ قادریت سے متعلق اعلیٰ حضرت رحمہ اللہ نے جو عرض کیا ہے:

۱۔ میاں ابوالحسن علی ندوی نے تو اعتراض سے بھی آگے بڑھ کر کھلا ہوا افتراء کیا ہے۔ ”ارکان شریعت“ کے

حاشیہ میں لکھا ہے کہ یہ ”نماز بغداد کی طرف رخ کر کے پڑھی جاتی ہے۔“

حالاں کہ تمام اہل سنت یہی جانتے اور لکھتے ہیں کہ یہ اللہ کیلئے دو رکعت نماز نقل ہے جس میں ہر رکعت

میں سورۃ فاتحہ اور گیارہ بار سورۃ اخلاص کی قرأت کی جائے گی اور پوری نماز میں دوسری نمازوں سے کوئی فرق

نہیں۔ بعد نماز حمد، درود، دعا اور استعانت البتہ ہے لیکن گمراہ گری اور افتراء پردازی کو حقیقت بیانی سے کیا

سرور کار؟ محمد احمد مصباحی



میری قسمت کی قسم کھائیں سگانِ بغداد  
ہند میں بھی ہوں تو دیتا رہوں پہرا تیرا  
یہ صرف شاعرانہ دعویٰ نہیں بلکہ حقیقت بھی یہی ہے کہ انہوں نے ناموسِ غوثیت کی  
حفاظت اور فضائلِ قادریت کے اظہار و اعلان میں کوئی فروگزاشت روانہ رکھی وہ ان کی  
محبت میں اعداء کی کوئی پروا نہ کرتے تھے۔ البتہ دوستوں کے اعتقاد و اعتماد کے تحفظ کی خاطر  
ہر شبہ و اعتراض کا شافی جواب دینا اپنا فرض منصبی ضرور سمجھتے تھے۔ وہ فرماتے ہیں:

دلِ اعداد کو رضا تیز نمک کی دھن ہے

اک ذرا اور چھڑکتا رہے خامہ تیرا

اس کے بعد چوتھا قصیدہ کہتے ہیں جس کا مقطع ہے:

اے رضا! چست غم ار جملہ جہاں دشمن تست

کردہ ام ما من خود قبلہ حاجاتے را

سیدنا غوثِ اعظم رضی اللہ عنہ کے ارشاد مبارک کے مطابق وہ اس پر کامل اعتماد رکھتے ہیں کہ  
ان کے اقوال کی تکذیب اور ان کے احوال کا انکار اپنی عاقبت کی بربادی ہے۔ اشعار میں  
بھی اس طرف اشارہ گزر چکا ہے۔ اسی اعتماد و اعتقاد کا ثمرہ ہے کہ مشکل مسائل میں حضرت  
قادریت سے ان پر فیوض و علوم کی بارش ہوتی کہ اثر خامہ دیکھتے رہیے۔ اس بارشِ فیض کا خود  
بھی ذکر فرماتے ہیں۔ رسالہ ”انہار الانوار من یم صلوة الاسرار“ کے آخر میں رقمطراز ہیں:

”یہ ہے جو اسے گدائے سرکارِ فیض بارِ قادریہ پر برکات و نعماتِ حضور پر نور

غوثِ اعظم رضی اللہ عنہ سے فائض ہوا۔

۔ گر قبول افتد زہے عز و شرف

گدائے بینوا، فقیر نامز، اپنے تاجدارِ عظیم الجود عظیم العطا کے بے نعمت و کرم بے  
علت سے اس صلے کا طالب کہ عفو و عافیت و حسنِ عاقبت کے ساتھ اس دارِ  
ناپائیدار سے رخصت ہوئے۔ مصطفیٰ صلی اللہ علیہ وسلم کے عزیز پسر، بتولِ زہرا کے لختِ  
جگر، علی مرتضیٰ کے نورِ نظر، حسن و حسین کے قرۃِ بصر، محیِ سنتِ ابی بکر و عمر

صلی اللہ تعالیٰ علی الحبيب وعلیہم وسلم یعنی حضور غوثِ صمدانی،  
قطب ربانی، واهب الآمال و مُعْطِی الْأَمَانِ حضور پر نور غوثِ اعظم، قطبِ عالم،  
مُحِی الدین ابو محمد عبدالقادر حسنی حسینی جیلانی رضی اللہ عنہ وارضاه وجعل حِرزَ نافی  
الدین رضاه کی محبت و عشق و عقیدت و اتباع و اطاعت پر جائے اور جس دن  
”یَوْمَ نَدْعُو كُلَّ اُنَاسٍ بِاِمَامِهِمْ“ کا ظہور ہو، یہ سراپا گناہ، زیرِ لوائے بیکس  
پناہ، سرکارِ قادریت ظنِ الہِ جگہ پائے۔ فَإِنَّ ذَٰلِكَ عَلَى اللّٰهِ یَسِیرٌ۔ اِنَّ اللّٰهَ  
عَلٰی کُلِّ شَیْءٍ قَدِیْرٌ۔ (فتاویٰ رضویہ جلد 3 صفحہ 548)

اسی نسبت و عقیدت کا صلہ تھا کہ اربابِ باطن کو سرکارِ غوثیت سے یہی بتایا گیا کہ ہمارا  
نائب بریلی میں احمد رضا ہے۔ مولانا عبدالعلیم صدیقی میرٹھی رحمہ اللہ نے بھی اپنی منقبت میں  
اس طرف اشارہ کیا ہے۔ وہ نواسخ ہیں:

تمہیں پھیلا رہے ہو علمِ حق اکنافِ عالم میں  
امامِ اہلسنت نائبِ غوثِ الوری تم ہو

### کرامات:

امام احمد رضا رحمہ اللہ کے تصوفِ عملی کے باب میں اب تک جو ذکر ہوا یہی وہ  
استقامت علی الشریعہ ہے جسے سیدنا غوثِ اعظم رضی اللہ عنہ نے ولی کی کرامت کہا اور یہی وہ  
کرامت ہے جس کے بارے میں سید الکاشفین حضرت محی الدین ابن عربی رحمہ اللہ نے  
فرمایا کہ اس میں استدراج اور مکر کا دخل نہیں۔ یہ اصل کرامتِ معنوی ہے جس پر خاص کو  
آگاہی ہوتی ہے لیکن ان کی حیات میں بہت سی کراماتِ حسی بھی موجود ہیں جو سوانح کی  
کتابوں میں ملاحظہ کی جاسکتی ہیں۔

اب میں بعض وہ کرامات بھی ذکر کر دوں جو عوام کو بھی محسوس ہونے والی ہیں اور کرامتِ  
معنوی کے ثبوت کے بعد کرامتِ حسی بلاشبہ دلیل ولایت یا دلیل بالائے دلیل ہے۔

۱۔ اوقاتِ کقبض و بسط بھی کراماتِ اولیاء سے ہے۔ امام عبدالوہاب شعرانی رحمہ اللہ نے  
”الیواقیت والجواہر فی بیان عقائد الاکابر“ کی تصنیف کے دوران ایک قلیل مدت میں

متعدد بار پوری ”فتوحات مکیہ لابن العربی“ کا مطالعہ کیا جب کہ اتنی ضخیم کتاب اتنی بار بالاستیعاب دیکھنے کیلئے مدتِ مدید درکار تھی۔ اسے خود علامہ شعرانی رحمۃ اللہ علیہ نے اپنی کرامت شمار کیا کیوں کہ ان کے نزدیک ضروری ہے کہ ولی کو خود بھی اپنی کرامت پر اعتقاد و یقین ہو جس طرح نبی کو اپنے معجزہ پر خود بھی یقین ہونا ضروری ہے۔

سیدی امام احمد رضا رحمۃ اللہ علیہ الفیوضات الملکیہ لمحَب الدولة المکیہ (1324ھ) میں خود اپنی ایک کرامت اسی قسم کی بیان کرتے ہیں اگرچہ حاشیہ میں انکسار اسے کرامت نہیں بلکہ معونت لکھا ہے، فرماتے ہیں:

”فقیر قادری کے ساتھ دوبار ایسا معاملہ پیش آیا کہ آخر وقتِ فجر میں بیدار ہوا جب کہ کنارہ آفتاب چمکنے میں بحسابِ علم توقیت صرف دس منٹ باقی تھے، غسل کی ضرورت تھی۔ استنجاء، تطہیر، نجاست اور مسواک سے فارغ ہو کر غسل خانہ میں گیا۔ گھڑی باہر رکھ دی تھی، اندر جا کر ایسا محسوس ہوا کہ وقت ابھی زیادہ ہے اس لئے سارے گرم کپڑے اتار کر رعایتِ آداب و سنن کے ساتھ باطمینان غسل کیا پھر سر سے اچھی طرح پانی جذب کر کے تمام کپڑے پہنے۔ باہر آ کر گھڑی دیکھی تو اس میں بالکل اتنا ہی وقت ہے جتنا پہلے تھا۔ خیال ہوا کہ رکھ دینے سے گھڑی بند ہو گئی تھی اور اٹھا لینے سے ابھی چلنے لگی اور نماز کا وقت نکل گیا اس لئے کہ اتنے سارے کاموں میں یقیناً دس منٹ سے زیادہ وقت صرف ہوا ہے اس فقیر کو ہیئت و نجوم اور توقیت کی بھی کامل معرفت ہے، نگاہ اٹھا کر دیکھا تو اُفق یہ بتا رہا ہے کہ ابھی وقت ہے اور اتنا کہ فرض ہی نہیں سنتوں کی بھی گنجائش ہے لہذا سنتیں ادا کیں۔ فرض، جماعت پڑھا اور مکان واپس ہو کر گھر کی عمدہ و صحیح بڑی گھڑی سے اپنی گھڑی ملائی تو دونوں بالکل مطابق تھیں اس سے سمجھا کہ چھوٹی گھڑی بند نہیں ہوئی تھی۔ اگر ایسا ہوتا تو دونوں میں ضرور فرق ہوتا۔ یقین کیا کہ مولیٰ سبحانہ تعالیٰ نے اس فقیر کے لئے ایک سیکنڈ سے کم وقت اتنا وسیع فرمایا کہ ان سارے کاموں کی گنجائش نکل

آئی۔ وَالْحَمْدُ لِلّٰهِ رَبِّ الْعَالَمِينَ۔ (الفیوض الملکیہ لحب الدولۃ الملکیۃ ملخصاً مترجماً)

خیال رہے کہ یہ واقعہ دوبار پیش آیا اور اس میں شبہ نہیں کہ سیکنڈ سے کم وقت کا اتنا بسیط وسیع ہونا خارقِ عادت اور کرامت ضرور ہے۔

2- ایک بار اسمِ اعظم کا ذکر نکل آیا۔ فرمایا: ہر شخص کیلئے اسمِ اعظم الگ الگ ہوتا ہے اور جتنے حاضر تھے سب کیلئے اسمِ اعظم الگ الگ تجویز فرمایا۔ سید قناعت علی صاحب کی باری تھی کہ عصر کی اذان ہو گئی اور جلسہ برخاست ہو گیا۔ سید صاحب کو حسرت رہ گئی اس وقت تک دل میں یہی کسک رہی، بکتر نے تکبیر کہی۔ حی علی الفلاح پر اعلیٰ حضرت رحمہ اللہ اٹھے اور مصلیٰ پر دایاں قدم رکھا۔ اس وقت سید صاحب بالکل مایوس ہو کر دل میں کہنے لگے کہ آج یہ پہلی مثال ہے کہ میں محروم رہ جاتا ہوں۔ اعلیٰ حضرت رحمہ اللہ نے فوراً ان کی طرف مڑ کر فرمایا: آپ کیلئے اسمِ اعظم ”یا خالق یا اللہ“ ہے پھر تکبیر تحریر یہ کہی۔

3- جبل پور قیام کے زمانے میں ایک بار اعلیٰ حضرت رحمہ اللہ محفلِ میلاد شریف میں سرورِ عالم مصلیٰ علیہ السلام کے فضائل و کمالات بیان فرما رہے تھے۔ اسی دورانِ یکا یک منبر سے اتر کر کھڑے ہو گئے اور صلوٰۃ و سلام عرض کرنے لگے۔ لوگوں کو حیرت ہوئی کہ بیچ تقریر میں اچانک یہ کیا ہوا۔ تھوڑی دیر کے بعد پھر تقریر شروع کی اور جلسہ ختم ہوا۔ بعد اجلاس مولانا مفتی برہان الحق صاحب رحمہ اللہ اور ایک مردِ صالح، دو بزرگوں نے الگ الگ نشستوں میں بیان کیا۔ درمیانِ تقریر ہماری آنکھ لگ گئی۔ ہم نے ایک عجیب جلوۂ نور دیکھا جو پوری فضاء کو محیط ہوتا جا رہا تھا اسی میں ہم محو تھے کہ صلوٰۃ و سلام کی آواز کانوں میں آنے لگی جسے سن کر آنکھ کھل گئی۔ اعلیٰ حضرت رحمہ اللہ نے فرمایا: یہ سرکارِ کرم تھا کہ تجلی فرمائی۔ لوگوں نے اب سمجھا کہ درمیانِ تقریر اچانک منبر سے اتر کر صلوٰۃ و سلام پیش کرنے کا سبب کیا تھا؟

ان عرفانی آنکھوں نے بیداری میں وہ جلوۂ نورانی ملاحظہ فرمایا: با ادب کھڑے ہو کر نذرانہ صلوٰۃ و سلام پیش کرنے لگے۔ ایسا ہی واقعہ سیدنا غوثِ اعظم رضی اللہ عنہ کے ایک وعظ میں پیش آیا تھا۔



4۔ اعلیٰ حضرت رحمۃ اللہ علیہ کے ایک مرید با اخلاص امجد علی خاں بھینسوڑی شریف کے رہنے والے تھے۔ کسی شکار میں ان کی گولی بجائے شکار کے آدمی پر لگی۔ پولیس نے مقدمہ قائم کر دیا اور قتل ثابت ہو گیا۔ پھانسی کی سزا سنائی گئی۔ ان کے گھر والے جیل میں پہنچے تو کہا: اطمینان رکھو! میں صبح گھر پر ناشتہ کروں گا۔ میرے پیرومرشد نے فرمایا ہے کہ ”جاؤ! ہم نے تمہیں چھوڑ دیا“۔ اب اُن کا حسن اعتقاد اور کمال اعتماد بھی دیکھئے۔ جلا دوں نے پھانسی کے تختہ پر کھڑا کر دیا اور پوچھا: اپنی خواہش بتاؤ! انہوں نے جواب دیا: ابھی میرا وقت نہیں آیا ہے، وہ سب حیرت سے منہ تکتے لگے کہ عجب دیوانہ ہے، تختہ دار پر کھڑا کیا جا چکا ہے، جان جانے میں صرف پھندا کھینچنے کی دیر ہے اور کہتا ہے: ابھی میرا وقت نہیں آیا۔ اتنے میں لندن سے تارا آیا کہ ملکہ وکٹوریہ کی تاج پوشی کی خوشی میں اتنے خونی، اتنے قیدی رہا کئے جائیں۔ ان کو اتار لیا گیا۔ گھر آ کر دیکھا تو لاش لانے کی تیاری ہو رہی تھی اور کہرام مچا تھا۔ انہیں دیکھ کر سب حیرت زدہ رہ گئے مگر انہوں نے کہا کہ مجھ اپنے پیرومرشد کے ارشاد پر یقین تھا۔ اس لئے میں نے کہا تھا کہ ناشتہ گھر آ کر کروں گا۔ ناشتہ لاؤ لیکن ابھی ناشتہ کہاں؟

5۔ ایک اور واقعہ بنارس میں پیش آیا جس کے راوی اعلیٰ حضرت رحمۃ اللہ علیہ کے خادم خاص جناب کفایت اللہ صاحب ہیں۔ بیان فرماتے ہیں: اعلیٰ حضرت رحمۃ اللہ علیہ بنارس تشریف لے گئے، ایک دن دوپہر کو ایک جگہ دعوت تھی۔ میں بھی ہمراہ تھا۔ واپسی میں تانگے والے سے فرمایا: اس طرف فلاں مندر کے سامنے سے ہوتے ہوئے چلو! مجھے حیرت ہوئی کہ اعلیٰ حضرت رحمۃ اللہ علیہ بنارس کب تشریف لائے اور کیسے یہاں کی گلیوں سے واقف ہوئے اور اس مندر کا نام کب سنا؟ اسی حیرت میں تھا کہ تانگہ مندر کے سامنے پہنچا۔ دیکھا کہ ایک سادھو مندر سے نکلا اور تانگہ کی طرف دوڑا۔ آپ نے تانگہ رکوا دیا۔ اس نے اعلیٰ حضرت رحمۃ اللہ علیہ کو ادب سے سلام کیا اور کان میں کچھ باتیں ہوئیں جو میری سمجھ سے باہر تھیں پھر وہ سادھو مندر میں چلا گیا۔ ادھر تانگہ بھی چل پڑا تب میں نے عرض کی: حضور یہ کون تھا؟ فرمایا: ”ابدالی وقت“۔ عرض کی: مندر میں! فرمایا:

آم کھائیے، پتہ نہ گئے۔“ (کراماتِ اعلیٰ حضرت صفحہ 67)

کراماتِ حسی کا تذکرہ یہیں ختم کرتا ہوں۔ یہ ذہن نشین رہے کہ اصل کرامت استقامت علی الشریعہ ہے، اس کے بعد اگر کوئی خارقِ عادت ثابت ہو تو یقیناً کرامت ہوگا ورنہ استدراج میں داخل ہوگا اور امام احمد رضا رحمہ اللہ کی کرامت یہ بھی ہے کہ ان کے خلفاء، تلامذہ اور مریدین اصحابِ کرامت ہوئے۔

حضرت صدر الشریعہ مولانا امجد علی اعظمی مصنف بہارِ شریعت رحمہ اللہ خاص اعلیٰ حضرت رحمہ اللہ کے خلیفہ و مرید تھے۔ ان کی جامعیتِ شریعت و طریقت معروف و مشہور ہے۔ وصال کے بعد برسات کی وجہ سے مزار شریف کا ایک حصہ کھل گیا۔ پورا باغ جس میں مدفون ہیں، خوشبو سے معطر ہو گیا۔ گھوسی کے چھوٹے بڑے سب نے اس کرامت کا مشاہدہ کیا اور عینی شاہدین کا بیان ہے کہ یہ خوشبو نہ پہلے ہم نے کسی چیز میں پائی نہ بعد میں اس کی نظیر نظر آئی۔ غیروں نے بھی دیکھا اور بر ملا اس کا اعتراف کیا۔

اعلیٰ حضرت رحمہ اللہ کے خلفِ اصغر حضرت مفتی اعظم ہند مولانا مصطفیٰ رضا خاں رحمہ اللہ ملفوظات کے دیباچہ میں فرماتے ہیں:

”صحبت بغیر رنگ لائے نہیں رہتی اور پھر اچھوں کی صحبت اور وہ بھی کون جنہیں سید العلماء کہیں تو حق یہ ہے کہ حق ادا نہ ہو، جنہیں تاج العرفاء کہیں تو بجا، جنہیں مجدِ وقت اور امامِ اولیاء سے تعبیر کریں تو صحیح، جنہیں حریم شریفین طیبین کے علمائے کرام نے مدائحِ جلیلہ سے سراہا۔ اِنَّهُ السَّيِّدُ الْفَرْدُ الْاِمَامُ کہا۔ ان کے ہاتھ پر بیعت ہوئے، انہیں اپنا شیخِ طریقت بنایا۔ ان سے سندیں لیں، اجازتیں لیں، انہیں اپنا استاد بنایا۔ پھر ایسے کی صحبت کیسی با برکت صحبت ہوگی۔ سچ تو یہ ہے کہ صحبت کی برکت نے انسان کر دیا۔ میری جان ان پاک قدموں پر قربان۔ جب سے یہ قدم پکڑے، آنکھیں کھلیں۔ اچھے بُرے کی تمیز ہوئی، اپنا نفع و زیاں سوچا۔ منہیات سے تابہ مقدور احتراز کیا اور اوامر کی بجا آوری میں مشغول ہوا۔“ (الملفوظ صفحہ 4 حصہ 1)

یہ اعتراف استفاضہ کافی ودانی ہے۔ اب آپ خود مفتی اعظم ہند رحمہ اللہ کی زندگی پر نظر ڈالیں۔ شریعت کے سانچے میں ڈھلی ہوئی زندگی، طریقت کی میزان پر تلی ہوئی زندگی اور کرامات و خوارقِ عادات سے بھری ہوئی زندگی۔ اس زندگی کے جلوے اب بھی آنکھوں میں محفوظ ہوں گے۔ اس لئے مجھے تفصیل کی ضرورت نہیں۔ ظاہر ہے کہ جب زندگی کا یہ عالم ہے تو زندگی ساز کا عالم کیا ہوگا؟

حضرت مولانا عبدالسلام جبل پوری رحمہ اللہ کی کرامات بھی میں سن چکا ہوں اور دیکھنے والے اب بھی موجود ہیں۔ یہ بھی اعلیٰ حضرت رحمہ اللہ کے خلیفہ و فیض یافتہ تھے۔ حد تو یہ ہے کہ استاذ صدر الشریعہ سیدنا محدث سورتی مولانا وحی احمد صاحب رحمہ اللہ جو اعلیٰ حضرت رحمہ اللہ سے عمر میں بیس سال بڑے تھے، محشی بخاری مولانا محمد اسحاق رحمہ اللہ کے تلمیذ حدیث اور حضرت مولانا فضل الرحمن گنج مراد آبادی رحمہ اللہ کے مرید رشید تھے۔ وہ اعلیٰ حضرت رحمہ اللہ سے حصول فیض کا اعتراف کچھ عجب انداز میں کرتے ہیں جو ان کی عالی ظرفی کے ساتھ امام احمد رضا رحمہ اللہ کا مقام بلند بھی بتاتا ہے۔

حضرت مولانا سید محمد صاحب کچھوچھوی محدث اعظم ہند رحمہ اللہ نے اپنے استاذ گرامی حضرت محدث سورتی رحمہ اللہ سے ایک بار پوچھا کہ آپ کو شرف بیعت حضرت مولانا شاہ فضل الرحمن گنج مراد آبادی رحمہ اللہ سے حاصل ہے لیکن میں دیکھتا ہوں کہ آپ کا شوق جو اعلیٰ حضرت رحمہ اللہ سے ہے وہ کسی سے نہیں۔ اعلیٰ حضرت رحمہ اللہ کی یاد، ان کا تذکرہ، ان کے فضل و کمال کا خطبہ آپ کی زندگی کیلئے روح کا مقام رکھتا ہے۔ اس کی کیا وجہ ہے؟

فرمایا: صاحب زادے! سب سے بڑی دولت وہ علم نہیں ہے جو میں نے مولوی محمد اسحاق رحمہ اللہ سے پایا اور وہ بیعت نہیں ہے جو گنج مراد آباد میں نصیب ہوئی بلکہ وہ ایمان ہے جو مدارِ نجات ہے۔ یہ میں نے صرف اعلیٰ حضرت رحمہ اللہ سے پایا اور میرے سینے میں پوری عظمت کے ساتھ مدینہ کو بسانے والے اعلیٰ حضرت رحمہ اللہ ہیں۔ اس لئے ان کے تذکرہ سے میری روح میں بالیدگی پیدا ہوتی ہے اور ان کے ایک ایک کلمہ کو اپنے لئے مشعلِ ہدایت جانتا ہوں۔ (حیاتِ اعلیٰ حضرت صفحہ 65)

حضرت محدث اعظم کچھوچھوی رحمۃ اللہ علیہ فرماتے ہیں:

”حضرت کا انداز بیان اور آنکھیں پر غم مگر مجھے ایسا محسوس ہوا کہ واقعی ولی راوی

می شناسد اور عالم را عالم می داند“۔ (خطبہ صدارت جشن ولادت اعلیٰ حضرت منعقدہ ناگپور)

اب غور کریں کہ ایسی جلیل القدر ہستیوں کو آفتاب و ماہتاب بنانے والا خود کتنا عظیم ہو

گا۔ ایسے اکابر نے جس سے درس معرفت حاصل کیا ہو اور وہ جس سے نسبت تربیت رکھتے

ہوں، وہ کتنا بڑا عارف کامل، ولی واصل، صوفی صادق اور مرشد حاذق ہوگا۔ سچ فرمایا مبلغ

اسلام مولانا عبد العظیم صدیقی میرٹھی رحمۃ اللہ علیہ نے:

۔ جو مرکز ہے شریعت کا مدار اہل طریقت کا

جو محور ہے حقیقت کا وہ قطب الاولیاء تم ہو

ہیں سیارہ صفت گردش کناں اہل طریقت یاں

وہ قطب وقت اے سرخیل جمع اولیاء تم ہو





## باب سوم:

### تصوف علمی اور تعلیمات تصوف

یہ باب پہلی دونوں قسموں سے زیادہ وسیع نظر آتا ہے کیونکہ تعلیمات میں تصوف اعتقادی اور تصوف عملی دونوں کی تشریحات و توضیحات ملتی ہیں۔

#### فن تصوف میں تصانیف:

خاص فن تصوف میں بھی امام احمد رضا رحمۃ اللہ علیہ کی تصنیفات ہیں جن میں سے صرف چار ہماری نظر سے گزر سکی ہیں۔

1- کشف حقائق و اسرار و دقائق (1308ھ): یہ رسالہ بعض مشکل اشعار کی نہایت آسان اور سادہ شرح پر مشتمل ہے۔

2- الیاقوتۃ الواسطۃ فی قلب عقد الرباطہ (1309ھ): یہ رسالہ سید الانبیاء صلی اللہ علیہ وسلم اولیاء کرام اور اپنے مرشد و شیخ کی طرف روحانی توجہ اور ان سے رابطہ قلبی قائم کر کے کسب فیض سے متعلق ہے۔ مشائخ اور اولیائے کرام کے نزدیک یہ طریقہ رائج و معمول ہے۔ بعض حضرات کو اس سے انکار ہوا تو اس کے جواز و ثبوت میں یہ مختصر، جامع اور علمی و تحقیقی رسالہ سپرد قلم فرمایا۔

3- انہار الانوار من یمّ صلاۃ الاسرار (1305ھ): یہ رسالہ صلاۃ الاسرار معروف بہ نماز غوثیہ کے ثبوت اور بہت سے اسرار و دقائق کے بیان میں ہے۔

4- ازہار الانوار من صبا صلاۃ الاسرار (1305ھ): نماز غوثیہ کے طریقہ اور اسرار و نکات کے بیان میں رقم فرمایا گیا۔

ان کے علاوہ دیگر علمی تصانیف میں جو مضامین تصوف جا بجا آگئے ہیں، ان کا شمار نہیں اور سب کی جمع و ترتیب بہت مشکل ہے۔ فن تصوف کی مشہور کتب احیاء العلوم، ابریز شریف، حدیقہ ندیہ، الیواقیت و الجواہر، میزان الشریعۃ الکبریٰ وغیرہ کے حواشی بھی تحریر

فرمائے ہیں۔ علم تکسیر و جفر جو خاص علوم مشائخ و اولیاء کرام سے ہیں ان میں بھی مفید و جلیل تصنیفات ہیں۔ خصوصاً فن تکسیر میں تو ایجاد کا درجہ رکھتے تھے۔

میں یہاں تکمیل اقسام کیلئے چند افادات کا ذکر کرتا ہوں۔ جو حضرات مزید تحقیق چاہیں وہ خود اعلیٰ حضرت رحمہ اللہ کی تصانیف کی طرف رجوع کریں۔

### وحدت وجود و شہود و معبود:

امام احمد رضا بریلوی رحمہ اللہ اپنی کتاب ”الدولۃ المملکیۃ بالمادۃ الغیبیۃ“ میں وحدت وجود و شہود و معبود سے متعلق رقمطراز ہیں:

”حقیقی وجود صرف اللہ کیلئے ہے۔ نبی کریم صلی اللہ علیہ وسلم نے فرمایا: سب سے سچی بات جو عرب نے کہی، وہ لیبید شاعر کا یہ قول ہے: ”الَا کُلُّ شَیْءٍ مَا خَلَا اللّٰهَ بَاطِلٌ“ ہمارے نزدیک ثابت ہو چکا ہے کہ کلمہ لا الہ الا اللہ کا معنی عوام کے نزدیک یہ ہے کہ اللہ کے سوا کوئی معبود نہیں اور خواص کے نزدیک یہ ہے کہ اللہ کے سوا کوئی مقصود نہیں اور اخص الخواص کے نزدیک یہ ہے کہ اللہ کے سوا کوئی مشہود نہیں اور جو مقام نہایت تک پہنچ گئے ان کے نزدیک یہ ہے کہ خدا کے سوا کوئی موجود نہیں اور سب حق ہے۔ مدار ایمان اول پر ہے۔ مدار صلاح دوم پر، کمال سلوک سوم پر اور وصول الی اللہ کا مدار چہارم پر ہے۔ اللہ تعالیٰ ہمیں ان چاروں معانی سے حظ کامل عطا فرمائے اپنے احسان و کرم سے۔ آمین“۔ (صفحہ 324)

### تنزیہ مع تشبیہ بلا تشبیہ:

اہل حق اور صوفیہ کرام کا مشہور عقیدہ ہے کہ ”تنزیہ مع تشبیہ بلا تشبیہ“۔ علامہ فضل حق خیر آبادی رحمہ اللہ نے ”الروض المحمود فی تحقیق وحدۃ الوجود“ کے آخر میں اس پر دلچسپ بحث کی ہے۔

اعلیٰ حضرت رحمہ اللہ فرماتے ہیں:

”تشبیہ محض کفر ہے اور تنزیہ محض گمراہی اور تنزیہ مع تشبیہ بلا تشبیہ عقیدہ حقہ اہل

سنت ہے۔ لیسَ کَمِثْلِهِ شَيْءٌ، وَهُوَ السَّمِيعُ الْبَصِيرُ۔ یہ تنزیہ مع تشبیہ بلا تشبیہ ہے۔ تشبیہ محض تو یہ ہوئی کہ وہ ہماری ہی طرح ایک جسم ہے۔ یہ کفر ہے۔ تنزیہ محض یہ کہ دیکھنے، سننے میں اس کو بندوں سے مشابہت لازم آتی ہے لہذا اس کا بھی انکار کر دیا جائے کہ خدادیکھتا سنتا ہے۔ یہ کچھ اور صفات ہیں جن کو دیکھنے سننے سے تعبیر کیا گیا ہے۔ یہ گمراہی ہے۔ اصل صحیح عقیدہ یہ ہے کہ لیسَ کَمِثْلِهِ شَيْءٌ۔ ”اس کی مثال کوئی شے نہیں“۔ یہ تنزیہ ہوئی اور وہو السَّمِيعُ الْبَصِيرُ۔ ”وہی سننے دیکھنے والا ہے“۔ یہ تشبیہ ہوئی مگر جب سننے، دیکھنے کو بیان کیا کہ اس کا دیکھنا آنکھ کا، سننا کان کا محتاج نہیں۔ وہ بے آلات کے سنتا، دیکھتا ہے۔ یہ نفی تشبیہ ہوئی کہ بندوں سے جو وہم مشابہت ہونا، اس کو مٹایا تو ما حاصل وہی نکلا ”تنزیہ مع تشبیہ بلا تشبیہ“۔ (ملفوظات حصہ 4 صفحہ 47 و 48 تلخیصاً)

### علم رسالت:

علم رسالت وغیرہ سے متعلق تصوف اعتقادی کے بیان میں گزر چکا ہے کہ امام احمد رضا رحمہ اللہ کا عقیدہ اور ان کی تعلیمات صوفیہ و عارفین کے مسلک حق و تحقیق کے عین مطابق ہیں اور وہ ہمیشہ اس پر سختی سے کاربند رہے۔ جہاں بھی ذکر کیا، اس سے سرمو انحراف گوارا نہ ہوا۔

### افعال نماز کے اسرار و حکم:

اب میں نماز سے متعلق بعض لطائف و نکات کا تذکرہ کرتا ہوں جسے انشاء اللہ تعالیٰ ارباب ذوق و عرفان قدر و منزلت کی نگاہ سے دیکھیں گے۔ ہو سکا تو بعض الفاظ کی تسہیل و تلخیص بھی کروں گا۔ آپ رحمہ اللہ رقمطراز ہیں:

”نماز کے اکثر افعال و احکام ان اسرار و حکم پر مبنی ہیں جن کا مدار حقیقتہ صوفیہ اہل قلوب کے روشن و بلند احوال پر ہے۔ عوام بھی صورت احکام میں ان کے شریک ہیں مثلاً دن والی نماز میں اخفاء واجب ہوا اور رات والی میں جہر کہ

رات آیت لطف ہے اور اس کی تجلی لطیف اور دن آیت قہری ہے اور اس کی تجلی شدید پھر قرآن کلام الہی کی تجلی جہری تجلی سری سے بہت قوی و گرم لہذا اعتدال و تعدیل کیلئے تجلی قہری کے ساتھ ٹھنڈی تجلی رکھی گئی اور تجلی لطفی کے ساتھ گرم۔

جمعہ و عیدین میں دن ہونے کے باوجود جہر کا حکم ہوا کہ بوجہ کثرتِ حاضرین انس حاصل اور دہشت زائل اور قلب بوجہ شہودِ خلق شہودِ تجلی سے قدرے ذابل (غافل) بھی ہوگا۔ ساتھ ہی ایک ہفتہ کی تقصیرات جمع ہو کر حجاب میں ایک قسم کی قوت پیدا کرتی ہیں تو گاہے گاہے یہ علاج مناسب ہوا جو اپنی حرارت سے اُسے گلا دے جیسے اطباء خطوطِ دقیقہ دیکھنے سے منع کرتے اور نادراً بغرضِ مشق و تمرین اُسے علاج سمجھتے ہیں۔

نماز کسوف میں گو جماعت کثیر اور وقفہ طویل ہے پھر بھی اخفاء ہی رہا کہ وہ وقت تخویف و تجلی جلال ہے اور وقفہ طویل ہے، جہر نہ ہو سکے گا۔ اسی لئے ہمارے نزدیک نماز جنازہ میں اصلاً قرأت نہیں کہ یہ ہیبتِ عظیم و تجلی جلال، تجلی شدید قرآنی سے جمع نہ ہو اور جو قرأت کہتے ہیں وہ بھی جہر نہیں رکھتے کہ شدت پر شدت بڑھ جائے گی۔

شب کو آٹھ رکعت تک ایک نیت سے جائز اور دن کو چار سے زیادہ منع کہ سنتِ الہیہ ہے۔ تجلی شیاً فشیاً وارد کرتے اور ہر ثانی میں اول سے قوی بیٹھتے ہیں تو تجلی گرم نہاری کے ساتھ چار سے آگے تاب نہ آئے گی۔ اسی لئے ہر دو رکعت پر جلسہ طویلہ کا حکم ہوا کہ خوب آرام پالے اور نبی صلی اللہ علیہ وسلم کی یاد ضروری ہوئی کہ لطفِ جمال سے حظ اٹھالے اور پچھلی رکعتوں میں قرأتِ معاف کہ تجلیات بڑھتی جائیں گی شاید دشواری ہو اور منفرد پر جہر واجب نہیں کہ بوجہ تنہائی دہشت و ہیبت زیادہ ہوتی ہے۔ عجب نہیں کہ تاب نہ لائے تو اُسے اُس کے حال و وقت پر چھوڑنا مناسب۔ رکوع و سجود میں قرأتِ قرآن ممنوع ہوئی



کہ ان کی تجلی تجلی قیام سے سخت اشد، دوسری تجلی شدید قرأت مل کر افراط ہوگی نیز قعود میں قرأت ممنوع ہوئی کہ وہ آرام دینے کیلئے رکھا گیا۔ تجلی قرآنی کی شدت مل کر اسے مقصود سے خالی کر دے گی۔ اسی لئے رکوع کے بعد قومہ کا حکم ہوا کہ اس تجلی قوی سے آرام لے کر تجلی اقویٰ کی طرف جاتے ورنہ تاب نہ لائے گا۔ اسی بنا پر بین السجدتین اطمینان سے بیٹھنا واجب کیا گیا کہ تجلی سجدہ ثانیہ اور اشد و اعظم ہوگی۔ پے در پے اشد بر اشد آنے سے بنیان بشری نہ منہدم ہو جائے۔

عارف باللہ امام عبدالوہاب شعرانی رحمۃ اللہ علیہ ”میزان الشریعۃ الکبریٰ“ میں نقل فرماتے ہیں:

”حضور پر نور سیدنا غوث اعظم رضی اللہ عنہ کے ایک مرید نے سجدہ کیا۔ جسم گھلنا شروع ہوا یہاں تک کہ گوشت پوست ہڈی پسلی کسی شے کا نشان نہ رہا۔ صرف ایک بوند پانی کی زمین پر پڑی رہ گئی۔ حضور غوث اعظم رضی اللہ عنہ نے روئی کے پھوئے سے اٹھا کر زمین میں دفن کر دی اور فرمایا: سبحان اللہ! تجلی کے سبب اپنی اصل کی طرف پلٹ گیا۔“

قسمت نگر کہ کشتہ شمشیر عشق یافت  
مر گئے کہ زندگاں بدعا آرزو کنند

(فتاویٰ رضویہ جلد 3 صفحہ 541، 542)

دائے نماز کی باطنی کیفیت اور دفع وسوسہ:

امام محمد بن محمد غزالی رحمۃ اللہ علیہ نے اپنی مشہور زمانہ تصنیف تصوف ”احیاء علوم الدین“ کی جلد اول میں ایک مستقل باب ان خیالات و تصورات کے متعلق رکھا ہے جن کو اذان تا وضو تک نماز نمازی کو اپنے دل میں حاضر رکھنا چاہئے۔ اسی میں لکھا ہے کہ التحیات کے اندر نبی صلی اللہ علیہ وسلم پر سلام بھیجنے سے پہلے اپنے دل میں سرکار صلی اللہ علیہ وسلم کا جمال اور ان کی صورت بے مثال حاضر کر کے کہو:

السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ

اور یقین رکھو کہ سرکارِ صلی اللہ علیہ وسلم تمہارے سلام سے بہتر جواب عنایت فرما رہے ہیں۔

امام احمد رضا رحمہ اللہ نے بھی ادائے نماز اور دفع و سواس کا بڑا ہی موثر طریقہ قلم بند فرمایا ہے۔ تجربہ ہے کہ حضورِ قلب اور حسنِ نماز کے لئے یہ اکسیر ہے۔ اس سے پہلے بھی ایک بڑا مفید بیان ہے لہذا وہ بھی نقل کرتا ہوں۔ فرماتے ہیں:

1- جس وقت سونے سے اٹھے خیال کہ مجتمع تھا۔ بجلی کی چال سے منتشر ہو جانا چاہتا ہے۔ اُتر پھیل گیا تو سمنا مشکل ہو جاتا ہے۔ معاً آنکھ کھلتے ہی پہلا کام یہ کرے کہ خیال کو روک کر تہو ر میں تین مرتبہ کلمہ طیبہ پڑھے۔ یہ ابتداء اس کے خیال کی ہوگی تو دن بھر اس کی برکت اس کے خیال پر حاوی رہے گی۔

اب ادائے نماز کی کیفیت میں ان کی بیش بہا تعلیمات ملاحظہ ہوں۔ فرماتے ہیں:

2- نماز میں ناف کے نیچے ہاتھ بقوت باندھے جائیں۔ نفس کا معدن زیر ناف ہے اور یہاں سے وسوسے اُٹھتے ہیں اور قلب کو جاتے ہیں۔ اس لئے ائمہ شافعیہ رضی اللہ عنہم قلب کے نیچے پیٹ پر ہاتھ باندھتے ہیں کہ دشمن کا راستہ روکیں اور ہمارے ائمہ رضی اللہ عنہم ناف کے نیچے باندھتے ہیں کہ ابتداء سے سرچشمہ کی بندش کریں۔ ہاتھ وقتاً فوقتاً ڈھیلے ہو جائیں گے، انھیں گس لیا کریں۔

3- نگاہ کے مواضع جو شریعت نے بتائے ہیں، اس سے یہی مقصود ہے کہ خیال پریشان نہ ہونے پائے۔ اس کی پابندی ضرور ہے۔ قیام میں نگاہ جائے سجدہ پر رہے۔ رکوع میں پاؤں پر، قعود میں گود پر اور سلام میں شانے پر۔

4- کان اپنی آواز سے بھرے رہیں۔

5- پڑھنے میں جلدی چاہیے کہ آہستہ ڈھیل کے ساتھ جو پڑھا جائے، خیال کو انتشار کا میدان وسیع ملتا ہے اور جب جلد جلد الفاظ ادا کئے گئے اور صحت کا بھی لحاظ رہے تو خیال کو اس طرف سے فرصت ملے گی۔

6- ایک بڑی اصل یہ ہے کہ سر سے پاؤں تک ہر جوڑ، ہر رگ نرم اور ڈھیلا اور تصور میں

زمین کی طرف متوجہ رہے۔ ہاتھ کھینچے ہوئے نہ ہوں۔ مونڈھے اوپر کونہ چڑھے ہوں اور پسلیاں سخت نہ ہوں۔ بدن کی یہ وضع بھی وقتاً فوقتاً بدل جائے گی۔ لحاظ رکھیں۔ تبدل پاتے ہی فوراً ٹھیک کر لیں۔ اس کا یہ معنی نہیں کہ قیام میں جھکا ہوا کھڑا ہو یا رکوع میں سر نیچا ہو یا سجود میں کلائی یا بازو یا زانو خلاف وضع ہوں کہ یہ تو ممنوع ہے بلکہ توجہ میں ہر عضو زمین کی طرف جھکا ہوا ہو، پٹھے کھچے ہوئے ہوں، نرم ہوں اور یہ تجربے سے ظاہر ہو جائیں گے۔ جس طرح بتایا گیا سیدھا کھڑا ہو، تھوڑی دیر میں دیکھے گا کہ پٹھے سخت ہو گئے، شانے اور پسلیاں اوپر کو چڑھتے ہوئے معلوم ہوئے اور تصور ٹھیک کرتے ہی بغیر اس کے کہ بدن کو کوئی جنبش دے، محسوس ہوگا کہ سب اعضاء اتر آئے اور زمین کی طرف متوجہ ہو گئے۔

اگر اذکار نماز کے معنی معلوم ہیں فیہا ورنہ اتنا تصور جمائے رہے کہ میں اپنے رب کے روبرو کھڑا عاجزی کر رہا ہوں اور اس پر متعین ہوگا گڑ گڑانے کی صورت منہ بنانا۔ جب یہ وضع بدلے، فوراً متوجہ ہو کر پھر بنالے معاً خیال صحیح ہو جائے گا۔

وسو سے جو آئیں ان کے دفع کی کوشش نہ کرے اس سے لڑائی باندھنے میں بھی اس کا مطلب حاصل ہے کہ بہر حال نماز سے غافل ہو کر دوسرے کام میں مشغول ہوا بلکہ معاً ادھر سے خیال اپنے رب کے حضور عاجزی کی طرف متوجہ کر دے اور وسو سے کو یہ سمجھ لے کہ کوئی دوسرا بک رہا ہے مجھ سے کچھ کام نہیں۔ اگر زیادہ ستائے تو اسی عاجزی میں اپنے رب سے فریاد کرے اس کا قاعدہ ہے کہ یاد الہی کرتے ہی بھاگ جاتا ہے۔ بڑا اگر یہ ہے کہ پیٹ نہ خالی ہو نہ بھرا۔ اتنا خالی کہ بھوک پریشان کرے یہ بھی مضر ہوگا۔ بھرے کے ضرر کا تو کچھ ٹھکانا ہی نہیں۔ افضل واولیٰ تہائی پیٹ ہے۔

(مشکوٰۃ فقیہ قادری صفحہ 43 و 45)

بغیر پیر کے فلاح نہیں؟:

کہا جاتا ہے کہ بغیر پیر کے فلاح نہیں اور جس کا کوئی پیر نہیں اس کا پیر شیطان ہے ان دونوں باتوں سے متعلق افریقہ سے حاجی اسمعیل میاں نے سوال کیا۔ اس کا جواب امام احمد

رضا رحمہ اللہ نے جس بسط و تحقیق کے ساتھ لکھا ہے وہ خاص ان ہی کے قلم کا حصہ ہے۔ یہاں اس کا ایک عمدہ خلاصہ رقم کیا جاتا ہے۔ فرماتے ہیں:

”ہاں اولیائے کرام کے ارشاد سے دونوں باتیں ثابت ہیں اور عنقریب ہم ان دونوں کو قرآن عظیم سے استنباط کریں گے۔ یہ مقام بہت تفصیل و توضیح چاہتا ہے۔“

### فلاح کی قسمیں:

فاقول و بالله التوفیق۔ فلاح دو قسم ہے:

1- انجام کار دستگاری اگرچہ معاذ اللہ سبقت عذاب کے بعد ہو۔ یہ عقیدہ اہلسنت میں ہر مسلمان کیلئے لازم اور کسی بیعت و مریدی پر موقوف نہیں۔ اس کے واسطے صرف نبی کو مرشد جاننا بس ہے بلکہ ابتدائے اسلام میں کسی دور دراز پہاڑ یا گننام ٹاپو کے رہنے والے غافل جن کو نبوت کی خبر ہی نہ پہنچی اور دنیا سے صرف توحید پر گئے بالآخر ان کیلئے بھی یہ فلاح ثابت۔

2- کامل رستگاری و بے عذاب دخول جنت ہو۔ اس کے دو پہلو ہیں:

(i) **وقوع:** یہ مذہب اہلسنت میں محض مشیت الہی پر ہے۔ جسے چاہے ایسی فلاح عطا فرمائے اگرچہ لاکھوں کبار کا مرتکب ہو اور چاہے تو ایک گناہ صغیرہ پر گرفت کرے اگرچہ لاکھوں حسنات رکھتا ہو (اگرچہ وہ ایسا کرے گا نہیں۔ لقولہ تعالیٰ: وَيَجْزِي الَّذِينَ أَحْسَنُوا بِالْحُسْنٰی ۝ الَّذِينَ يَجْتَنِبُونَ كَبِيرَ الْاِثْمِ وَ الْفَوَاحِشَ اِلَّا اللَّيْمَ اِنَّ رَبَّكَ وَاَسِعُ الْمَغْفِرَةَ) یہ عدل ہے اور وہ فضل۔ يَغْفِرُ لِمَنْ يَّشَاءُ وَيُعَذِّبُ مَنْ يَّشَاءُ

(ii) **امید:** یعنی انسان کے اعمال، افعال، اقوال، احوال ایسے ہونا کہ اگر انہیں پر خاتمہ ہو تو کرم الہی سے امید واثق ہو کہ بلا عذاب داخل جنت کیا جائے۔ یہی وہ فلاح ہے جس کی تلاش کا حکم ہے۔



یہ پھر دو قسم:

(i) **فلاح ظاہر:** حاشا! اس سے وہ مراد نہیں کہ نرے ظاہر داروں کو مطلوب جن کی نظر

صرف اعمالِ جوارح پر مقصور، ظاہر احکامِ شرع سے آراستہ اور معاصی سے منزہ کر لیا

اور متقی و صالح بن گئے اگرچہ باطنِ ریا، عجب، حسد، کینہ، تکبر، حُبِ مدح، حُبِ جاہ، محبت

دنیا، حُبِ شہرت، تعظیمِ امراء، تحقیرِ مساکین، اتباعِ شہوات، مَدِ اہنت، کفرانِ نعم،

حرص، بخل، طولِ اَمَل، سوئے ظن، عنادِ حق، اصرارِ باطل، مکر، غدر، خیانت، غفلت،

قَسْوَت، طمع، تملُّقِ اعتمادِ خلق، نسیانِ خالق، نسیانِ موت، جرأتِ علی اللہ، نفاق، اتباعِ

شیطان، بندگیِ نفس، رغبتِ بطلالت، کراہتِ عمل، قَلَتِ خشیت، جزع، عدمِ خشوع،

غضبِ للنفس، تساہل فی اللہ وغیر ہا مہلکاتِ آفات سے گندہ ہو رہا ہو بلکہ فلاحِ ظاہر

یہ کہ دل و بدن دونوں پر جتنے احکامِ الہیہ ہیں، سب بجالائے۔ نہ کسی کبیرہ کا ارتکاب

کرے نہ کسی صغیرہ پر مُصرّر رہے، نفس کے خصائلِ ذمیرہ اگر دفع نہ ہوں تو معطل

رہیں اُن پر کار بند نہ ہو مثلاً دل میں بخل ہے تو نفس پر جبر کر کے ہاتھ کشادہ رکھے،

حسد ہے تو محسود کی برائی نہ چاہے و علیٰ ہذا القیاس کہ یہ جہادِ اکبر ہے اور اس کے بعد

مُواخذہ نہیں بلکہ اجرِ عظیم ہے۔

یہ فلاحِ تقویٰ ہے۔ آدمی اس سے سچا متقی ہو جاتا ہے۔ ہم نے فلاحِ ظاہر بایں معنی کہا

کہ اس میں جو کچھ کرنا، نہ کرنا ہے، اس کے احکامِ ظاہر و واضح ہو چکے ہیں۔ قَدْ تَبَيَّنَ

الرُّشْدُ مِنَ الْغَى۔

(ii) **فلاح باطنی:** قلب و قالبِ رزائل سے مُتخلی اور فضائل سے مُتجلی کر کے بقایا

شرکِ خفی دل سے دور کئے جائیں یہاں تک کہ لَا مَقْصُودَ إِلَّا اللہ پھر لَا مَشْهُودَ إِلَّا

اللہ پھر لَا مَوْجُودَ إِلَّا اللہ مُتجلی ہو یعنی اَوْ لَا ارَادَةَ غَيْرَ سے خالی ہو پھر غیرِ نظر سے معدوم

پھر حقِ حقیقت جلوہ فرمائے کہ وجود اُسی کیلئے ہے، باقی سب ظلال و پرتو۔ یہ منتہائے

فلاح و فلاحِ احسان ہے۔ فلاحِ تقویٰ میں تو عذاب سے دوری اور جنت کا چین تھا

اور فلاحِ احسان اُس سے اعظم ہے کہ عذاب کا کیا ذکر؟ کسی قسم کا اندیشہ و غم بھی ان

کے پاس نہیں آتا۔ اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُونَ۔

بہر حال اس فلاح کیلئے (جس میں نجات بے عذاب کی امید پہلے ہی سے پیدا ہو) ضرور پیر و مرشد کی حاجت ہے۔ چاہے قسم اول کی ہو یا دوم کی (یعنی فلاح ظاہر و فلاح تقویٰ ہو یا فلاح باطن و فلاح احسان ہو)۔

**اقول:** اب مرشد بھی دو قسم ہے:

(i) **عام:** کلام اللہ و کلام الرسول و کلام ائمہ شریعت و طریقت و کلام علمائے دین، اہل رشد و ہدایت ہے۔ اسی سلسلہ صحیحہ پر کہ عوام کا ہادی کلام علماء، علماء کا راہنما کلام ائمہ، ائمہ کا مرشد کلام رسول، رسول کا پیشوا کلام اللہ۔

فلاح ظاہر ہو خواہ فلاح باطن، اُسے اس مرشد سے چارہ نہیں جو اس سے جدا ہے بلاشبہ کافر ہے یا گمراہ اور اس کی عبادت برباد و تباہ۔

(ii) **خاص:** بندہ کسی عالم سنی صحیح العقیدہ، صحیح الاعمال جامع شرائط بیعت کے ہاتھ میں ہاتھ دے۔

یہ مرشد خاص جسے پیرو شیخ کہتے ہیں پھر دو قسم ہے:

(i) **شیخ اتصال:** یعنی جس کے ہاتھ پر بیعت کرنے سے انسان کا سلسلہ حضور پر نور سید المرسلین صلی اللہ علیہ وسلم تک متصل ہو جائے۔ اُس کیلئے چار شرطیں ہیں:

1- شیخ کا سلسلہ بہ اتصال صحیح حضور اقدس صلی اللہ علیہ وسلم تک پہنچا ہو، بیچ میں منقطع نہ ہو کہ منقطع ذریعہ سے اتصال ناممکن۔

(i) بعض لوگ بلا بیعت محض بزعم وراثت اپنے باپ دادا کے سجادے پر بیٹھ جاتے ہیں۔

(ii) یا بیعت تو کی تھی مگر خلافت نہ ملی تھی، بلا اذن مرید کرنا شروع کر دیتے ہیں۔

(iii) یا سلسلہ ہی وہ کہ قطع کر دیا گیا، اُس میں فیض نہ رکھا گیا، لوگ براہِ ہوس اُس میں اذن و خلافت دیتے چلے آتے ہیں۔

(iv) یا سلسلہ فی نفسہ صحیح تھا مگر بیچ میں کوئی ایسا شخص واقع ہوا جو بوجہ اغفائے بعض شرائط قابل بیعت نہ تھا۔ اس سے جو شاخ چلی وہ بیچ میں سے منقطع ہے۔

ان صورتوں میں اس بیعت سے ہرگز اتصال حاصل نہ ہوگا۔ نیل سے دودھ یا بانجھ سے بچہ مانگنے کی مٹ جدا ہے۔

2- شیخ سنی صحیح العقیدہ ہو۔ بد مذہب گمراہ کا سلسلہ شیطان تک پہنچے گا نہ کہ رسول اللہ صلی اللہ علیہ وسلم تک۔ آج کل بہت بد دینوں بلکہ بے دینوں حتیٰ کہ وہابیہ نے کہ سرے سے منکرو دشمن اولیاء ہیں، بدکاری کیلئے پیری مریدی کا جال پھیلا رکھا ہے۔ ہوشیار! خبردار! احتیاط! احتیاط!

اے بسا ابلیس آدم روئے بہت  
پس بہ ہر دستے نباید داد دست

3- عالم ہو۔

**اقول:** علم فقہ اُسی کی اپنی ضرورت کے قابل، کافی اور لازم کہ عقائد اہلسنت سے پورا واقف، کفر و اسلام، ضلالت و ہدایت کے فرق کا خوب عارف ہو ورنہ آج بد مذہب نہیں، کل ہو جائے گا۔

فَمَنْ لَّمْ يَعْرِفِ الشَّرَّ فَيَوْمًا يَقَعُ فِيهِ

”جو شر سے آگاہ نہیں، ایک دن اُس میں پڑ جائے گا۔“

صد ہا کلمات و حرکات ہیں جن سے کفر لازم آتا ہے اور جاہل براہِ جہالت اُس میں پڑ جاتے ہیں۔ اول تو خبر ہی نہیں ہوتی کہ اُن سے قول یا فعل کفر صادر نہ ہوا اور بے اطلاع تو بہ ناممکن تو مبتلا کے مبتلا ہی رہے اور اگر کوئی خبر دے تو ایک سلیم الطبع جاہل ڈر بھی جائے، تو بہ بھی کرے مگر وہ جو سجادہ مشیخت پر ہادی و مرشد بنے بیٹھے ہیں، ان کی عظمت جو خود اُن کے قلوب میں ہے، کب قبول کرنے دے۔ وَإِذَا قِيلَ لَهُ اتَّقِ اللَّهَ أَخَذَتْهُ الْعِزَّةُ بِالْإِثْمِ۔

اور اگر ایسے ہی حق پرست ہوئے اور مانا تو کتنا؟ اتنا کہ آپ تو بہ کر لیں گے۔ قول و فعل کفر سے جو بیعت فسخ ہوگئی اب کسی کے ہاتھ پر بیعت کریں اور شجرہ اُس جدید شیخ کے نام سے دیں اگرچہ شیخ اول ہی کا خلیفہ ہو، یہ اُن کا نفس کیوں کر گوارا کرے۔ نہ اسی پر راضی ہوں گے کہ آج سے سلسلہ بند کریں، مرید کرنا چھوڑ دیں۔ لا جرم، وہی سلسلہ کہ وٹ پکا،

جاری رکھیں گے لہذا عالم عقائد ہونا لازم۔

4- فاسق مُعلِن نہ ہو۔

**اقول:** اس شرط پر حصولِ اتصال کا توقف نہیں کہ مجرد فسق باعثِ فسق نہیں مگر پیر کی تعظیم لازم ہے اور فاسق کی توہین واجب۔ دونوں کا اجتماع باطل۔

(ii) **شیخ ایصال:** شرائط مذکورہ کے ساتھ مفسدِ نفس و مکائدِ شیطان و مصائدِ ہوا سے آگاہ ہو۔ دوسرے کی تربیت جانتا ہو اور اپنے متوسل پر شفقتِ تامہ رکھتا ہو کہ اس کے عیوب پر اسے مطلع کرے، اُن کا علاج بتائے، جو مشکلات اس راہ میں پیش آئیں، حل فرمائے۔ نہ محض سالک ہونہ نرا مجذوب۔

عوارف شریف میں فرمایا:

”یہ دونوں قابلِ پیری نہیں۔“

**اقول:** اس لئے کہ اول خود ہنوز راہ میں ہے اور دوسرا طریقِ تربیت سے غافل بلکہ مجذوب سالک ہو یا سالک مجذوب اور اول اولیٰ ہے۔

**اقول:** اس لئے کہ وہ مراد ہے اور یہ مرید۔

پھر بیعت بھی دو قسم ہے:

(i) **بیعت برکت:** صرف تبرک کیلئے داخلِ سلسلہ ہو جانا۔ آج کل عام بیعتیں یہی ہیں وہ بھی نیک نیتوں کی ورنہ بہتوں کی بیعت دنیاوی اغراضِ فاسدہ کیلئے ہوتی ہے، وہ خارج از بحث ہیں۔

اس بیعت کیلئے شیخِ اتصال کہ شرائطِ اربع کا جامع ہو، بس ہے۔

**اقول:** بے کاریہ بھی نہیں۔ مفید اور بہت مفید اور دنیا و آخرت میں بکار آمد ہے۔ محبوبانِ خدا کے غلاموں کے دفتر میں نام لکھ جانا، اُن سے سلسلہ متصل ہو جانا فی نفسہ سعادت ہے۔

اولاً: ان خاص خاص غلاموں، سالکانِ راہ سے اس امر میں مشابہت اور رسول اللہ صلی اللہ علیہ وسلم فرماتے ہیں:

مَنْ تَشَبَهَ بِقَوْمٍ فَهُوَ مِنْهُمْ۔



”جو جس قوم سے مشابہت پیدا کرے وہ انہیں میں سے ہے۔“

ثانیاً: اُن غلامانِ خاص کے ساتھ ایک سلک میں منسلک ہونا۔

بلبل ہمیں کہ قافیہ گل شود بس ست

رسول اللہ صلی اللہ علیہ وسلم فرماتے ہیں: ان کا رب بخل فرماتا ہے:

هُمُ الْقَوْمُ لَا يَشْقَىٰ بِهِمْ جَلِيسُهُمْ۔

”وہ وہ لوگ ہیں کہ اُن کے پاس بیٹھنے والا بھی بد بخت نہیں رہتا۔“

ثالثاً: محبوبانِ خدا آیہ رحمت ہیں۔ وہ اپنا نام لینے والے کو اپنا کر لیتے ہیں اور اس پر

نظرِ رحمت رکھتے ہیں۔ بھجے الاسرار شریف میں ہے:

”سیدنا غوثِ اعظم رضی اللہ عنہ سے عرض کی گئی: اگر کوئی شخص حضور کا نام لیوا ہو اور

اُس نے نہ حضور کے دست مبارک پر بیعت کی ہو نہ حضور کا خرقہ پہنا ہو کیا وہ

حضور کے مریدوں میں شمار ہوگا؟

فرمایا: جو اپنے آپ کو میری طرف نسبت کرے اور اپنا نام میرے دفتر میں

شامل کرے۔ اللہ اُسے قبول فرمائے گا اور اگر وہ کسی ناپسندیدہ راہ پر ہو تو اُسے

توبہ دے گا اور وہ میرے مریدوں کے زمرے میں ہے۔ الخ۔“

(ii) **بیعتِ ارادت:** اپنے ارادہ و اختیار سے یکسر باہر ہو کر اپنے کو شیخِ مرشد، ہادیِ برحق، واصل

بحق کے ہاتھوں میں بالکل سپرد کر دے۔ اُسے مطلقاً اپنا حاکم و مالک و متصرف جانے،

اس کے چلانے پر راہِ سلوک چلے، کوئی قدم بے اُس کی مرضی کے نہ رکھے۔ اس کیلئے

اُس کے بعض احکام یا اپنی ذات میں خود اُس کے کچھ کام، اگر اس کے نزدیک صحیح نہ

معلوم ہوں، انہیں افعالِ خضر کے مثل سمجھے۔ اپنی عقل کا قصور جانے، اُس کی کسی

بات پر دل میں بھی اعتراض نہ لائے، اپنی ہر مشکل اُس پر پیش کرے۔ غرض اُس

کے ہاتھ میں مُردہ بدست زندہ ہو کر رہے۔

یہ بیعت سالکین ہے اور یہی مقصودِ مشائخِ مرشدین ہے۔ یہی اللہ بخل تک پہنچاتی

ہے۔ یہی حضور اقدس صلی اللہ علیہ وسلم نے صحابہ کرام رضی اللہ عنہم سے لی ہے جسے سیدنا عبادہ بن صامت

انصاری رضی اللہ عنہ فرماتے ہیں:

بَايَعْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى السَّمْعِ وَالطَّاعَةِ فِي الْعُسْرِ  
وَالْيُسْرِ وَالْمُنْشَطِ وَالْمَكْرَهِ وَانْ لَا نُنَازِعَ الْأَمْرَ أَهْلَهُ

”ہم نے رسول اللہ ﷺ سے اس پر بیعت کی کہ ہر آسانی و دشواری، ہر خوشی و  
ناگواری میں حکم سنیں گے اور اطاعت کریں گے اور صاحبِ حکم کے کسی حکم میں  
چون و چرانہ کریں گے۔“

جب یہ اقسام معلوم ہو گئے، اب حکم مسئلہ کی طرف چلیے کہ مطلق فلاح کیلئے مرشدِ عام  
کی قطعاً ضرورت ہے۔ فلاحِ تقویٰ ہو یا فلاحِ احسان، اس مرشد سے جدا ہو کر ہرگز نہیں مل  
سکتی اگرچہ مرشدِ خاص رکھتا بلکہ خود مرشدِ خاص بنتا ہو۔

**اقول:** پھر اس سے جدائی دو طرح ہے:

(i) صرف عمل میں جیسے کبیرہ کا مرتکب، یا صغیرہ پر مُصرّ اور اس سے بدتر ہے وہ جاہل کہ علماء  
کی طرف رجوع ہی نہ لائے اور اس سے بدتر وہ کہ باوصفِ جہل ذی رائے بنے،  
احکامِ علماء میں اپنی رائے کو دخل دے یا حکم کے خلاف اپنے یہاں کے باطل رواج پر  
اڑے اور اُسے حدیث و فقہ سے بتا دیا جائے کہ یہ رواج بے اصل ہے جب بھی اُسی  
کو حق کہے۔

بہر حال یہ لوگ فلاح پر نہیں اور بعض، بعض سے زائد ہلاک میں ہیں مگر صرف عمل  
کے سبب نہ بے پیرا ہونہ اُس کا پیرا ہونہ اُس کے پیر شیطان جبکہ اولیاءِ علمائے دین کا سچے دل  
سے معتقد ہوا اگرچہ شامتِ نفسِ نافرمانی پر لائے کہ بیعت جس طرح باعتبارِ پیرِ خاص دو قسم تھی  
یو ہیں باعتبارِ مرشدِ عام بھی۔ اگر اُس کے حکم پر چلتا ہے، بیعتِ ارادت رکھتا ہے ورنہ بیعتِ  
برکت سے خالی نہیں کہ ایمان و اعتقاد تو ہے۔ تو گنہگار سنی اگر کسی پیرِ جامعِ شرائطِ اربعہ کا  
مرید ہے فیہا، ورنہ بوجہِ خُسنِ اعتقاد مرشدِ عام کے مُتشیبوں میں ہے اگرچہ نافرمانی کے  
باعث فلاح پر نہیں۔

(ii) منکر ہو کر جدائی۔ مثلاً:

1- وہ ابلیسی مسخرے کہ علمائے دین پر ہنستے اور اُن کے احکام کو لغو سمجھتے ہیں، انہیں میں ہیں۔ وہ جھوٹے مدعیان فقر جو کہتے ہیں کہ عالموں فقیروں کی سدا سے ہوتی آئی ہے۔ یہاں تک کہ بعض خبیثوں، صاحب سجادہ بلکہ قطب وقت بننے والوں کو یہ لفظ کہتے سنے گئے کہ عالم کون ہے؟ سب پنڈت ہیں۔ عالم تو وہ ہو جو انبیائے بنی اسرائیل کے معجزے دکھائے۔

2- وہ ذہریے ملحد فقیر و ولی بننے والے کہتے ہیں: شریعت راستہ ہے، ہم تو پہنچ گئے ہیں، راستے سے کیا کام؟ ان خبیثوں کا رد ہمارے رسالہ مقال عرفاء یا عزاز شرع و علماء (۱۶۶۷) میں ہے۔

3- وہ جاہل اجہل یا ضال اضل کے بے پڑھے یا چند کتابیں پڑھ کر بزعم خود عالم بن کر ائمہ سے بے نیاز ہو بیٹھے۔ جیسا قرآن و حدیث ابو حنیفہ و شافعی سمجھتے تھے، اپنے زعم میں یہ بھی سمجھتے ہیں بلکہ اُن سے بھی بہتر کہ انہوں نے قرآن و حدیث کے خلاف حکم دیے۔ یہ ان کی غلطیاں نکال رہے ہیں۔ یہ گمراہ بد دین غیر مقلدین ہوئے۔

4- اس سے بدتر وہابیت کی اصل علت کہ تقویت الایمان پر سرمنڈا بیٹھے۔ اُس کے مقابل قرآن و حدیث پس پشت پھینک دیے۔ اللہ و رسول جل و علا و علی ثانیہ تک اُس نا پاک کتاب کے طور پر معاذ اللہ مشرک ٹھہریں اور یہ اللہ و رسول کو پیٹھ دے کر اسی کے مسائل پر ایمان لائیں۔

5- اُن سے بدتر ان میں کے دیوبندی کہ انہوں نے گنگوہی و نانوتوی و تھانوی اپنے اُخبار و رہبان کے کفر اسلام بنانے کیلئے اللہ و رسول کو سخت سے سخت گالیاں قبول کیں۔

6- قادیانی

7- نیچری

8- چکڑالوی

9- خوارج

10- نواصب

11- معتزلہ وغیرہم۔

بالجملہ جملہ مرتدین یا ضالین معاندین دین کہ سب مرشد عام کے مخالف و منکر ہیں یہ اشد ہالک ہیں اور ان سب کا پیر یقیناً شیطان۔ اگرچہ بظاہر کسی کی بیعت کا نام لیں بلکہ خود پیر و ولی و قطب بنیں۔

### فلاح نقوی:

اقول: اس کیلئے مرشد خاص کی ضرورت بایں معنی نہیں کہ بے اُس کے یہ فلاح مل ہی نہ سکے جیسا کہ اوپر گزرا۔ فلاح ظاہر ہے، اس کے احکام واضح ہیں۔ آدمی اپنے علم سے یا علماء سے پوچھ پوچھ کر متقی بن سکتا ہے۔ اعمالِ قلب میں اگرچہ بعض دقائق ہیں مگر محدود اور کتب ائمہ مثل امام ابو طالب مکی و امام حجتہ الاسلام غزالی وغیرہما پیسہ میں مشروح تو بے بیعت خاص بھی اس کی راہ کشادہ، اس کا دروازہ مفتوح۔

یہ جب کہ اسی قدر پر اقتصار کرے تو ہم اوپر بیان کر آئے کہ غیر متقی سنی بھی بے پیرا نہیں۔ متقی کیوں کر بے پیرا یا معاذ اللہ مرید شیطان ہو سکتا ہے اگرچہ کسی خاص کے ہاتھ پر بیعت نہ کی ہو کہ یہ جس راہ میں ہے اُس میں مرشد عام کے سوا مرشد خاص کی ضرورت ہی نہیں۔ تو جتنا پیرا سے درکار ہے، حاصل ہے۔

تو اولیاء کا قول دوم کہ ”جس کیلئے شیخ نہیں، اُس کا شیخ شیطان ہے“۔ اس سے متعلق نہیں ہو سکتا اور قول اول کہ ”بے پیرا فلاح نہیں پاتا“۔ تو بدابہتہ اُس پر صادق نہیں، فلاح تقویٰ بلاشبہ فلاح ہے۔ اگرچہ فلاح احسان اس سے اعظم و اجل ہے۔

اللہ و عجل فرماتا ہے:

إِنْ تَجْتَنِبُوا كَبِيرَ مَا تُنْهَوْنَ عَنْهُ نَكْفِرْ عَنْكُمْ سَيِّئَاتِكُمْ وَنُدْخِلْكُمْ مَدْخَلًا كَرِيمًا

”اگر تم کبیرہ گناہوں سے بچے تو ہم تمہاری بُرائیاں مٹا دیں گے اور تمہیں

عزت والے مکان میں داخل فرمائیں گے“۔ (نساء: 31)

یہ بلاشبہ فوزِ عظیم ہے۔



**اقول:** بات یہ ہے کہ تقویٰ عموماً ہر مسلمان پر فرض عین ہے اور وہ اس فلاح یعنی عذاب سے رستگاری کیلئے بفضل الہی حسب وعدہ صادقہ کافی و روانی۔ احسان یعنی سلوکِ راہِ ولایت اعلیٰ درجے کا مطلوب و محبوب ہے مگر اُس کی طرح فرض نہیں ورنہ اولیاء کے سوا کہ ہر دورہ میں صرف ایک لاکھ چوبیس ہزار ہوتے ہیں۔ باقی کروڑ ہا کروڑ مسلمان، ہزار با علماء و صلحاء سب معاذ اللہ تارکِ فرض و فساق ہوں۔ اولیاء نے بھی کبھی اس راہ کی عام دعوت نہ دی۔ کروڑوں میں سے معدودے چند کو اس پر چلایا اور اس کے طالبوں میں سے بھی جسے اس بار کے قابل نہ پایا، واپس فرمایا۔ فرض سے واپس کرنا کیوں کر ممکن تھا۔

عوارف شریف میں ہے:

”خرقہ تبرک ہر ایک کو دیا جاسکتا ہے اور خرقہ ارادت اسی کو دیا جائے گا جو اس کا اہل ہو۔ نا اہل سے اس راہ کے شرائط کا مطالبہ نہ کریں گے۔ صرف اتنا کہیں گے کہ شریعت کا پابند رہو اور اولیاء کی صحبت اختیار کر کہ شاید اس کی برکت اسے خرقہ ارادت کا اہل کر دے۔“

تو ظاہر ہوا کہ اس کا ترک نافی فلاح نہیں نہ کہ معاذ اللہ مریدِ شیطان کرے۔ اکابر علماء وائمہ میں ہزار ہا وہ گزرے جن سے یہ بیعت خاصہ ثابت نہیں یا کی تو آخر عمر میں بعد حصول مرتبہ امامت اور وہ بھی بیعتِ برکت جیسے امام ابن حجر عسقلانی رحمۃ اللہ علیہ نے سیدی مدین رحمۃ اللہ علیہ کے دستِ مبارک پر۔

**اقول:** ہاں! جو اُس کا ترک یوجہ انکار کرے، اسے باطل و لغو جانے، وہ ضرور گمراہ و بے فلاح و مریدِ شیطان ہے جبکہ انکار مطلق ہو اور اگر اپنے عصر و مصر میں کسی کو بیعت کیلئے کافی نہ جانے تو اُس کا حکم اختلافِ منشا سے مختلف ہوگا۔ اگر یہ اپنے تکبر کے باعث ہے تو اَلْیَسَ فِیْ جَهَنَّمَ مَثْوٰی الْمُتَكَبِّرِیْنَ۔ ”کیا جہنم میں متکبروں کا ٹھکانا نہیں؟“ اور اگر باوجود شریعی بدگمانی کے باعث سب کو نا اہل جانے تو یہ بھی کبیرہ ہے اور مرتکب کبیرہ ہے <sup>مفعلہ نہیں</sup> اور اُسران میں وہ باتیں ہیں کہ اشتباہ میں ڈالتی ہیں اور یہ بہ نظر احتیاط بچتا ہے تو الزام نہیں۔ اِنَّ مِنْ الْحَزْمِ سَوْءَ الظَّنِّ۔ دَعَا مَا یَرِیْبُکَ اِلٰی مَا لَا یَرِیْبُکَ۔

فلاح احسان کیلئے بے شک مرشد خاص کی حاجت ہے اور وہ بھی شیخ ایصال کی۔ شیخ اتصال اس کیلئے کافی نہیں اور اس کے ہاتھ پر بھی بیعت ارادت ہو، بیعت برکت یہاں بس نہیں۔

اس راہ میں وہ شدید باریکیاں، وہ سخت تاریکیاں ہیں کہ جب تک کامل مکمل اس راہ کے جملہ نشیب و فراز سے آگاہ و ماہر حل نہ کرے، حل نہ ہوں گی نہ کتب سلوک کا مطالعہ کام دے گا بلکہ یہ دقائق تقویٰ کی طرح محدود و معدود نہیں جن کا ضبط کتاب کر سکے اور وہ پرانا دشمن مکار پر فن ابلیس لعین ہر وقت ساتھ ہے۔ اگر بتانے والا، آنکھیں کھولنے والا، ہاتھ پکڑنے والا، مدد فرمانے والا ساتھ نہ ہو تو خدا جانے کس کھوہ میں گرائے، کس گھاٹی میں ہلاک کرے۔ ممکن کہ سلوک درکنار معاذ اللہ ایمان تک ہاتھ سے جائے۔

مرشد عام میں سب کچھ ہے۔

مَا فَرَطْنَا فِي الْكِتَابِ مِنْ شَيْءٍ

”ہم نے کتاب میں کوئی چیز اٹھانہ رکھی۔“

مگر احکام ظاہر عام لوگ نہیں سمجھ سکتے جس کے سبب عوام کو علماء، علماء کو ائمہ، ائمہ کو رسول کی طرف رجوع فرض ہوئی کہ فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ۝ ذکر والوں سے پوچھو اگر تم نہیں جانتے۔“

یہی حکم یہاں بھی ہے اور یہاں اہل الذکر وہ مرشد خاص بہ اوصاف مذکورہ ہے۔ تو جو اس راہ میں قدم رکھے اور کسی کو پیر نہ بنائے یا کسی متبذع، کسی جاہل کا مرید ہو جو پیر اتصال بھی نہیں۔ ایسے کا مرید ہو جو صرف پیر اتصال ہے، قابل ایصال نہیں اور اس کے بھروسے پر یہ راہ طے کرنا چاہے یا شیخ ایصال ہی کا مرید ہو مگر خود رانی برتے، اس کے احکام پر نہ چلے۔ تو یہ شخص اس فلاح کو نہ پہنچے گا اور اس راہ میں ضرور اس کا پیر شیطان ہوگا جس سے دور نہیں کہ اسے اصل فلاح بلکہ نفس ایمان سے دور کر دے۔ وَالْعِيَاذُ بِاللّٰهِ رَبِّ الْعَالَمِينَ۔

اقول: بلکہ اس کا نہ ہونا ہی تعجب ہے۔ یہ نہ سمجھو کہ غلطی پڑے گی تو اسی قدر کہ اس راہ میں

بہکے گا، یہ فرض نہ تھی کہ اس کے نہ پانے سے اصل فلاح نہ رہے۔ نہیں نہیں! عَدُوِّ لَعِينٍ تو دشمنِ ایمان ہے، وقت و موقع کا منتظر ہے۔ وہ کرشمے دکھاتا ہے جن سے عقائدِ ایمانی پر حرف آتا ہے۔ آدمی ایک بات سُنے ہوئے ہے اور اب آنکھوں سے اُس کے خلاف دیکھے تو کس قدر مشکل ہے کہ اپنے مشاہدے کو غلط جانے اور اُسی اعتقاد پر جمار ہے حالانکہ لَيْسَ الْخَبْرُ كَالْمُعَايَنَةِ ”شنیدہ کے بُو دماندِ دیدہ“۔ پیر کامل چاہیے کہ ان شبہات کا کشف کرے۔

**شم اقول:** غالب یہی ہے کہ بے پیر اس راہ کا چلنے والا ان آفتوں میں گرفتار ہو جاتا ہے اور گرگِ شیطان اُسے بے راہی کی بھیڑ پا کر نوالہ کر لیتا ہے اگرچہ ممکن کہ لاکھوں میں ایک ایسا ہو جسے جذبِ ربانی کفایت و کفالت کرے اور بے توسطِ پیر اُسے مکائدِ نفس و شیطان سے بچا کر نکال لے جائے، اُس کیلئے مرشدِ عام مرشدِ خاص کا کام دے گا۔ خود حضور اقدس صلی اللہ علیہ وسلم اس کے مرشدِ خاص ہوں گے کہ بے توسطِ نبی کوئی وُصول ممکن نہیں مگر یہ ہے تو نہایت نادر ہے اور نادر کیلئے حکم نہیں ہوتا۔

**م اقول:** بے مرشدِ خاص اس راہ میں قدم رکھنے والوں میں بڑا خوش نصیب وہ ہے کہ یا ضمتیں، چلے، مجاہدے کرے اور اُس پر اصلاحِ فتح یاب نہ ہو، راہ ہی نہ کھلے جس کی دشواریاں پیش آئیں۔ یہ اپنی فلاحِ تقویٰ پر قائم رہے گا دو شرط سے۔ ایک یہ کہ اس کا مجاہدہ اُسے عجب دلائے، اپنے آپ کو اوروں سے اچھا نہ سمجھنے لگے، ورنہ فلاحِ تقویٰ سے بھی ہاتھ دھو بیٹھے گا۔ دوسرے یہ کہ عظیم محنتوں کے بعد محرومی کی تنگ دلی اُسے کسی عظیم امر میں نہ ڈال دے کہ کوئی کلمہ سخت کہہ بیٹھے یا دل سے منکر ہو جائے کہ اس وقت فلاح درکنار اُس کا پیر شیطان نہ جائے گا۔ اور اگر اپنی تقصیر سمجھا اور تزلزل و انکسار پر قائم رہا تو اس حکم سے مستثنیٰ رہے گا یوں کہ بے راہ نہ کھلی تو راہ چلا ہی نہیں اور اُس کے مثل ہوا جو فلاحِ تقویٰ پر مقتصر رہا۔

**ول:** قرآن کریم کے لطائفِ نامتناہی ہیں۔ اس بیان سے آیہ کریمہ:

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ

مبارک جملوں کا حسنِ ترتیب واضح ہوا۔ یہ فلاحِ احسان کی طرف دعوت ہے۔ اُس کیلئے

تقویٰ شرط ہے تو اولاً اُس کا حکم فرمایا کہ اتَّقُوا اللَّهَ اب کہ تقویٰ پر قائم ہو کر راہِ احسان میں قدم رکھنا چاہتا ہے اور یہ عادت بے وسیلہ شیخ ناممکن ہے لہذا دوسرے مرتبہ میں قبل سلوک تلاشِ پیر کو مقدم فرمایا کہ وَابْتَغُوا إِلَيْهِ الْوَسِيلَةَ اس لئے کہ الرَّفِيقُ ثُمَّ الطَّرِيقُ اب کہ سامانِ مہیا ہو لیا، اصل مقصود کا حکم دیا کہ وَجَاهِدُوا فِي سَبِيلِهِ ”اُس کی راہ میں مجاہدہ کرو“۔ لَعَلَّكُمْ تَفْلَحُونَ ”تا کہ فلاحِ احسان پاؤ“۔

**ثم اقول:** یہاں سے ظاہر ہوا کہ اس راہ میں فلاح وسیلہ پر موقوف کہ اسے اُس پر مرتب فرمایا تو ثابت ہوا کہ ”یہاں بے پیر فلاح نہ پائے گا“ اور جب فلاح نہ پائے گا، خاسر ہوگا۔ تَوَحَّزُ اللَّهُ سے نہ ہوا، حِزْبُ الشَّيْطَان سے ہوگا کہ رب عجل فرماتا ہے:

الَا إِنَّ حِزْبَ الشَّيْطَانِ هُمُ الْخٰسِرُونَ (مجادلہ: 19)

”سنتا ہے! شیطان ہی کا گروہ خاسر ہے۔“

الَا إِنَّ حِزْبَ اللَّهِ هُمُ الْمُفْلِحُونَ (مجادلہ: 22)

”سنتا ہے! اللہ ہی کا گروہ فلاح والا ہے۔“

تو دوسرا جملہ بھی ثابت ہوا کہ ”بے پیرے کا پیر شیطان ہے“ جس کا بیان ابھی گزرا۔

نَسْأَلُ اللَّهَ الْعَفْوَ وَالْعَافِيَةَ (السنیۃ الایقہ فی فتاویٰ افریقہ سوال غیر 83، 84)

یہ چند نمونے ہیں اُس عالم ربانی کی تعلیماتِ تصوف کے۔ مزید رشحاتِ قلم جمع کئے جائیں تو مقالہ بہت طویل ہو جائے گا لیکن جو کچھ پیش ہوا، دیدہ انصاف کیلئے کافی ہے۔ معارف کا ایک سمندر ہے جو امام احمد رضا بریلوی رحمۃ اللہ علیہ کے قلم سے رواں ہوتا چلا جا رہا ہے۔ یہ حضرات ”اقول“ اس وقت لکھتے ہیں جب اپنی تحقیق اور اپنی بات بیان کرنی ہوتی ہے جو اگلے حضرات کے قلم سے تحریر نہ ہوئی۔ علم تصوف میں بھی امام احمد رضا رحمۃ اللہ علیہ کی اپنی تحقیقات آپ نے گزشتہ اوراق میں ملاحظہ فرمائیں۔ یہ ان کا وہ وصفِ خاص ہے جو اکابرِ صوفیہ کی صفوں میں بھی انہیں نمایاں مقام عطا کرتا ہے۔ اسی طرح علم جفر میں ان کے چند رسائل جو مرکزی مجلسِ رضا لاہور نے اصل مخطوطات کا عکس لے کر شائع کئے ہیں، ان میں بھی امام احمد رضا رحمۃ اللہ علیہ کی ذاتی تحقیقات کافی مقدار میں ہیں۔ علم جفر خاص علومِ اولیاء



میں سے ہے اور خاص فضل ربانی جس کی دستگیری کرے وہی اس سے بہرہ ور ہوتا ہے۔ ورنہ محنتیں کرتا رہے، کچھ حل نہیں ہوتا۔ اب جس نے نہ صرف یہ کہ اُسے حل کیا ہو بلکہ کثیر خود ساختہ مصنفین جفر کی غلطیاں ثابت کی ہوں اور بیشمار اپنی تحقیقات رقم کی ہوں اُس کا پایہ کتنا بلند ہوگا؟ اور وہ اس فن کا کیسا جلیل القدر امام ہوگا؟ اہل علم اچھی طرح اس کا اندازہ کر سکتے ہیں بشرطیکہ سینہ قبول حق کیلئے آمادہ اور عناد و تعصب سے خالی ہوں۔

### اکابر کی شہادت:

کسی بھی شخصیت کو اس کے معاصر زیادہ پہچان سکتے ہیں اور ان لوگوں کا بیان زیادہ معتبر ہوگا جو علم و فن میں خود بلند رتبہ ہوں اور جنہیں اُس شخصیت سے ملاقات اور اُسے جانچنے، پرکھنے کا موقع ملا ہو۔

امام احمد رضا رحمہ اللہ نے سفر حج میں اکابر علمائے حرمین سے ملاقاتیں کیں، ان کے ساتھ علمی مجالس بھی رہیں، انہوں نے امام ممدوح کی باتیں بھی سنیں، زبانی بحثیں بھی دیکھیں، رَشحاتِ قلم بھی ملاحظہ فرمائے۔ کردار و عمل، افکار و خیالات کا بھی جائزہ لیا۔ ان سب کے بعد امام احمد رضا بریلوی رحمہ اللہ کی مدح میں انہوں نے جو ارشادات تحریر کئے، انصاف کی آنکھیں روشن کرنے کیلئے کافی ہیں۔

وہ حضرات ایسے غبی اور کم علم نہ تھے جو ایک ہندی کے علم و فضل سے بلاوجہ متاثر ہو جائیں اور معرفت و حقیقت میں اس کے پایہ بلند کا تحریری اعتراف کرنے لگیں، ان کا قلم ایسا بے احتیاط اور بے لگام نہ تھا کہ تحقیق و تفتیش کے بغیر ایک شخص کیلئے مدائح کا دفتر تیار کر دے۔ حرم کی سرزمین پر تو دنیا بھر کے علماء و مشائخ پہنچتے رہتے تھے لیکن وہ اکابر کس سے متاثر ہوئے اور کس کے علم و فضل کا خطبہ پڑھتے؟ اس سلسلے میں ایک بیان پر اکتفا کرتا ہوں۔

مدینہ منورہ میں علمائے کرام نے امام احمد رضا فاضل بریلوی رحمہ اللہ کا جو اعزاز و اکرام کیا اس کا ذکر کرتے ہوئے شیخ کریم اللہ مہاجر مدنی رحمہ اللہ فرماتے ہیں:

انہی مقیم بالمدينة الامينة منذ سنين و ياتيها من الهند الوف من العالمين فيهم علماء و صلحاء و اتقياء رأيتهم يدورون في سكك البلد، لا يلتفت اليهم

من اہلہ احد واری العلماء والکبار العظماء الیک مهر عین و با جلالک مسرعین۔  
ذلک فضل اللہ یوتیہ من یشاء و اللہ ذو الفضل العظیم۔

(الاجازت المکتبہ لعلماء مکہ و مدینہ صفحہ 7)

”میں سالہا سال سے مدینہ منورہ میں قیام پذیر ہوں، ہندوستان سے ہزار ہا ہزار انسان آتے ہیں جن میں علماء، صلحاء، اتقیا بھی ہوتے ہیں لیکن میری آنکھوں نے یہی دیکھا کہ وہ شہر مبارک کی گلیوں میں پھرتے رہتے ہیں اور کوئی توجہ دینے والا نہیں ہوتا لیکن آپ کے اعزاز کا یہ حال ہے کہ عوام تو عوام بڑے بڑے علماء اور ارباب علم و فن، اصحاب عزت و عظمت آپ کی طرف چلے آ رہے ہیں اور آپ کے اکرام و تعظیم میں سبقت کرتے ہیں۔ یہ اللہ کا فضل ہے جسے چاہے عطا فرمائے اور اللہ بڑے فضل والا ہے۔“

ان اکابر علماء نے امام احمد رضا رحمہ اللہ کے علم ظاہر ہی نہیں بلکہ علم باطن اور عرفان و تصوف کی بھی شہادتیں دی ہیں۔

پروفیسر ڈاکٹر مسعود احمد صاحب مَدَّ ظِلُّهُ الْعَالِیُّ نے ان شہادتوں پر مشتمل مستقل کتاب تحریر کی ہے۔ اس کے مطالعہ سے بھی یہ معلوم ہو جائے گا کہ اکابر حرمین نے امام احمد رضا رحمہ اللہ کے علم معرفت اور مقام طریقت کی بلندی کا بھی براعتراف کیا ہے۔ ملاحظہ ہو: ”فاضل بریلوی علمائے حجاز کی نظر میں۔“

مزید تحقیق کیلئے وہ کتابیں بھی دیکھی جائیں جن سے ان شہادتوں کو جمع کیا گیا ہے۔ میں پھر کہوں گا کہ یہ اعزاز و اعتراف ان اکابر علماء اور جلیل الشان اولیاء کا ہے جن کا ظاہر و باطن شریعت و طریقت کے میزان پر ٹلا ہوا تھا اور جن کی ولایت و بزرگی میں نہ کل کسی کو کلام تھا اور نہ آج ہو سکتا ہے۔ اسی لئے کہا گیا:

عرب میں جا کے ان آنکھوں نے دیکھا جس کی صورت کو  
عجم کے واسطے لا ریب وہ قبلہ نما تم ہو  
حرم والوں نے مانا تم کو اپنا قبلہ و کعبہ  
جو قبلہ اہل قبلہ کا ہے وہ قبلہ نما تم ہو

اور سچ تو یہ ہے کہ ولی راوی می شناسد اور عالم را عالم می داند۔  
آنکھ والا ترے جلووں کا تماشا دیکھے  
دیدہ کور کو کیا آئے نظر کیا دیکھے



## کتابیات

تصانیف اعلیٰ حضرت امام احمد رضا خان بریلوی رحمۃ اللہ علیہ

- 1- فتاویٰ رضویہ (جلد دوم) مطبوعہ سمنانی کتب خانہ، میرٹھ
- 2- فتاویٰ رضویہ (جلد سوم، چہارم، ششم) مطبوعہ سنی دارالاشاعت، مبارکپور
- 3- فتاویٰ رضویہ (جلد یازدہم) مطبوعہ بریلی
- 4- الامن والعلیٰ لنا عتی المصطفیٰ بدافع البلاء مطبوعہ بریلی و لاہور
- 5- الاجازات الممتینہ لعلماء بکۃ و مدینۃ
- 6- ازہار الانوار من صبا صلوٰۃ الاسرار
- 7- اعجب الامداد فی مکلفات حقوق العباد
- 8- اقامۃ القیامۃ علی طاعن القیام نبی تہامۃ مطبوعہ بریلی
- 9- انہار الانوار من یم صلوٰۃ الاسرار
- 10- بذل الانوار فی آداب الآثار
- 11- تجلّی الیقین بان نبینا سید المرسلین
- 12- حاجرین البحرین الواقی عن جمع الصلوٰتین
- 13- حدائق بخشش مطبوعہ رامپور
- 14- خالص الاعتقاد مطبوعہ مکتبہ مشرق، بریلی
- 15- خلاصہ فوائد فتاویٰ مطبوعہ بریلی
- 16- الدولۃ المکیۃ بالمادۃ الغیبیۃ مطبوعہ بریلی
- 17- الزبدۃ الزکیۃ فی تحریم سجود التیمۃ مطبوعہ سمنانی کتب خانہ، میرٹھ
- 18- الزمرۃ القمریۃ فی الذب عن النحریۃ مطبوعہ نوری کتب خانہ، لاہور



- 19- السنۃ الانیقہ فی فتاویٰ افریقہ
- 20- شفاء الوالہ فی صور الحبيب ومزارہ ونعالہ
- 21- صلاۃ الصفا فی نور المصطفیٰ مطبوعہ کراچی
- 22- فقہ شہنشاہ وان القلوب بید المحبوب بعتاء اللہ
- 23- الفیوضات المملکیۃ لمحبت الدولۃ المملکیۃ
- 24- کشف حقائق واسرار ودقائق مطبوعہ الہ آباد
- 25- الکشف شافیا حکم فونو جرافیا مطبوعہ کانپور
- 26- اللؤلؤ المکنون فی علم البشر ما کان وما یکون
- 27- مزارات پر عورتوں کی حاضری (جمل النور فی نہی النساء عن زیارۃ القبور) مجلس اشاعت طلبہ فیض العلوم محمد آباد گوہنہ، اعظم گڑھ
- 28- المعتمد المستند بناء نجاۃ الابد مطبوعہ استانبول
- 29- مقال عرفاء باعزاز شرع و علماء مطبوعہ سمنانی کتب خانہ، میرٹھ
- 30- منیر العین فی حکم تقبیل الایہامین
- 31- نقاء السلافۃ فی احکام البیعة والخلافۃ
- 32- النیرۃ الوضیۃ شرح الجوہرۃ المضیۃ مطبوعہ مکتبہ قادریہ، لاہور
- 33- الیاقوتۃ الواسطۃ فی قلب عقد الرابطۃ

## تصانیف دیگر علماء

- 34- احیاء علوم الدین از امام محمد بن محمد غزالی
- 35- ارکان شریعت از میاں ابوالحسن علی ندوی
- 36- اشعۃ اللمعات از شیخ عبد الحق محدث دہلوی مطبوعہ نولکشور، لکھنؤ
- 37- اکرام امام احمد رضا از مفتی برہان الحق جیلپوری، مرتبہ: پروفیسر ڈاکٹر محمد مسعود احمد
- 38- امام احمد رضا نمبر، ماہنامہ پاسبان، الہ آباد

- 39- امام احمد رضا نمبر، ماہنامہ تجلیات، ناگپور
- 40- ہجۃ الاسرار از امام ابوالحسن علی شطرنوی مطبوعہ مصطفیٰ البابی، مصر
- 41- ترجمان اہلسنت پبلی ہیٹ (شمارہ پنجم تا دہم) مولانا حشمت علی لکھنوی
- 42- التعلیق المجلی شرح مدیۃ المصلیٰ از مولانا وصی احمد محدث سورتی
- 43- تنویر الحکم فی امکان رویۃ النبی والملك از امام جلال الدین سیوطی مطبوعہ استنبول، ترکی
- 44- جہان رضا مرتبہ مرید احمد چشتی مطبوعہ لاہور
- 45- حیات اعلیٰ حضرت از ملک العلماء مولانا ظفر الدین قادری بہاری
- 46- حاشیہ قاضی مبارک از علامہ فضل حق خیر آبادی
- 47- الرضا بریلی ماہنامہ 1338ھ مدیر: مولانا حسنین رضا خان بریلوی
- 48- الروض الجودی فی تحقیق وحدۃ الوجود از علامہ فضل حق خیر آبادی
- 49- رسالہ قشیریہ از امام ابوالقاسم عبدالکریم بن ہوازن قشیری مطبوعہ مصطفیٰ البابی، مصر
- 50- سوانح اعلیٰ حضرت از مولانا بدر الدین احمد قادری
- 51- صفۃ الصفوۃ از عبدالرحمن ابن الجوزی مطبوعہ دائرۃ المعارف، حیدرآباد
- 52- طبقات الشافعیۃ الکبریٰ از امام عبدالوہاب شعرانی مطبوعہ مصطفیٰ البابی، مصر
- 53- عوارف المعارف از شیخ شہاب الدین سہروردی
- 54- فاضل بریلوی علمائے حجاز کی نظر میں از پروفیسر ڈاکٹر محمد مسعود احمد مطبوعہ ضیاء القرآن پبلیکیشنز، لاہور
- 55- فتوحات مکیہ از شیخ اکبر محی الدین ابن العربی مطبوعہ دار احیاء التراث العربی، بیروت
- 56- فتوح الغیب از سیدنا شیخ عبدالقادر جیلانی
- 57- کرامات اعلیٰ حضرت از صوفی اقبال احمد نوری
- 58- کشکول فقیر قادری مرتبہ مولانا حسنین رضا خان بریلوی
- 59- مدارج النبوة از شیخ عبدالحق محدث دہلوی
- 60- المعتقد المعتقد از علامہ فضل رسول بدایونی

- 61- المملفوظ مرتبہ مفتی اعظم ہند مولانا مصطفیٰ رضا خان بریلوی مطبوعہ سمنانی کتب خانہ، میرٹھ
- 62- میزان الشریعۃ الکبریٰ از امام عبدالوہاب شعرانی مطبوعہ مصطفیٰ البابی، مصر
- 63- وصایا شریف مرتبہ مولانا حسین رضا خان بریلوی مطبوعہ مجمع الاسلامی، مبارکپور
- 64- الیواقیت والجواہر فی بیان عقائد الاکابر از امام عبدالوہاب شعرانی



## امام احمد رضا رحمۃ اللہ علیہ اور تعلیماتِ تصوف

پروفیسر سید اعجاز احمد مدنی  
برہانی کالج، بمبئی

حضرت امام احمد رضا رحمۃ اللہ علیہ کی جتنی بھی سوانح عمریاں اب تک لکھی گئی ہیں، ان تمام میں حضرت کا عالمانہ وقار پورے آب و تاب کے ساتھ پیش کیا گیا ہے۔ ایسے لگتا ہے جیسے عہدِ جدید کا علامہ سیوطی شریعتِ مطہرہ کے تمام رموز و نکات کو نہ صرف اپنی فہم و بصیرت سے بیان کر رہا ہے بلکہ مجتہدانہ طور پر مشکل مسائل کو حل بھی کر رہا ہے اور پھر بھی بات خلاف قرآن و سنت ثابت نہیں ہوتی۔

اعلیٰ حضرت رحمۃ اللہ علیہ ۱۰ اشوال بروز ہفتہ ۱۲۷۲ھ / ۱۸۵۶ء کو پیدا ہوئے۔ ان کے والد مولوی نقی علی خاں رحمۃ اللہ علیہ بھی بڑے عالم اور بزرگ شخص تھے۔ نوجوانی کی عمر میں ۱۲۹۳ھ / ۱۸۷۷ء کو یا ۲۱ سال کی عمر میں دونوں باپ بیٹے بیک وقت ”شاہ آل رسول مارہروی رحمۃ اللہ علیہ“ سے بیعت ہوئے اور تمام سلسلوں کی اجازت و خلافت اور سندِ حدیث حاصل کی۔ مولوی رحمان علی مولف ”تذکرہ علمائے ہند“ رقمطراز ہیں:

”اعلیٰ حضرت رحمۃ اللہ علیہ اپنے والد ماجد کے ساتھ (۱۲۹۵ھ / ۱۸۷۸ء) حرمین شریفین کی زیارت کو تشریف لے گئے تھے۔ وہاں کے اکابر علماء یعنی سید احمد دحلان مفتی شافعیہ اور عبدالرحمان سراج مفتی حنفیہ سے حدیث، فقہ، اصول تفسیر اور دوسرے علوم کی سند حاصل کی۔ ایک دن نماز مغرب مقام ابراہیم

۱۔ حضرت علامہ مولانا محمد احمد مصباحی بھیروی مَدَّ ظِلُّہُمُ الْعَالِیُّ کے اس مقالے کا محرک خاص پروفیسر سید اعجاز احمد مدنی صاحب دَامَتْ بَرَکَاتُہُمُ الْعَالِیَۃُ (برہانی کالج، بمبئی) کا یہ مضمون تھا لہذا افادۂ عام کیلئے اسے بھی شامل کتاب کر لیا گیا ہے۔ مضمون ہذا کتاب انوارِ رضا (مطبوعہ ضیاء القرآن پبلی کیشنز، لاہور) سے لیا گیا ہے۔



میں ادا کی۔ نماز کے بعد امام شافعیہ حسین بن صالح جمل اللیل بغیر کسی سابقہ تعارف کے ان کا ہاتھ پکڑ کر ان کو اپنے گھر لے گئے۔ دیر تک ان کی پیشانی کو تھامے رہے اور فرمایا:

انی لاجد نور اللہ من ہذا الجبین۔

”بیشک میں اس پیشانی سے اللہ کا نور پاتا ہوں۔“

اس کے بعد صحاح ستہ کی سند اور سلسلہ قادری کی اجازت اپنے دستخطِ خاص سے مرحمت فرمائی اور ارشاد فرمایا کہ تمہارا نام ضیاء الدین احمد ہے۔ سند مذکور میں امام بخاری رحمۃ اللہ علیہ تک گیارہ واسطے ہیں۔

مکہ معظمہ میں جب کہ آپ مسجد خیف میں تنہا و یکتا رات کے وقت ٹھہر گئے تھے اور رات کا بڑا حصہ عبادت و ریاضت میں صرف کیا تھا۔ اسی رات آپ کو مغفرت کی بشارت ہوئی۔

اللہ ان کے درجات بلند کرے اور ان کے وسیلے سے ہم گنہگاروں کی بھی اللہ اپنے پیارے حبیب کے صدقہ میں مغفرت فرمائے۔ آمین ثم آمین۔“

ان دو واقعات کو جو حرمین شریفین میں پیش آئے، بیان کرنے کا مقصد یہ ہے کہ ثابت ہوا اعلیٰ حضرت رحمۃ اللہ علیہ بچپن ہی سے مادرِ زاد ولی تھے۔ اس لیے تعلیم و تعلم میں، علم فقہ و فتویٰ نویسی میں، علم تصوف اور سلوک و مجاہدہ میں، مناظرہ و مکاشفہ میں، دلائل و گفتگو میں، تقریر و تحریر میں اپنا ثانی نہیں رکھتے تھے۔

امام احمد رضا رحمۃ اللہ علیہ ان گنے چنے علماء و فضلاء میں تھے جن پر پروردگارِ عالم جلّالہ نے اپنے رسولِ محترم و مکرم صلی اللہ علیہ وسلم کے صدقے میں آپ پر اپنی عنایات و مہربانی، عزت و منفعت تمام کی تھی۔ جیتے جی آپ کی بڑی عزت ہوئی اور بعد پر وہ فرمانے کے بھی آپ کا روضہ پر انوارِ مرجعِ خلائق و بخششِ حدائقِ بنا ہوا ہے۔ مزارِ اقدس پر بھی وہ رعبِ علمی و جلالِ خسروی ہے کہ کلیجہ کا پنے لگتا ہے مگر افسوس ہے سوانح نگاروں پر جنہوں نے اعلیٰ حضرت رحمۃ اللہ علیہ کی صوفیانہ زندگی، عشقِ رسول و سوزِ جگر، حزن و ملال اور کیفیتِ قلبی، سرورِ باطنی،

احتیاط ظاہری کا کہیں پر ذکر تک نہ کیا جہاں علماء کا اجتماع، فتویٰ کی بھرمار، علمی موشگافیاں، خواہ مخواہ کی لن ترانیاں، عشوہ طرازیوں اور وہ بات ہی نہیں جس کو دیکھنے کو آنکھیں ترستی ہیں۔ مولانا نے محترم کی زندگی کا سب سے زیادہ آبدار پہلو عاشق رسول ہونا ہے اور ایک ظاہر دار نظر میں عالم ہونا اور اپنے معصروں سے معاصرانہ چشمک کر کے داد حاصل کرنا تھا۔ میرے خیال میں مولانا کے جتنے بھی عقیدت مند آج تک پیدا ہوئے، سب کے سب مدارس کے فارغ علمائے دین تھے۔ ان میں کوئی عقیدت مند مجذوب، کوئی عاشق سرگرداں و پریشان نہیں تھا۔

ایسا صاحب جلال و جمال آقا و مولانا نظام الدین نہیں تھا جو اپنے پیر و مرشد کی اندرونی کیفیات، انہماک عبادت، خلوص، تقویٰ و طہارت اور بے چینی و در و فرقت کی کیفیات کو پیش کر سکتا۔ جیسا کہ ایک مرتبہ اہل مجلس سے مخاطب ہو کر کہا تھا (مفہوم یہ ہے) کہ حضرت خواجہ فرید الدین گیلانی کی زندگی کا اصل جوہر اور معاصرین میں ان کا امتیاز وجہ ذوق و شوق، درد و عشق اور جذب الہی و خدا مستی میں مستور رہا ہے۔ فرماتے ہیں:

”ایک بار حضرت شیخ کبیر رحمہ اللہ حجرہ میں والہانہ گشت لگاتے تھے اور چہرے کا رنگ متغیر تھا۔ بابا فرید رحمہ اللہ بیتاب ہو کر کہنے لگے: میری آرزو ہے کہ ہمیشہ آپ کا ہو کر جیوں، خاک ہو جاؤں اور آپ کے قدموں کے نیچے زندگی گذرے۔ مجھ مسکین و بیچارے کا دونوں جہاں میں مقصود آپ ہی ہیں۔ آپ ہی کیلئے جیتا ہوں، آپ ہی کیلئے مرتا ہوں۔“

خواہم کہ ہمیشہ در وفائے تو زیم

خاک شوم و بزر پائے تو زیم

مقصود من خستہ زکونین توئی

از بہر تو میرم از برائے تو زیم“

یہ شعر پڑھ کر سجدے میں سر رکھ دیتے تھے پھر یہی شعر پڑھتے اور حجرے کا چکر لگاتے۔ دیر تک یہی کیفیت رہی۔

اسی طرح سیرت فخر العارفین شریف جسے حضرت قبلہ و کعبہ مولانا و مولوی حکیم سید سکندر شاہ صاحب رحمۃ اللہ علیہ جن کا مزار اقدس کانپور میں ہے، نے اپنے پیرومرشد حضرت قبلہ و کعبہ مولانا و مولوی عبدالحی شاہ صاحب رحمۃ اللہ علیہ جن کا مزار اقدس چانگام شریف میں ہے، ان کی حیات مبارکہ اور ملفوظات عالیہ کی روشنی میں ایک ایسی سوانح عمری مرتب کی ہے جو خود اپنی مثال آپ ہے۔

چنانچہ ان دو واقعات کی روشنی میں اعلیٰ حضرت رحمۃ اللہ علیہ کے سوانح نگاروں کو چاہیے کہ پیش کردہ حسب بالا طریقہ پر امام صاحب رحمۃ اللہ علیہ کی حیات پاک قلمبند کریں۔ اس کتاب کے تین حصے ہیں۔ پوری کتاب علم و حکمت، عرفان و بصیرت اور تصوف کے بیش بہا خزانے سے مالا مال ہے۔

حضرت قبلہ عبدالحی شاہ صاحب فرماتے ہیں:

”تصوف کا راستہ تواضع، عاجزی اور فروتنی کا ہے، تعظیم طلب اور مجلس پسند لوگوں کا نہیں۔“

گستاخی معاف ہو! میں نے کسی کی دل شکنی نہیں کی۔ کچھ نہیں اچھالا۔ عرض صرف یہ کیا ہے کہ اعلیٰ حضرت رحمۃ اللہ علیہ کی شایان شان صوفیانہ زندگی کی عکاسی ابھی تک نہیں کی گئی۔ جو کچھ سیرت کی کتابوں میں ملتا ہے، وہ سب علمی اکھاڑے کی باتیں ہیں۔ ان کتابوں میں کہیں بھی سلوک کی پگڈنڈی نظر نہیں آتی جو انتشار پسند ذہنوں کو تقویت پہنچا سکے۔ چاہے وہ ملک العلماء ظفر الدین بہاری رحمۃ اللہ علیہ کی حیات اعلیٰ حضرت ہو یا مولانا بدرالدین احمد صاحب رحمۃ اللہ علیہ کی سوانح اعلیٰ حضرت۔

اولیاء اللہ کے مناقب و فضائل اس لیے تحریر کرنا ضروری ہیں کہ ہر دور میں ان کی حیات مبارکہ سالکوں کو تقویت پہنچاتی ہیں۔ ان کے موثر ترین حالات بلکہ افضل ترین عبادات اہل کمال کی مصاحبت اور مقربان درگاہ ذوالجلال کی ہم نشینی ہے کیونکہ ان کی استقامت احوال کا مشاہدہ سالک کو ہمت بخشتا ہے جس سے سخت عبادتیں اور دشوار ریاضتیں جو اس طریق سلوک میں لازم ہیں، آسان ہو جاتی ہیں بلکہ ان بزرگوں کے معائنہ جمال

سے دل میں ایک نور پیدا ہوتا ہے جس سے شک و شبہ کی ظلمت جو علتِ بعد و حجاب ہے، زائل ہو جاتی ہے لیکن کاملوں کی دولت، صحبت اور عارفوں کے مشاہدہ جمال سے محروم ہونے کے بعد ان کے حالات کا مطالبہ اور ان کے آثار کی پیروی، ہمت فرمائی اور ظلمت کو دور کرنے میں وہی تاثیر رکھتی ہے جیسی کہ ان کی صحبت و ہم نشینی۔ نصیحت و عبرت کے علاوہ اس کے بہت سے فوائد و منافع ہیں۔ اول یہ کہ اولیاء اللہ کا وجود ایک ایسی رحمت ہے جس میں سب شامل ہیں اور ایک ایسی نعمت ہے جس سے ہر شخص واصل ہے۔ پس وَأَمَّا بِنِعْمَةِ رَبِّكَ فَحَدِّثْ (اپنے رب کی نعمتوں کو بیان کر) کے بموجب ان کے مناقب و فضائل کا ذکر جو درحقیقت اس نعمتِ عظمیٰ و عطیہ کبریٰ کا شکر یہ ہے، ضروری ہو جاتا ہے اور ان صفائیوں سے اعتقاد و محبت واجب و لازم ہے۔

ہر کس کہ کمالِ اولیاء را نہ شناخت  
 ایں نعمتِ خاص بے بہا را نہ شناخت  
 پس شکرِ نغلت و حبِ ایشاں نگزید  
 می داں بہ یقین کہ او خدا را نہ شناخت

بہت غور و فکر کے بعد ہم نے اسی لیے یہ پیشکش کی ہے عارفین و عاشقین عارف باللہ سے کہ وہ امام احمد رضا رحمہ اللہ کی سیرتِ مقدسہ خالص اس انداز میں مرتب کریں جیسی کہ ”تذکرۃ الاولیاء“ ہے، ”سیرۃ فخر العارفین“ شریف ہے یا جیسا کہ صوفیہ کی پاک زندگیوں پر اکثر تذکرے تحریر میں لائے گئے ہیں۔ صوفیہ کی زندگی پر کسی کامل صوفی و ولی کو ہی لکھنا چاہیے۔ یہ عالم کا کام نہیں۔ سلوک کا راستہ ہی دوسرا ہے۔ عشقِ رسول و جذبِ الہی میں جن کیفیات سے خود صاحبِ سلسلہ کو گذرنا پڑتا ہے، وہی بہتر جان سکتا ہے کہ مذکور کا مقامِ اتقاء کتنا ارفع و افضل ہے۔ صوفی کی نظر سے حجاباتِ الہی اٹھے ہوئے ہوتے ہیں، اس لیے وہی خود بہتر اندازہ لگا سکتا ہے اور بہتر طور پر اپنے سے افضل صاحبِ مقام حضرات کی پاک زندگیاں پیش کر سکتا ہے۔ تصوف کا علم قیاس پر مبنی نہیں بلکہ یقین کی بنیادوں پر قائم ہے۔ اس لیے سلسلہ قادریہ رضویہ برکاتیہ کے بزرگوں کو چاہیے کہ وہ اپنے سلسلہ کے بزرگوں کا



تذکرہ صرف خالص علمی انداز میں مرتب نہ کریں بلکہ صوفیانہ زندگی کو بھی پیش کریں اور تمام محاسن و مناقب کا کما حقہ جائزہ لیں تب ہی بات قارئین کی سمجھ میں آئے گی کہ ایسے دور ابتلاء میں بھی کیسے کیسے قطبِ وقت چھپے بیٹھے تھے۔ دنیا انہیں مقتدر علمائے دین سے جانتی تھی لیکن باطن میں کیسے فنا فی اللہ، باقی باللہ تھے۔

حضرت امام احمد رضا رحمۃ اللہ علیہ خالص قادریہ سلسلہ کے بزرگ ہیں۔ آپ کی عالمانہ شخصیت تو اظہر من الشمس ہے لیکن آپ کی صوفیانہ زندگی ادب و احترام رسول و اولیاء اللہ بھی جو جانتے ہیں، ان پر خوب ظاہر ہے۔ آپ رحمۃ اللہ علیہ نے حضرت غوث الاعظم پیران پیر حسینی غوث الصمدانی قطب ربانی محبوب سبحانی مقبول ہر دو جہانی شیخ سیدنا عبدالقادر جیلانی رضی اللہ عنہ کی تعلیمات پر بصدق دل عمل کیا ہے اور غایت درجہ احترام بھی کیا ہے۔ آپ تادم زیست بغداد کی سمت یا مدینہ کی طرف یا کعبہ کی جانب پیر پھیلا کر نہیں بیٹھے۔ آپ نے مجلس قطب ربانی سے بہت کچھ روحانی فیض حاصل کیا جیسا کہ پیران پیر رضی اللہ عنہ کا قول ہے:

”اے عالم! ہزار مہینوں کا راستہ طے کر کے آتا کہ تو مجھ سے ایک قول سنے اور جب تو یہاں آئے تو اپنے عمل، زہد، پارسائی اور احوال پر نظر نہ رکھے تا کہ تو مجھ سے اپنا نصیب لے سکے۔ میری مجلس میں ملائک اولیاء اور غیب کے لوگ آتے ہیں تا کہ وہ مجھ سے بارگاہ کبریاء میں تواضع کے آداب سیکھیں۔ حق تعالیٰ نے کوئی ولی پیدا نہیں کیا جو بصورت زندگی جسمانی اور بصورت موت روحا میری مجلس میں شریک نہ ہوا ہو۔“

آپ رحمۃ اللہ علیہ کے آداب، آپ رحمۃ اللہ علیہ کا نصیب، آپ رحمۃ اللہ علیہ کا مقام ولایت اور جو کچھ بھی آپ رحمۃ اللہ علیہ کو مقام جلیلہ ملا ہے، وہ صاحب سلسلہ کی دعاؤں اور برکتوں کا نتیجہ ہے۔ اعلیٰ حضرت رحمۃ اللہ علیہ پر حضرت غوث اعظم رضی اللہ عنہ کی بڑی نظر تھی۔ اس لیے نہیں کہ وہ بہت بڑے عالم تھے بلکہ اس لیے کہ وہ بزرگوں کا حد درجہ ادب کرتے تھے اور سر نیاز جھکا دیا کرتے تھے۔ تمام علمائے دین اس حقیقت کو اچھی طرح سمجھ لیں اور گمرہ میں باندھ لیں کہ جسے بھی ملا ہے اور جو کچھ بھی ملا ہے، وہ سب ادب کا نتیجہ ہے۔ تواضع و انکساری کا پھل ہے۔

اپنے آپ کو اتنا ذلیل و حقیر سمجھے کہ لوگ آپ کا مذاق اڑانے لگیں۔ ایسے گنہگار رہے کہ پڑوسی بھی نہ جاننے پائیں کہ آپ مقبول بارگاہ ہیں۔ ایک دوسرے سے حسد و رقابت چھوڑ دیے اور جیسا صاف اور سیدھا راستہ خود ہمارے امام رحمہ اللہ نے طے کیا ہے، بالکل ویسی ہی زندگی گزار دیے تب جا کر آپ کو بشارتیں نصیب ہوں گی اور تب آپ مجلس رسول میں شمولیت کی سعادت حاصل کر سکیں گے۔ علم عمل کیلئے ضروری ہے، پاک زندگی گزارنے کیلئے شاہراہ کا کام دیتا ہے لیکن اسے غرور نفس کیلئے استعمال کرنا اور ایک خلقت کو ذلیل و خوار کرتے پھرنا اہل اللہ کا مسلک نہیں ہے۔ اسی لیے غالباً کہا گیا کہ دین میں اخلاص اتنا ہی ضروری ہے جیسا کہ بیعت میں عقیدت علمائے شہرت پسند کیلئے۔

حضرت خواجہ خواجگان رحمہ اللہ کا قول ہے:

”بہتے پانی کی آواز سنتے ہو؟ کیسے شور برپا کرتی ہے مگر جو نہی دریا میں پہنچتی ہے، خاموش ہو جاتی ہے۔“

خاموشی بھی بڑی نعمت ہے۔ کاش نام و نمود کے متوالے ریاکار اشخاص اس قول جمیل سے سبق حاصل کریں۔ سالک کو تو اپنے پیر سے نسبت رکھنا چاہیے لیکن دوسرے بزرگوں سے بھی اسی طرح احترام و عقیدت سے پیش آنا چاہیے جس طرح اپنے سلسلے کے بزرگوں سے عقیدت رکھتا ہے۔ اعلیٰ حضرت رحمہ اللہ اپنے پیر و مرشد کی حد درجہ تعظیم کیا کرتے تھے اور آپ کے روضہ اقدس پر بہت پر اثر عالمانہ و صوفیانہ تقریر کیا کرتے تھے۔ جب سجادہ نشین صاحب نے ایک مرتبہ اعلیٰ حضرت رحمہ اللہ سے رکھوالی کیلئے دو کتوں کی فرمائش کی تو اعلیٰ حضرت رحمہ اللہ اعلیٰ نسل کے دو کتے خانقاہ عالیہ کی دیکھ بھال کیلئے بذات خود دے آئے اور فرمایا کہ حضرت ان کتوں کو آپ کی خدمت میں پیش کر دیا ہے۔ یہ سارا کام کاج کریں گے اور رات کے وقت رکھوالی بھی۔ جانتے ہیں یہ دو کتے کون تھے؟ آپ کے دونوں صاحبزادگان جن میں سے ایک حضرت قبلہ مفتی اعظم ہند رحمہ اللہ تھے اور دوسرے تو زمانہ ہوا غریقِ رحمت ہو گئے ہیں۔ رحمہ اللہ۔

جس سلسلہ میں بھی ہوں پیر و مرشد کے انتخاب سے قبل یا بیعت کرنے کے بعد

پورے خلوص و دیانت داری کے ساتھ خدمتِ پیر بجالانا چاہیے۔ شریعتِ مطہرہ کی پابندی کرنا چاہیے۔ صوم و صلوٰۃ و تزکیہ نفس و مجاہدہ کی حتی المقدور سعی پیہم کرتے رہنا چاہیے جب تک کہ آدمی کی جان میں جان ہے اور یہی بیعت ہے۔

اب سوال یہ ہے کہ بیعت کسے کہتے ہیں۔ بیعت کہتے ہیں مرشد کے ہاتھ پر بک جانے کو۔ مرید بیعت کے بعد خریدا ہوا غلام ہوتا ہے۔ اس کی اپنی کوئی مرضی نہیں ہوتی۔

حضرت شیخ یحییٰ منیری رحمہ اللہ فردوسی سلسلہ کے بہت ہی جلیل القدر بزرگ گذرے ہیں۔ آپ رحمہ اللہ کے مکتوبات تصوف کی تعلیمات کی شاندار عکاسی کرتے ہیں۔ ایک مرتبہ آپ رحمہ اللہ کے مرید حج سے واپس جہاز میں آرہے تھے۔ جہاز راستہ ہی میں آندھی کی نذر ہو گیا اور طوفانی موجوں سے گردابِ ہلاکت میں پھنس کر پاش پاش ہو گیا۔ مرید سمندر میں غرق ہونے لگے۔ اچانک حضرت خضر علیہ السلام حاضر ہوئے اور کہا کہ ہمارے ہاتھ میں ہاتھ دیجیے۔ آپ کو سمندر کی غرق کر دینے والی لہروں سے بچاتے ہیں لیکن آپ نے فرمایا: میں یہ ہاتھ ہرگز نہ دوں گا اس لیے کہ میں اپنے شیخ کے ہاتھوں میں دے چکا ہوں۔ کہنے لگے: حضرت! ڈوب جاؤ گے۔ تب مرید صادق نے کہا: پروا نہیں ہے۔ ہم اصحابِ حسین کی طرح ہمت و استقلال کا ثبوت دیں گے۔ حضرت خضر علیہ السلام غائب ہو گئے اور پھر حضرت شیخ یحییٰ منیری رحمہ اللہ حاضر ہوئے اور اپنے مرید کو پانی سے نکالا اور ساحل پر پہنچایا۔

یہ محض من گھڑت باتیں نہیں ہیں۔ آپ کا معاملہ اگر اپنے شیخ سے استوار ہو، عقیدہ مضبوط ہو تو یقیناً امدادِ غیبی ملتی ہے۔ مدد کرنے والا چاہے شیخ نہ رہے مگر اللہ تعالیٰ جو تمام جہانوں کا پالنے والا اور مصیبت کے وقت ان کی مدد کرنے والا ہے یقیناً آڑے وقتوں میں محض اپنے دوستوں کی لاج رکھنے کیلئے سفر و حضر میں، دکھ و درد میں، ابتلاء و آزمائش میں، زندگی کے ہر سانحہ، ہر موڑ پر مدد فرماتا ہے مگر اولیاء اللہ کی پہچان کہاں ہے لوگوں کو۔ اللہ و خلق نے اپنے خاص بندوں کو بہت چھپا رکھا ہے۔ اولیائے متاخرین و سابقین اپنی ولایتوں کو بوقتِ ضرورت ظاہر کیا کرتے تھے لیکن آج تمام ولیوں کو بے پردگی کا حکم نہیں ہے۔ وقت پڑنے پر بھی کراہتیں ظاہر نہیں ہوتیں، ہوتی بھی ہیں مگر پہچانی نہیں جاتیں۔ دیگر دلیل و



علتیں ایسی نمایاں ہوتی ہیں کہ دستِ غیب ثابت نہیں ہوتا۔ اعلیٰ حضرت رحمہ اللہ کی زندگی میں بیشتر کرامتیں ظاہر ہوئیں مگر کسی کے بات سمجھ میں نہ آئی اور کوئی محض شمس العلماء کہہ کر رہ گیا۔ اصل میں بقول امام شعرانی رحمہ اللہ کہ فرماتے ہیں:

”جو چیزیں کہ اولیاء اللہ کی معرفت سے روکتی ہیں ان میں سے اشد حجاب شہودِ مماثلت و مشاکلت ہوتا ہے۔“

یہ بہت بڑا حجاب ہے۔ اس پردے سے اللہ تعالیٰ نے اکثر اولین و آخرین کو چھپایا ہے۔ حکمتِ الہیہ اس کی مقتضی ہے کہ اولیاء میں سے کسی کے اعتقاد پر ساری خلق کا اتفاق نہ ہو اور اس میں ایک سرِ خفی ہے کہ اگر ساری خلق اس ولی کی مصدق ہوتی تو تکذیبِ مکذبین پر صبر کرنے کا اجر اسے کیونکر ملتا۔ جو شخص کسی شخص معین کی تکفیر کرتا ہے گویا وہ اس بات کی خبر دیتا ہے کہ انجام اس کا آخرت میں ہمیشہ ہمیشہ کو آگ میں رہنا ہے۔ شہودِ مماثلت و مشاکلت نے اکثر علمائے دین کو مجتہدِ زمانہ امام عالی وقار رحمہ اللہ کے مزاجِ عارفانہ کو سمجھنے نہ دیا اور ان کے معاصرین نے ان کا جب بھی موقع ملا، مذاق بھی خوب اڑایا۔ گالیاں بھی خوب دیں اور اعنت و ملامت بھی جی بھر کر کی۔ ایک مرتبہ آپ کے مرید و حبیب نے آپ سے پوچھا کہ آپ غیر مقلدین کو برا بھلا کیوں لکھتے ہیں اور انہیں برا بیچتے کر دیتے ہیں کہ وہ آپ ہی کو گالیاں دینے لگ جاتے ہیں تو آپ رحمہ اللہ نے ان سے فرمایا:

”میاں! میں چاہتا بھی یہی ہوں کہ دشنام طراز، کینہ جو، بد خصلت اور بد مذہب لوگ میرے آقا و مولا فخرِ موجودات سید السادات احمد مجتبیٰ محمد مصطفیٰ صلی اللہ علیہ وسلم پر سے ذہن ہٹالیں اور احمد رضا کو جی بھر کر کوئیں۔ میرے لیے یہی بہت بڑی سعادت ہے کہ طائف کے طرفداروں کو میں نے اپنے پیچھے لگا لیا۔ وہ جتنا چاہیں مجھے لہو لہان کریں، میں کچھ نہ بولوں گا۔“

گویا سیدنا حضرت علی رضی اللہ عنہ کی طرح اپنے نفس کیلئے کسی سے بدلہ نہ لینے کی قسم کھالی تھی۔ یہ واقعہ آپ کے اخلاقِ حمیدہ کی تابندہ مثال ہے کہ آپ نے اپنے نفس کیلئے کبھی کسی سے بدلہ نہیں لیا۔ کسی کو اپنے مفاد کیلئے تباہ و برباد نہیں کیا۔ بڑے تھے مگر علم کے۔ غرور میں



سیدھے سادھے پُر خلوص مسلمانوں سے کبھی نخوت و تکبر کا برتاؤ نہیں کیا۔ جس سے بھی ملے، خندہ پیشانی سے ملے، بزرگوں کی عزت کی۔ دوست احباب کے اصرار پر نعتیں کہیں۔ خوب خوب مجلسیں پند و نصیحت کی گرم رکھیں اور چھوٹوں پر شفقت کی۔ اپنے مریدوں کے ساتھ بھی آپ کا سلوک نہایت والہانہ و عاشقانہ تھا۔ آپ رحمۃ اللہ علیہ ان میں ان کی ذات و صفات کے مطابق، عمل و فضل کے موجب، غربت و امارت کے بطور کبھی بھی حد امتیاز نہ برتتے تھے۔ سلوک سب سے یکساں تھا مگر ہر شخص یہی سمجھتا تھا کہ مجھی کو سب سے زیادہ عزیز رکھتے ہیں۔ اس لیے آپ خوب سمجھتے تھے کہ گناہ کرنے سے اتنا نقصان نہیں پہنچتا جتنا کہ کسی مسلمان بھائی کو ذلیل و خوار کرنے سے پہنچتا ہے۔ اہل معرفت کی عبادت نفس کی نگہداشت ہے۔ یہ ملفوظاتِ خواجہ عثمان ہارونی ہیں جن پر سختی سے ہر مومن کو کار بند و پابند ہو جانا چاہیے۔

امام احمد رضا رحمۃ اللہ علیہ نے ایک بہت بڑے عالم، فاضل، فقیہ، محدث ہونے کے باوجود جو تصوف کو اتنی اہمیت دی، اس کی وجہ یہ ہے کہ وہ طریقت کو شریعت کے مخالف نہیں سمجھتے تھے بلکہ طریقت ہی کو شریعت کا جامع ترین اسوۂ متصدقہ خیال کرتے تھے۔ ہمارے مذہب میں جتنے بھی مقتدر اولیائے کرام، صوفیہ اور مشائخ گذرے ہیں، کسی نے بھی قرآن و سنت نیز احکام شریعت کی خلاف ورزی نہیں کی اور نہ کبھی اپنے ملفوظات میں ایمان شکن نظریات پیش کیے ہیں۔ موجودہ دور کے ترقی پسند، پڑھے، لکھے، تربیت یافتہ، آزاد خیال حضرات صرف اس لیے تصوف پر تنقید فرماتے ہیں کہ انہوں نے آج کے نام نہاد روحانی اچکوں کو صوفی سمجھ لیا اور ان کے مسلک کو مسلکِ اولیاء، اصحاب الصفہ کا دھرم سمجھ لیا ہے حالانکہ یہ اصحاب الصفہ ہی تھے جن کیلئے حضور سرور کائنات صلی اللہ علیہ وسلم فرمایا کرتے تھے کہ تم پر مے ماں باپ قربان! تمہاری خبر گیری کیلئے مجھے اللہ کا خاص پیغام آیا ہے اور مجھے سخت تاکید کی گئی ہے۔ اب یہ سمجھ لینا چاہیے کہ بذاتِ خود تصوف کیا ہے۔ میں غیر ضروری تفصیل میں نہ جاؤں گا کہ صوفی کسے کہتے ہیں اور اس کے اصطلاحی و عملی معنی کیا ہیں۔ بتانا صرف یہ ہے کہ صالحین کے مذہب کو جتنا نفرت انگیز اور حقارت خیز آج دیکھا جاتا ہے، سچ تو یہ ہے کہ یہی وہ واحد نجات کا راستہ ہے جس پر زندگی بھر خود نبی کریم صلی اللہ علیہ وسلم قائم و دائم رہے اور آج صرف انہی

مخلصین لہ الدین کے ساتھ حضور صلی اللہ علیہ وسلم کی روح ساتھ ساتھ گامزن رہتی ہے اور سالکوں کو راستہ دکھاتی ہے۔ میرے خیال میں فرقہ ناجیہ صرف صوفیہ کا طبقہ ہے جو منتشر ہونے کے باوجود الگ سے پہچانا جاسکتا ہے۔

تصوف پر امام عبدالوہاب شعرانی رحمہ اللہ کے معرکہ الآراء خیالات سنئے: طبقات میں فرماتے ہیں:

”علم تصوف عبارت ہے ایک علم سے کہ جب اولیاء اللہ کے دل کتاب و سنت پر عمل کرنے سے روشن ہو جاتے ہیں تو وہ علم ان کے دلوں میں ظاہر ہوتا ہے۔ سو جو شخص کتاب و سنت پر عمل کرتا ہے، اس کیلئے اس عمل کی برکت سے ایسے علوم و آداب و اسرار و حقائق ظاہر ہوتے ہیں جن کے بیان سے زبانیں عاجز ہیں۔ پس تصوف خلاصہ ہے بندے کے عمل کا احکام شریعت کے ساتھ جب کہ اس کے عمل سے تعیش اور حظوظ نفس دور ہو جائیں جیسے علم معانی و بیان خلاصہ ہے علم نحو کا۔ سو جو شخص علم تصوف کو مستقل علم ٹھہراتا ہے، وہ سچ کہتا ہے اور جو کوئی اس کو عین احکام شریعت قرار دیتا ہے، وہ بھی سچا ہے۔“

بڑے بڑے معتقد فقہاء صلیاء کے پاس صوفیہ کا کیا مقام تھا۔ امام شعرانی رحمہ اللہ اور امام احمد بن حنبل رحمہ اللہ کے افکار سے ملاحظہ فرمائیے۔

پہلے امام شعرانی کا قول نقل کرتا ہوں۔ فرماتے ہیں:

”قوم نے اس پر اجماع کیا ہے کہ طریق اللہ کی تعلیم کیلئے وہی شخص لیاقت رکھتا ہے جس کو علم شریعت میں تبحر حاصل ہوا ہو۔ شریعت کے منطوق و مفہوم اور خاص و عام، ناسخ و منسوخ جانتا ہو۔ علم لغت میں تبحر رکھتا ہو۔ یہاں تک کہ عربی زبان کی مجازات، استعارات وغیرہ سے واقف ہو۔ پس ہر صوفی فقیہ ہے اور ہر فقیہ صوفی نہیں ہے۔“

امام احمد بن حنبل رحمہ اللہ اپنے بیٹے کو رغبت دلاتے تھے کہ اس زمانے کے صوفیہ کے ساتھ صحبت رکھے اور فرماتے تھے کہ بیشک یہ لوگ اخلاص میں اس مقام کو پہنچے ہیں کہ ہم اس

کو نہیں پہنچے۔

اعلیٰ حضرت رضی اللہ عنہ صوفی فقیہ ہیں اور ایسی زبردست نورانی شخصیت کے مالک ہوئے ہیں کہ دور دراز سے لوگ سفر کر کے ان سے ملاقات کو آئے اور فیض حاصل کیا۔ اگر وہ کتنے ہی بڑے فقیہ ہوتے مگر صوفی نہ ہوتے تو آج اللہ تبارک و تعالیٰ ان کے نام کو اتنا بلند نہ کرتا جتنا کہ آج ہو چکا ہے۔ کچھ دنوں تک بہت پرچار ہوتا بعد میں کوئی آپ کا یا بریلی شریف کا نام تک نہ جانتا۔ ایسا معلوم ہوتا ہے کہ احوالِ اہل اللہ گو پردہ خفا میں ہیں مگر جن کے ظاہر ہیں، خوب ظاہر ہیں۔ ہر کس و نا کس سر جھکانے پر مجبور ہے۔ یہ محض صوفیہ کا والہانہ اندازِ محبت ہے اور خالص فنائیت فی اللہ و رسول ہے جس نے چہار سمت ان کی شہرت کا آوازہ بلند کیا ہے۔

اعلیٰ حضرت رحمۃ اللہ علیہ کے ملفوظات اور تصوف پر بیشتر تصانیف اس امر کی شاہد ہیں کہ آپ کا دل تصنع سے پاک اور محض نام و نمود کا دلدادہ نہ تھا۔ جن لوگوں نے آپ کی تصنیفات الاہلال بفیض الاولیاء، بعد وصال، انہار الانوار من یم صلوٰۃ الاسرار، ازہار الانوار من صبا صلوٰۃ الاسرار، طوابع النور فی حکم سراج علی القبور، مجیر معظم شرح قصیدہ اکسیر اعظم، تجلی الیقین بان نبینا سید المرسلین، اقامۃ القیامہ علی طاعن القیام لنبی تہامہ، سلطنت المصطفیٰ فی ملکوت کل الوری، عدی الحیران فی نفی الفی عن شمس الاکوان، اسماع الاربعین فی شفاعۃ سید المحبوبین، الصمصام الحیدری، شرح العقائد، حاشیہ مفتاح السعاده، حاشیہ صواعق محرقہ، حاشیہ احیاء العلوم، حاشیہ بھجۃ الاسرار، حاشیہ کشف الظنون، الفوز بالآمال فی الادفاق والاعمال وغیرہم پڑھی ہیں، وہ بخوبی اندازہ لگا سکتے ہیں کہ امام احمد رضا رحمۃ اللہ علیہ کے سینے میں کس حد تک شیخ یحییٰ منیری رحمۃ اللہ علیہ کی تڑپ تھی، بابا فرید رحمۃ اللہ علیہ کا سوزِ دل تھا اور حضرت نظام الدین اولیاء رحمۃ اللہ علیہ کی سی شانِ مجاہدیت تھی۔

امام احمد رضا رحمۃ اللہ علیہ نے مقال العرفاء، باعزاز شرع و علماء میں شریعت و طریقت پر بحث کی ہے۔ جو کچھ ہم نے کہا ہے اگر اس میں ذرہ برابر بھی کم و بیش آپ ان کی تحریر میں پائیں تو جو چاہیں، سزا دیں و گرنہ مان لیں کہ قبلہ و کعبہ مجدد اعظم صوفی فقیہ تھے اور مقرب بارگاہ تھے۔ فرماتے ہیں:

”شریعت اصل ہے اور طریقت اس کی فرع۔ شریعت منبع ہے اور طریقت اس سے نکلا ہوا دریا۔ طریقت کی جدائی شریعت سے محال و دشوار ہے۔ شریعت ہی پر طریقت کا دار و مدار ہے۔ شریعت ہی اصل کار اور محکم و معیار ہے۔ شریعت ہی وہ راہ ہے جس سے وصول الی اللہ ہے۔ اس کے سوا آدمی جو راہ چلے گا، اللہ تعالیٰ کی راہ سے دور جا پڑے گا۔ طریقت میں جو کچھ منکشف ہوتا ہے، شریعتِ مطہرہ ہی کے اتباع کا صدقہ ہے۔ جس حقیقت کو شریعت رد فرما دے وہ حقیقت نہیں بے دینی اور زندقہ ہے۔“

تصوف میں عشقِ رسول بنیاد کی حیثیت رکھتا ہے۔ فرقہ و ہابیہ اور دیوبند تحریک کے بڑے بڑے زبان درازوں کا گستاخ و بے ادب فتنہ پردازوں کا امام احمد رضا رحمہ اللہ نے اپنی تحریروں میں بہت دندان شکن جواب دیا ہے مثلاً کرامت اللہ خاں صاحب کے استفتاء کے جواب میں اعلیٰ حضرت رحمہ اللہ نے رسالہ مبارکہ ”الامن والعلیٰ لنا عتی المصطفیٰ بدافع البلاء“ تحریر کیا تھا اور مقامِ رسول اور بخششِ الہ کی بڑی پر خلوص وضاحت کی تھی۔ فرمایا:

اللہ جلّ اللہ و رسول صلی اللہ علیہ وسلم نے دولت مند کر دیا،

اللہ جلّ اللہ و رسول صلی اللہ علیہ وسلم نگہبان ہیں،

اللہ جلّ اللہ و رسول صلی اللہ علیہ وسلم بے والیوں کے والی ہیں،

اللہ جلّ اللہ و رسول صلی اللہ علیہ وسلم کے مالک ہیں،

اللہ جلّ اللہ و رسول صلی اللہ علیہ وسلم کے مالک ہیں،

اللہ جلّ اللہ و رسول صلی اللہ علیہ وسلم کی طرف توبہ،

اللہ جلّ اللہ و رسول صلی اللہ علیہ وسلم کی دہائی،

اللہ جلّ اللہ و رسول صلی اللہ علیہ وسلم نے والے ہیں،

اللہ جلّ اللہ و رسول صلی اللہ علیہ وسلم سے دینے کی توقع،

اللہ جلّ اللہ و رسول صلی اللہ علیہ وسلم نے نعمت دی،

اللہ جلّ اللہ و رسول صلی اللہ علیہ وسلم نے عزت بخشی،



حضور صلی اللہ علیہ وسلم اپنی امت کے حافظ و نگہبان ہیں،  
 حضور صلی اللہ علیہ وسلم کی طرف سب کے ہاتھ پھیلے ہیں،  
 حضور صلی اللہ علیہ وسلم کے آگے گڑ گڑا رہے ہیں،  
 حضور صلی اللہ علیہ وسلم ساری زمین کے مالک ہیں،  
 حضور صلی اللہ علیہ وسلم سب آدمیوں کے مالک ہیں،  
 حضور صلی اللہ علیہ وسلم تمام امتوں کے مالک ہیں،  
 دنیا کی ساری مخلوق حضور صلی اللہ علیہ وسلم کے قبضہ میں ہے،  
 مدد کی کنجیاں حضور صلی اللہ علیہ وسلم کے ہاتھ میں ہیں،  
 نفع کی کنجیاں حضور صلی اللہ علیہ وسلم کے ہاتھ میں ہیں،  
 جنت کی کنجیاں حضور صلی اللہ علیہ وسلم کے ہاتھ میں ہیں،  
 دوزخ کی کنجیاں حضور صلی اللہ علیہ وسلم کے ہاتھ میں ہیں،  
 آخرت میں عزت دینا حضور صلی اللہ علیہ وسلم کے ہاتھ ہے،  
 قیامت میں کل اختیار حضور صلی اللہ علیہ وسلم کے ہاتھ ہے،  
 حضور صلی اللہ علیہ وسلم مصیبتوں کو دور فرمانے والے،  
 حضور صلی اللہ علیہ وسلم سختیوں کو ٹالنے والے،  
 حضور صلی اللہ علیہ وسلم کے خادم رزق آسان کرتے ہیں،  
 حضور صلی اللہ علیہ وسلم کے خادم بلائیں ہٹاتے ہیں،  
 حضور صلی اللہ علیہ وسلم کے خادم بلندی مرتبہ دیتے ہیں،  
 حضور صلی اللہ علیہ وسلم کے خادم تمام کاروبارِ عالم کی تدبیر کرتے ہیں،  
 اولیائے کرام پیغمبر کے سبب بلا دور ہوتی ہے،  
 اولیائے کرام پیغمبر کے سبب روزی ملتی ہے،  
 اولیائے کرام پیغمبر کے سبب مدد ملتی ہے،  
 اولیائے کرام پیغمبر کے سبب بارش ہوتی ہے،

اولیائے کرام رحمہم کے سبب زمین قائم ہے۔

خاصانِ خدا کا یہ مقام ہے۔ اگر سوال کا جواب صاحبِ شریعت سے مل جائے تو پھر کسی کو چون و چرا کی گنجائش نہیں ہونی چاہیے۔

فخر موجودات سید السادات احمد مجتبیٰ محمد مصطفیٰ صلی اللہ علیہ وسلم فرماتے ہیں:

”بیشک اللہ ﷻ دوست رکھتا ہے اپنے خلق سے اتقیا، اصفیاء، ابرار کو جن کے بال پریشان، منہ غبار آلود، پیٹ دبلے ہیں۔ جب وہ امراء کے یہاں آنے کی اجازت چاہیں تو ان کیلئے آنے کی اجازت نہ دی جائے، اگر مالدار عورتوں سے نکاح کا پیغام کریں تو ان سے نکاح نہ کریں، غائب ہوں تو ان کی تلاش نہ کریں، آجائیں تو ان کے آنے سے خوش نہ ہوں، بیمار ہوں تو ان کی عیادت نہ کریں، مرجائیں تو ان کے جنازے میں حاضر نہ ہوں، زمین والوں میں مجہول (مگر) آسمان والوں میں معروف ہیں۔ اگر اللہ تعالیٰ پر قسم کھا بیٹھیں تو ضرور ان کی قسم کو سچی کر دے۔ اللہ کے محبوب بندے زمین و آسمان کی ہر مخفی چیز کو اللہ کے نور سے دیکھتے ہیں۔ اس لیے ان کو اپنے آپ پر قیاس کر کے ذلیل نہ کیا کرو۔“

سوچنے اور امتحان لینے والا خالص مٹی کا پتلا ہے وہ بقول جنید بغدادی رحمہ اللہ کے ابھی تک جنید تک نہیں پہنچا تو اللہ تک کیونکر رسائی ہو سکتی ہے۔ لہذا ثابت کرو کہ علم و عرفان، بصیرت و بصارت کی پہلی منزل خود مقامِ صوفیہ ہے۔ مرید اگر اپنے پیر کے تصور میں انہماک و استقامت حاصل کرے تو پھر اسی نور سے اللہ ﷻ اور رسول صلی اللہ علیہ وسلم کو بھی دیکھ سکتا ہے۔ شخصیت کا افتراق سہی مگر ارواح کا اتصال ضرور ہے۔ اسی نسبت کو حاصل کرنے کیلئے اکابر صوفیہ، اجل اولیاء نے سلاسل میں نسبت حاصل کرنے پر زور دیا ہے۔ ایک مثل بہت مشہور ہے مگر بات بہت صحیح ہے کہ جس کا کوئی مرشد نہیں ہوتا، اس کا شیطان پیر ہوتا ہے۔

اعلیٰ حضرت رحمہ اللہ کے افکار و احوال صوفیہ و مشائخ کا مذہب ہونے کے باوجود اپنے

اندر کافی گہرائی و انفرادیت رکھتے ہیں مثلاً دستِ غیب سے متعلق فرمایا:

”اور جو اللہ سے ڈرے اس کیلئے اللہ نجات کی راہ نکال دے گا اور اسے وہاں

سے روزی دے گا جہاں سے اس کا گمان نہ ہو۔“

حضرت کو اسی بات کا بڑا غم و افسوس رہا کہ مومن کا خشیت و ہیبتِ الہی پر عمل نہیں رہتا وگرنہ کشاکشِ رزق کا ہرگز قلق نہ ہوتا۔ اس قدر کشادگی سے دامن بھر جاتا کہ سمیٹنا مشکل ہو جاتا۔

دوسری جگہ منصبِ ولایت کی وضاحت کرتے ہوئے فرمایا:

”اطباقِ ائمہ کا، علماء کا، جمہور کا، سوادِ اعظم کا جس کو ولی مان رہا ہے، وہ بیشک

ولی ہے۔“

لیکن آگے چل کر فرمایا کہ خلافِ شریعت ہر وقت کے بکتے رہنے والے کو حالتِ سکر کا عذر سمجھ کر معاف نہیں کیا جاسکتا اور نہ ولی سمجھا جاسکتا ہے۔ مرتبہ غوثیت کی توجیہاتِ علم لدنی پر مبنی ہیں اس لیے کہ اس قسم کی باتیں صرف سینہ بہ سینہ ہی منتقل ہو سکتی ہیں۔ کہیں کسی کتاب میں اس طرح کی بحث پڑھنے کو نہیں ملتی۔

فرماتے ہیں:

”بغیر غوث کے زمین و آسمان قائم نہیں رہ سکتے۔ غوث ہر زمانے میں ہوتا

ہے۔ غوث کو مراقبے سے حالاتِ منکشف نہیں ہوتے بلکہ انہیں ہر حال میں

یونہی مثلِ آئینہ پیش نظر ہے۔ وہ دنیا کو ہتھیلی میں رائی کے دانے کی مانند دیکھتے

ہیں۔ ہر غوث کے دو وزیر ہوتے ہیں۔ غوث کا لقب عبداللہ اور وزیر دست

راست عبدالرب و وزیر دستِ چپ عبدالملک۔ اس سلطنت میں وزیر دست

چپ وزیرِ راست سے اعلیٰ ہوتا ہے بخلاف سلطنتِ دنیا۔ اس لیے کہ یہ

سلطنتِ قلب ہے اور دل جانبِ چپ، غوثِ اکبر و غوثِ ہر غوث حضور سید عالم

صلی اللہ علیہ وسلم ہیں۔ صدیق اکبر صلی اللہ علیہ وسلم کے وزیر دستِ چپ تھے اور فاروق

اعظم صلی اللہ علیہ وسلم وزیرِ راست۔ پھر امت میں سب سے پہلے درجہ غوثیت پر امیر

المومنین حضرت ابوبکر صدیق رضی اللہ عنہ ممتاز ہوئے اور ان کے دو وزیر حضرت عمر رضی اللہ عنہ اور حضرت عثمان رضی اللہ عنہ مقرر ہوئے۔ اسی طرح یہ سلسلہ حضرت امام حسن عسکری رحمہ اللہ تک آیا اور بعد میں حضرت غوث اعظم رضی اللہ عنہ غوث ہوئے۔ اب ان کے بعد جتنے غوث ہوئے، سب ان کے نائب ہوئے۔ اب حضرت غوث اعظم رضی اللہ عنہ تنہا غوثیہ کبریٰ کے درجہ پر فائز ہوئے۔ حضور غوث اعظم بھی ہیں اور سید الافراد بھی۔ حضور کے بعد جتنے اب ہوں گے، حضرت امام مہدی رضی اللہ عنہ تک سب نائب حضور غوث اعظم رضی اللہ عنہ ہوں گے۔ پھر امام مہدی رضی اللہ عنہ تک غوثیت کبریٰ عطا ہوگی۔“

آپ رحمہ اللہ نے علامہ سیوطی رحمہ اللہ اور امام قسطلانی رحمہ اللہ کے مباحث کے بعد فرمایا کہ بعض علوم کے ذریعہ سے مجھے ایسا خیال گذرتا ہے کہ شاید ۱۸۳۷ھ میں کوئی سلطنت اسلامی باقی نہ رہے۔ واللہ اعلم بالصواب

ایک اور جگہ فرمایا:

”ثواب و عذاب جسم و روح دونوں کو ہوتا ہے اور ارشاد فرمایا کہ اللہ تبارک و تعالیٰ جنہیں پسند کرتا ہے، ان کی دعا جلد قبول نہیں کرتا۔ گو کہ وہ روتے اور گڑگڑاتے ہیں لیکن پروردگار عالم جبریل علیہ السلام سے فرماتا ہے کہ اے جبریل! اس مومن بندے کا رونا اور مری طرف اس کا منہ اٹھا کے دعا مانگنا اچھا لگتا ہے لیکن فاسق و فاجر کی دعا جلد قبول ہو جاتی ہے۔ اس لیے کہ عرش و کرسی کی طرف اس کا منہ اٹھانا اور اللہ تبارک و تعالیٰ کا اسے دیکھنا پسند نہیں۔ اس سے ثابت ہوا کہ مومنین کی اگر دعائیں قبول نہ ہوتی ہوں تو دل برداشتہ نہ ہوا کریں اور نہ ہی نا صبری کے عالم میں ناشکری کے کلمات زبان پاک سے نکالیں۔ اس لیے کہ مشیت الہی بقول حضور خود اسی بات کی متقاضی ہے لہذا صبر کریں اور تقدیر الہی پر راضی رہا کریں۔“

اعلیٰ حضرت رحمہ اللہ کے ملفوظات تصوف کا بیش بہا خزانہ ہیں۔ اس چھوٹے سے



مضمون میں اتنی گنجائش نہیں کہ تمام تراہم باتیں قارئین کی خدمت میں پیش کر سکوں۔ اگر اللہ توفیق دے تو اعلیٰ حضرت قبلہ رضی اللہ عنہ کے افکار و احوال بنظر غائر مطالعہ کرنا چاہیے اور تمام پسند و نصائح کو گروہ میں باندھ لینا چاہیے کہ یہی فلاح دین و دنیا اور آخرت میں کام آنے والے سہارے ہیں۔

صوفی کے راستے میں تادم زیست سب سے زیادہ کانٹے شیطان بچھاتا ہے۔ اس کے بہکاوے ایسے پر فریب ہوتے ہیں کہ اچھے اچھے الہام و عرفان سمجھ کر جھوٹ کو سچ سمجھنے لگتے اور سیدھی راہ سے دور جا پڑتے ہیں۔ اعلیٰ حضرت رحمۃ اللہ علیہ نے اس ضمن میں حضور غوث الاعظم رضی اللہ عنہ کے مریدین کی حکایت بیان کر کے فرمایا:

”بغیر علم کے صوفی کو شیطان کچے دھاگے کی لگام ڈالتا ہے۔ واقعہ یہ ہے کہ جتنا علم وسیع ہوتا جاتا ہے، سالک سمندر کی طرح پھیل کر گہرا اور وشال ہو جاتا ہے۔ جب تک انسان میں تمیز حرام و حلال پوری طرح واضح نہ ہو جائے تو اس بات کا امکان رہتا ہے کہ بعض حرام ناجائز قسم کے افعال و اعمال بھی مسلمان لاعلمی کی وجہ سے مباح اور حلال سمجھ کر کرتا رہے گا اور گنہگار ہوتا رہے گا۔ اس لیے راہ سلوک کے متوالوں کو چاہیے کہ تمام تر ضروری علم حاصل کریں۔ یاد رہے کہ غیر ضروری دنیاوی علم کو حاصل کرنا ضروری نہیں ہے بلکہ بسا اوقات تفضیح اوقات ثابت ہوتا ہے۔“

حضرت نظام الدین اولیاء رحمۃ اللہ علیہ عطاء خلافت کے معاملہ میں بہت سخت تھے۔ حضرت انخی سران رحمۃ اللہ علیہ کو اتنا محبوب رکھنے کے باوجود آپ رحمۃ اللہ علیہ نے خلافت عطا نہ کی تا وقتیکہ آپ رحمۃ اللہ علیہ نے شریعت مطہرہ کا تبحر حاصل کر لیا۔

شیخ کے پردہ فرمانے کے بعد مرید کو کس طرح حاضری دینی چاہیے۔ اس کے بارے میں بھی بہت عمدہ ہدایت فرمائی ہے۔ فرمایا:

”مرید کو چار باتھ کے فاصلہ سے کھڑا ہو کر فاتحہ پڑھنا چاہیے۔ حیات میں مرید جیسا ادب کرتا ہے، سامنے سے حاضر ہو کر با ادب کھڑا ہونا چاہیے۔ اور

جگہ کھڑا ہونے میں پیر کو مُز کر دیکھنے میں تکلیف ہوتی ہے۔ اس لیے قبر میں جس سمت چہرہ کھلا ہوتا ہے اس سمت مرید کو بھی کھڑا ہونا چاہیے۔“

ایک جگہ حضرت شیخ سعدی کے قول نصیحت کو اعلیٰ حضرت رحمہ اللہ نے بڑی اہمیت دی اور فرمایا کہ کیا وجہ ہے مرید عالم فاضل اور صاحبِ شریعت و طریقت ہونے کے باوجود دامنِ مراد نہیں بھر پاتا غالباً اس کی وجہ یہ ہے کہ مدارس سے فارغ اکثر علمائے دین اپنے آپ کو پیر سے افضل سمجھتے ہیں یا علم کا غرور اور کچھ ہونے کی سمجھ کہیں کا نہیں رہنے دیتی۔ وگرنہ سعدی رحمہ اللہ کا مشورہ سنیں۔ فرماتے ہیں: بھر لینے والے کو یہ چاہیے کہ جب کسی چیز کے حاصل کرنے کا ارادہ کرے تو اگرچہ کمالات سے بھرا ہوا ہے مگر اپنے کمالات کو دروازے پر ہی چھوڑے اور یہ جانے کہ میں کچھ جانتا ہی نہیں۔ خالی ہو کر آئے گا تو کچھ پائے گا اور جو اپنے آپ کو بھرا سمجھے گا تو

۔ انا کہ پر شد گر چوں پُر دا

”بھرے برتن میں اور کوئی چیز نہیں ڈالی جاسکتی۔“

بزرگانِ دین کے اعراص مقدسہ کے لعین کی بابت فرمایا:

”اولیائے کرام کی ارواحِ طیّہ کو ان کے وصال شریف کے دن قبورِ کریمہ کی طرف توجہ زیادتی ہوتی ہے۔ چنانچہ وہ وقت جو وصال کا ہے، اخذِ برکات کیلئے زیادہ مناسب ہوتا ہے۔“

آپ رحمہ اللہ قادری ہونے کے باوجود چشتیہ سلسلے کے تمام بزرگانِ دین کی بے پناہ عزت و احترام کرتے تھے۔ ایک جگہ فرمایا:

”حضرت خواجہ خواجگان رضی اللہ عنہ کے مزار پر بہت کچھ فیوض و برکات حاصل ہوتے ہیں۔“

آپ رحمہ اللہ سچی اور قلبی ارادت کو فیض کی کنجی سمجھتے تھے اور مرشد کی توجہ سے بیڑا پار جانتے تھے۔ تصوف میں ان دونوں باتوں کی بہت ہی زیادہ اہمیت ہے۔ مرید ہوا مگر پیر سے ارادت نہ ہوئی، ہرگز فیض نہ ہوگا۔ زندگی بھر خدمت کی لیکن نفس ساتھ ساتھ چلتا رہا،

ہرگز پیر کی نظر نہ ہوگی۔ بے لوث خدمت کی بات کچھ اور ہوتی ہے۔

حضور غوث الاعظم رضی اللہ عنہ کا ارشادِ پاک ہے:

”جب تک مرید یہ اعتقاد نہ رکھے کہ میرا شیخ تمام اولیائے زمانہ سے میرے لیے بہتر ہے، نفع نہ پائے گا۔“

علی بن ہتی رحمۃ اللہ علیہ کے مرید علی جوہی رحمۃ اللہ علیہ سے مخاطب ہو کر غوث اعظم رضی اللہ عنہ نے ارشاد فرمایا تھا:

”اپنے تمام حوائج میں اپنے شیخ ہی کی طرف رجوع کرے یعنی اگر شیخ کا شیخ بھی سامنے موجود ہے تب بھی اپنے شیخ کی نظرِ کرم کا محتاج رہے۔ در بدر کا ہر جائی کہیں سے بھی کچھ نہیں پاتا۔“

آدابِ مریدین میں حضرت مجدد اعظم نے بہت فیوض و برکات کے کلمات کہے ہیں مثلاً ایک جگہ فرمایا:

”شیخ کے حضور خاموش رہنا افضل ہے۔ ضروری مسائل پوچھنے میں حرج نہیں۔“

آپ رحمۃ اللہ علیہ نے تاکید کیا:

شیخ کے حضور بیٹھ کر ذکر بھی نہ کرے کہ ذکر میں دوسری جگہ مشغول ہوگا اور یہ حقیقتاً ممانعتِ ذکر نہیں بلکہ تکمیلِ ذکر ہے کہ وہ جو کرے گا، بلا توشل ہوگا اور شیخ کی توجہ سے جو ذکر ہوگا، وہ توسط ہوگا۔ یہ اس سے بدرجہا افضل ہے۔ اصل کارِ حسنِ عقیدت ہے۔ یہ نہیں تو کچھ نفع نہیں اور صرف حسنِ عقیدت ہے تو خیر اتصال تو ہے۔ پر نالہ کے مثل تم کو فیض پہنچے گا، حسنِ عقیدت ہونا چاہیے۔“

مجازیب کے بارے میں ارشاد فرمایا:

”وہ خود سلسلہ میں ہوتے ہیں۔ ان کا کوئی سلسلہ نہیں۔ ان سے آگے پھر نہیں چلتا۔“

یعنی مجذوب اپنے سلسلہ میں متہمی ہوتا ہے۔ اپنا سا کوئی دوسرا مجذوب پیدا نہیں کر سکتا۔

وجہ غالباً یہ ہے کہ مجذوب مقام حیرت ہی میں فنا ہو جاتا ہے اور بقاء حاصل کر لیتا ہے۔ اس لیے غیر کی طرف توجہ نہیں ہوتی۔

کرامت کسی بھی ولی کی کسی نہیں ہوتی۔ سب کی کرامتیں وہی ہوتی ہیں۔ باقی جو کچھ ہوتا ہے، بھان متی اور شعبدہ بازی ہے۔

اللہ تعالیٰ قرآن پاک میں ارشاد فرماتا ہے:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا

”وہ جو ہماری راہ میں مجاہدہ کرتے ہیں، ضرور ہم انہیں راہ دکھائیں گے سچی جدوجہد ہونا چاہیے۔“

سچ تو یہ ہے کہ طلب صادق کبھی خالی نہیں جاتی۔ اولیاء اللہ کی سچے دل سے پیروی کرنا اور مشابہت کرنا کسی دن ولی اللہ کر دیتا ہے۔ اس لیے کہ جو کسی کا تشبہ کرتا ہے اللہ اس کو بھی اسی گروہ میں شامل کر دیتا ہے۔ مَنْ تَشَبَهَ بِقَوْمٍ فَهُوَ مِنْهُمْ۔ چونکہ محض مشابہت میں سالک رہا ہے، اس لیے ولی اللہ نہ بن سکے گا۔ یہی وجہ ہے کہ نام نہاد صوفی کالی کملی والے سے بہت دور غارِ ہلاکت میں جا پڑے ہیں۔ اللہ عجل ایسے کذب اور تصنع سے محفوظ رکھے۔ نبوت اور ولایت کا فرق بھی سمجھ لیجئے۔ فرماتے ہیں:

”ولایت کی توجہ الی اللہ ہوتی ہے اور نبوت کی توجہ الی الخلق۔ نبوت اسی طرح سے غیب پر مطلع ہونے کا نام ہے۔“

تصوف میں قلب اور نفس کی اصلاح کا ایک خاص معنی ہے۔ اعلیٰ حضرت رحمہ اللہ فرماتے ہیں:

”قلب حقیقتاً اس مضغہ گوشت کا نام نہیں بلکہ وہ ایک لطیفہ غیبیہ ہے جس کا مرکز مضغہ گوشت ہے۔ یہ سینے کے بائیں جانب ہے اور نفس کا مرکز زیر ناف ہے۔“

اعلیٰ حضرت رحمہ اللہ کی تعلیمات اور تصوف پر ان کے فکر انگیز ملفوظات بہت گہرے مطالعہ و مشاہدہ کی دین ہے۔ اس احتیاط و توازن کے ساتھ آپ نے کلماتِ حکمت فرمائے



ہیں کہ ذرہ برابر تنقید کی گنجائش نہیں۔ اگر سالک صدقِ دل سے آپ کی راہ پر سفر اختیار کرے اور بزرگوں سے سچی نسبت پیدا کرے تو اس کی منزل اس دورِ ابتلاء و آزمائش میں بھی کامیابی سے ہمکنار ہو سکتی ہے۔

اعلیٰ حضرت عسکریہ کی تمام تر تصنیفات انتہائی ادق اور مشکل عربی و فارسی زبان میں تحریر ہوئی ہیں نیز اردو بھی کافی مشکل ہے۔ ضرورت ہے اس بات کی ایک اہلسنت و جماعت کی ضمنی کمیٹی مقرر ہو اور وہ کمیٹی ان تمام کتابوں کو تشریحات و توضیحات اور فرہنگ کے ساتھ شائع کرے۔

اعلیٰ حضرت عسکریہ نے اپنی تحریروں میں اسلامی دنیا کے سینکڑوں مفکروں، دانشوروں، فقہاء و صلحاء و محدثین نیز علم الکلام و فلسفہ کے علماء اور اولیاء کے اسمائے گرامی استعمال کیے ہیں، الگ سے ان بزرگوں کی مختصر سوانح عمریاں بھی تو ضیحات کے ساتھ ساتھ شائع کی جانی چاہئیں۔

تصوف جیسے اسرارِ الہیہ و علومِ غیبیہ پر اعلیٰ حضرت عسکریہ کی نہ صرف نثری تخلیقات شاہد ہیں بلکہ شعری تخلیقات میں بھی بہت زیادہ جواہر پارے ہیں۔ ہم نے شاعری کا بھی بہ نظر غائر مطالعہ کیا ہے لیکن چونکہ موضوع سے ہٹ کر تھا۔ اس لیے اس مضمون میں اشعار سے اقتباسات پیش نہیں کیے گئے۔ بہر حال امام احمد رضا رحمہ اللہ صرف مجددِ عالم ہی نہیں کامل ولی اللہ ہوئے ہیں اور ہمارے درمیان آج بھی اسی طرح موجود ہیں، جس طرح آپ اپنی جسمانی حیات میں فیوض و برکات کا سرچشمہ سمجھے جاتے تھے۔ صرف پردہ ہے جو نظر کا ہے وگرنہ آج بھی وہ ہماری مدد کر سکتے ہیں۔ بشرطیکہ بصدِ خلوص استغاثہ پیش کیا جائے اور مزارِ پرانوار سے کسب فیض کیا جائے۔ اللہ مدد کرنے والا ہے۔ کوششیں صحیح ہونی چاہئیں۔

اپنی نظر ہی پردہ ہے دیدار کیلئے  
ورنہ کوئی حجاب نہیں یار کیلئے



## حضرت مولانا محمد احمد اعظمی مصباحی حفظہ اللہ کی تصانیف

- 1- امام احمد رضا رحمہ اللہ اور تصوف<sup>۱</sup>
- 2- امام احمد رضا رحمہ اللہ کی فقہی بصیرت جد الممتار کے آئینے میں (عربی و اردو)
- 3- امام احمد رضا رحمہ اللہ اور علم الکلام
- 4- امام احمد رضا رحمہ اللہ اور فقہ قادیاں
- 5- امام احمد رضا رحمہ اللہ کا محدثانہ مقام
- 6- تذکرہ رضا
- 7- تذکرہ النعمان
- 8- تذکرہ مخدوم
- 9- حافظ ملت
- 10- کواکب رضا
- 11- تدوین قرآن
- 12- رانچی میں یوم رضا
- 13- داستان قبول اسلام
- 14- مقالات سید
- 15- تنقید معجزات کا علمی محاسبہ
- 16- اسلام اور رشتہ ازدواج
- 17- معین العروض والقوافی
- 18- مدارس اسلامیہ کا انحطاط

## اعلیٰ حضرت امام احمد رضا بریلوی رحمہ اللہ کی کتب پر حواشی اور تراجم

- 1- مسئلہ تدبیر (التحییر بباب التدبیر)
- 2- مسئلہ تقدیر (ثلج الصدر لايمان القدر)
- 3- مزارات پر عورتوں کی حاضری (جمل النور فی نہی النساء عن زیارة القبور)
- 4- فلسفہ اور اسلام (مقامہ الحديد علی خد المنطق الجديد)
- 5- معانقہ عید اور مصافحہ بعد نماز (وشاح الجید فی تحلیل معانقہ العید)
- 6- براءت علی از شرک جاہلی (صيانة المكانة الحیدریة عن وصمة عهد الجاهلیة)
- 7- رسوم شادی (هادی الناس فی رسوم الاعراس)
- 8- فتاویٰ رضویہ (جلد اول باب التیمم تا آخر جلد)
- 9- عباب الانوار ان لانکاح بمجرد الاقرار
- 10- هبة النساء فی تحقق المصاهرة بالزنا
- 11- وصاف الرجیح فی بسملة التراویح
- 12- جد الممتار علی رد الممتار (ترتیب و تدوین)<sup>۲</sup>

1- کتاب ہذا ۱۲ محمد رضا 2- ماخوذ از مرآة التانیف وحالات مصنف ۱۲ محمد رضا



الْحَمْدُ لِلّٰهِ الَّذِي عَلَّمَكَ بِاِسْمِهِ الْغَيْبُ



کرامت الہرام شریف

دوکان نمبر ۲- دربار مارکیٹ لاہور

Voice 042-7249515



بہترین مال و منہج کہ جس سے اللہ تعالیٰ کی راہ میں خرچ نہ ہو اور سنا سکی زکوٰۃ نکالی جائے


بِسْمِ اللّٰهِ الرَّحْمٰنِ الرَّحِیْمِ

بَلِّغِ الْعُلَیَّ بِکَمَالِهِ کَشَفِ الْجُجُجِ بِجَمَالِهِ

پتہ بلند یوں پر وہ تمہیں اپنے کمال سے اُن کے جمال سے اندھیرا روشن ہو گیا



الصلوة والسلام عليك يا رسول الله



کرمانوالہ پکٹ شاپ

دوکان نمبر ۲، دربار مارکیٹ لاہور  
Voice 042-7249515

یقیناً مال و شب کہ جس سے اللہ تعالیٰ کی راہ میں خرچ ہو وہ دنیا کی دولتوں سے زیادہ

حَسَنَاتُ جَمِيعُ خِصَالِهِ صَلَّوْا عَلَيْهِ وَآلِهِ

تمام اچھی خصلتیں آپ ﷺ میں جمع ہو گئیں آپ ﷺ پر اور آپ ﷺ کی آل پر نوافل کی تعداد

